

رسیدی ٹکٹ

(آپ بیتی)

امرتا پریتم



رسیدی ٹکٹ

امرتا پریتم

الحمد پبلی کیشنز

رائی چیمبرز - سیکنڈ فلور - (چوک پرانی انڈ کلی) - لیک روڈ - لاہور
7310944-7231490

امروز

اور اپنے دونوں بچوں
کنڈلاں اور نوراج

کے نام

رسیدی ٹکٹ

ایک دن خوشونت سنگھ نے دوران گفتگو کہا ”تمہاری سوانح کا کیا ہے، بس ایک حادثہ! لکھنے بیٹھو تو رسیدی ٹکٹ کی پشت پر درج ہو جائے۔“ رسیدی ٹکٹ شاید اس لئے کہا کہ باقی ٹکٹوں کا سائز بدلتا رہتا ہے لیکن رسیدی ٹکٹ کا وہی چھوٹا سا رہتا ہے۔ ٹھیک ہی کہا تھا..... جو کچھ بیٹا تھا، دل کی تہوں میں بیٹا تھا اور وہ سب کچھ نظموں اور ناولوں کے حوالے ہو گیا، پھر باقی کیا رہا؟ پھر بھی کچھ سطور لکھ رہی ہوں..... کچھ یوں جیسے زندگی کے حساب کتاب کے کاغذ پر ایک چھوٹی سی رسیدی ٹکٹ چسپاں کر رہی ہوں، نظموں اور ناولوں کے حساب کتاب کی کچی رسید کو یہی رسید کرنے لے لیے!

قیامت کا دن

کیا یہ قیامت کا دن ہے؟ زندگی کے کئی وہ لمحے جو وقت کی کوکھ سے پیدا ہوئے، زندہ رہے اور وقت کی قبر میں جا پڑے، آج میرے سامنے کھڑے ہیں..... یہ تمام قبریں کیسے وا ہو گئیں؟ اور تمام لمحے جیتے جاگتے قبروں میں سے کیسے نکل آئے؟ یہ ضرور قیامت کا دن ہے.....

۱۹۱۸ء

یہ ۱۹۱۸ء کی لحد سے نکلا ایک لمحہ ہے۔ میرے وجود سے بھی ایک سال پہلے کا، آج پہلی بار دیکھ رہی..... ہوں، پیشتر صرف سنا تھا۔ میرے ماں باپ، دونوں پنچ کھنڈ بھسوڑ کے سکول میں پڑھاتے تھے۔ وہاں کے سربراہ بابو تیجا سنگھ کی بیٹیاں ان کے طالب علموں میں سے تھیں۔ ان بچیوں کو ایک دن جانے کیا سوچھی۔ دونوں نے مل کر گوردوارہ میں کیرتن کیا، ارداس کی اور ارداس کے آخر میں کہہ دیا، ”دو جہانوں کے والی! ہمارے ماسٹر جی کے گھر ایک بچی بخش دو! بھری سنگت (اجتماع) میں والد نے دعا کے یہ الفاظ سنے تو انہیں میری ہونے والی ماں پر طیش آیا۔ انہوں نے سمجھا تھا کہ ان بچیوں نے اس کی رضا مندی سے یہ دعا کی تھی، لیکن ماں کو کچھ پتہ نہ تھا۔ ان بچیوں نے ہی بعد ازاں بتایا کہ اگر راج بی بی سے پوچھتیں تو وہ شائد بیٹے کی تمنا کرتی، لیکن وہ اپنے ماسٹر جی کے گھر لڑکی مانگتی تھیں اپنی طرح کی لڑکی۔ یہ لمحہ ابھی تک خاموش ہے..... قدرت کے اسرار کو ہونٹوں میں بھیج کر ہولے سے مسکراتا، پر کہتا کچھ نہیں۔ ان بچیوں نے یہ ارداس کیوں کی؟ ان کے کون سے اعتقاد نے سن لی؟ مجھے کچھ خبر نہیں لیکن یہ سچ ہے کہ سال کے اندر اندر راج بی بی، راج ماں بن گئی۔

اور ان سے بھی دس برس پہلے..... وقت کی قبر میں سویا ہوا ایک وہ لمحہ جاگ اٹھا ہے جس لمحے بیس سال کی راج بی بی نے گوجرانوالہ میں سادھوؤں کے ایک ڈیرہ میں متھاٹیکا اور اس کی نظر کچھ اتنے ہی سال کے نند سادھ پر جا پڑی۔ نند سادھ سا ہو کاروں کا بیٹا تھا۔ جب چھ برس کا تھا، ماں چھٹی مر گئی۔ اس کی نانی نے اس کو گود لے لیا تھا اور دانہ چھڑنے والی ایک عورت کے دودھ پر پال لیا تھا۔ نند کے اور بھی چار بڑے بھائی تھے اور ایک بہن تھی۔ مگر بھائیوں میں سے دو مر گئے۔ ایک گوپال سنگھ بال بچوں کو چھوڑ کے شرابی ہو گیا تھا اور ایک حاکم سنگھ سادھوؤں کے ڈیرہ میں جا بیٹھا تھا۔ اس لیے نند کا سارا موہ اپنی بہن ہاکو کے ساتھ پڑ گیا تھا۔ بہن بڑی تھی،

انہما کی حسین جب بیاہی تو اپنے خاوند بیلا سنگھ کو دیکھ کر ایک ہی ضد پکڑ لی کہ اس کے ساتھ اس کا کوئی رشتہ نہیں تھا۔ مگلاوے پھیرے جانے کے بجائے اس نے میکے گھر میں ایک تہ خانہ بنوایا اور چلے رکھ لیے۔ گلے میں گیر وے کپڑے ڈالتی رات کو کچے چنے پانی میں بھگوئی اور دن میں چبالیتی۔ نند نے بھی بہن کی دیکھا دیکھی گیر وے کپڑے پہن لئے تاہم بہن زیادہ عرصہ زندہ نہ رہی۔ اس کی موت سے نند کو لگا کہ دنیا سے اصلی بیراگ اس کو اب ہوا تھا۔ وہ متمول نانا سردار امر سنگھ سچد یو سے ملی ہوئی لا انہتا جائیداد کو چھوڑ کر سنت دیال کے ڈیرہ میں جا بیٹھا۔ سنسکرت سیکھی، برج بھاشا سیکھی اور حکمت سیکھی، اور ڈیرے میں بال سادھو کہا جانے لگا۔ بہن جب زندہ تھی، ماما ماما نے نند کی کہیں امرت سرسگائی کی تھی۔ نند نے وہ رشتہ چھوڑ دیا اور براگ سے بھری نظمیں لکھنے لگا۔

راج بی بی مانگہ ضلع گجرات کی تھی، بٹے میں بیاہی ہوئی۔ جس کے ساتھ بیاہی تھی، وہ فوج میں بھرتی ہو کر گیا تھا، پھر اس کی کوئی خبر نہ آئی تھی۔ اداس دل شکستہ، وہ گوجرانوالہ کے ایک چھوٹے سے سکول میں پڑھاتی تھی۔ سکول جانے سے قبل اپنی بھابھی کے ساتھ دیال جی کے ڈیرے ماتھا ٹیکنے آتی تھی۔ بھائی فوت ہو گیا۔ بھابی بیوہ تھی۔ اسی بھابی کے بٹے میں وہ بھابی کے بھائی سے بیاہی تھی۔ لیکن اب دونوں اکیلی اور اداس، ایک سکول میں پڑھاتی تھیں اور اکٹھی رہتی تھیں۔ ایک دن دونوں جب دیال جی کے ڈیرہ پر آئیں، موسلا دھار بارش اتر آئی۔ دیال جی نے بارش کا وقت گزارنے کے لئے اپنے بالکے سادھو کو نظم سنانے کے لیے کہا۔ وہ سدا آنکھیں موند کے نظم سنا کرتے تھے۔ اس روز جب آنکھیں کھولیں تو دیکھا..... ان کے نند کی آنکھیں راج بی بی کے چہرے پر بھٹک رہی تھیں۔ کچھ دن کے بعد انہوں نے راج بی بی کی داستان غم سنی اور نند سے کہا ”بیٹا نند! جوگ تمہارے لیے نہیں۔ یہ بھگوے کپڑے اتار دو اور گرہستھ آشرم میں پاؤں رکھو“..... یہی راج بی بی میری ماں بنی اور نند سادھو میرے پتا۔ نند نے دنیوی زندگی میں قدم رکھا، اپنا نام کرتا سنگھ رکھا۔ نظم کہتے تھے، اس لیے ایک تخلص بھی تھا، پُپوکھ!..... دس سال بعد جب میں پیدا ہوئی تو انہوں نے پُپوکھ لفظ کو پنجابی میں الٹا کر میرا نام امرت رکھ دیا اور اپنا تخلص ہتکاری!

فقیری اور امیری دونوں کا میرے والد کے مزاج میں امتزاج تھا۔ ماں بتلایا کرتی تھی..... ایک بار ان کا ایک گورو بھائی، (سنت دیال جی کا ایک اور مرید) سنت ہرنام سنگھ کہنے لگا کہ اس کا بڑا بھائی شادی کرانا چاہتا ہے لیکن اچھا بھلا رشتہ ہوتے رہ گیا ہے کہ اس کے پاس رہنے کو اپنا مکان کوئی نہیں۔ والد کے پاس بھی اپنے نانا کی جائیداد میں سے ایک مکان بچا ہوا تھا۔ کہنے لگے ”اگر اتنی سی بات کے لئے بیاہ نہیں ہوتا تو میں اپنا مکان اس کے نام لکھے دیتا ہوں۔ اور اپنا اکلوتا مکان اس کے نام لکھ دیا۔ پھر ساری عمر کرائے کے مکانوں میں رہے، اپنا مکان نہیں بنا سکے۔ لیکن میں نے کبھی ان کے چہرے پر ملال نہیں دیکھا۔

لیکن میں نے اس چہرے پر ایک بہت گہرا ملال دیکھا..... دس برس کی تھی، ماں داغ جدائی دے گئی۔ وہ زندگی سے پھر بے نیاز ہو گئے۔ لیکن میں ان کے لیے ایک بہت بڑا بندھن تھی۔ موہ اور ہراگ دونوں ان کو مخالف سمتوں کی طرف کھینچتے۔ کئی لمحے ایسے بھی آتے..... میں بلک پڑتی۔ پتہ نہیں لگتا تھا، میں ان کو منظور تھی کہ نا منظور..... اپنا وجود..... بیک وقت چاہا اور ان چاہا لگتا..... قافیہ اور ردیف کا حساب سمجھا کر والد نے چاہا تھا کہ میں لکھوں۔ لکھتی رہی میرا خیال ہے، والد کی نظر میں جتنا کچھ ان چاہی تھی، وہ بھی چاہی بننے کے لیے۔

آج نصف صدی بعد سوچتی ہوں..... فقیری اور امیری، دونوں، بیک وقت میرے مزاج میں ہیں اور یہ مزاج اپنے نقوش کی مانند مجھے والد سے ملا ہے، شائد ان کی نظر بھی میری..... نظر میں شامل ہے..... کبھی یہی پتہ نہیں چلتا کہ میں اپنی نظروں میں منظور ہوں کہ نہیں؟..... شائد اسی لیے ساری عمر لکھتی رہی کہ میری نظروں میں جو کچھ میرا ان چاہا ہے، وہ سارا میرا چاہا بن جائے..... جیسے اس وقت بھی دنیا کو نہیں سوچتی تھی، صرف سوچتی تھی کہ میرے والد مجھ سے خوش ہوں، آج بھی دنیا کی فکر نہیں کرتی، فکر کرتی ہوں صرف یہ کہ میرا اپنا آپ مجھ سے خوش ہو..... والد کے روبرو کبھی جھوٹ نہیں بولا تھا، اپنے آپ سے بھی نہیں بول سکتی.....

یہ ایک وہ پل ہے..... جب گھر میں تو نہیں لیکن رسوائی میں نانی کی حکومت ہوتی تھی۔ سب سے پہلی بغاوت میں نے اس کی حکومت میں کی تھی۔ دیکھتی تھی، باورچی خانہ کی ایک پرچھتی پر تین گلاس، باقی برتنوں سے الگ تھلگ، ہمیشہ ایک کونے میں پڑے رہتے تھے۔

یہ گلاس صرف اس موقع پر زیریں چھت سے اتارے جاتے تھے جب والد کے مسلمان دوست آتے تھے اور ان کو لسی چائے پلانا ہوتی۔ اور اس کے بعد مانجھ دھو کر پھر وہیں رکھ دے جاتے تھے۔ سو تین گلاسوں کے ساتھ میں بھی چوتھے گلاس کی طرح شامل ہو گئی اور ہم چاروں نانی کے ساتھ لڑ پڑے۔ وہ گلاس بھی باقی برتنوں کو نہیں چھو سکتے تھے، میں نے بھی ضد پکڑ لی کہ میں کسی دوسرے برتن میں نہ پانی پیوں گی، نہ دودھ چائے۔ نانی ان گلاسوں کو الگ رکھ سکتی تھی مگر مجھ کو بھوکا یا پیاسا نہ رکھ سکتی تھی، اس لیے بات والد تک پہنچ گئی۔ والد کو اس سے قبل معلوم نہ تھا کہ کوئی گلاس اس طرح علیحدہ رکھے جاتے ہیں۔ ان کو پتہ چلا تو میری بغاوت کامیاب ہو گئی۔ پھر نہ کوئی برتن ہندو رہا نہ مسلم۔ اس گھڑی نہ نانی کو معلوم تھا نہ مجھ کو، کہ بڑی ہو کر زندگی کے کئی سال جس کے مونہہ کو عشق کروں گی، وہ اسی مذہب کا ہو گا جس مذہب کے لوگوں کے لئے گھر کے برتن بھی اچھوت بناوئے جاتے تھے۔

ہونہار کا مونہہ ابھی تک انہیں تھا، لیکن سوچتی ہوں، اس پل شاید اسی کا سایہ تھا جو بچپن میں دیکھا تھا..... سائے بہت بڑی حقیقت ہوتے ہیں۔ مونہہ بھی حقیقت ہوتے ہیں۔ لیکن کتنی دیر؟ سائے، جتنی دیر آپ چاہیں۔ چاہیں تو ساری عمر..... سال آتے ہیں، گذر جاتے ہیں، کھڑے رہتے ہیں.....

یوں تو ہر سایہ کسی وجود کی پرچھائیں ہوتا ہے، وجود کا محتاج لیکن کئی سائے اس قسم کے بھی ہوتے ہیں جو اس قاعدے سے باہر ہوتے ہیں، وجود سے بھی آزاد اور یوں بھی..... کہ ایک سایہ معلوم نہیں کہاں سے، اور کس وجود سے ٹوٹ کر آپ کے پاس آ جاتا ہے اور آپ اس سائے کو لے کر دنیا میں گھومتے رہتے ہیں اور ڈھونڈتے رہتے ہیں کہ یہ جس وجود سے ٹوٹا تھا، وہ کون سا ہے؟ مغالطوں کا کیا ہے، پڑ جاتے ہیں۔ آپ یہ سایہ غیروں کے گلے کے ساتھ بھی لگا کر دیکھتے ہیں، کیا پتہ ناپ کا ہو؟ نہیں ہوتا، نہ سہی۔ آپ پھر اس کو، اندھیرے سے کو، پکڑ کر وہاں سے چل پڑتے ہیں۔

میرے پاس بھی ایک سایہ تھا۔ نام کا کیا ہوتا ہے، اس کا ایک نام بھی رکھ لیا تھا..... راجن! گھر میں قاعدہ تھا کہ سوتے وقت کیرتن سو بلا کا پاٹھ کرنا ہوتا تھا۔ اس کے لئے والد کا اعتقاد تھا

کہ، جوں جوں اس کی سطریں پڑھتے جاؤ، آپ کے گرد ایک قلعہ تعمیر ہوتا جاتا ہے اور پاٹھ کے پورا ہوتے ہی آپ ساری رات ایک قلعے کی حفاظت میں ہوتے ہیں۔ پھر ساری رات باہر سے کسی کی مجال نہیں ہوتی کہ وہ اس قلعے میں داخل ہو سکے۔ اس لیے آپ سب طرح کے افکار سے آزاد ہو کر ساری رات سوتے ہیں۔ یہ پاٹھ سوتے وقت کرنا ہوتا تھا۔ آنکھیں نیند سے بھری ہوتی تھیں، اتنی کہ نیند کے غلبہ میں یہ ادھورا بھی رہ سکتا تھا۔ سو اس بارے میں ان کا کہنا تھا کہ آخری جملہ تک یہ پورا کرنا ہوتا ہے۔ اگر آخری جملے بھی چھٹک جائیں تو قلعہ بندی میں کوئی درز فاصلہ رہ جاتا ہے جس لیے وہ پوری حفاظت نہیں دے سکتا۔ سو آخری سطر تک یہ پاٹھ کرنا ہوتا تھا۔ بہت سچی تھی، فکر لاحق ہوا کہ اس پاٹھ کے بعد میرے گرد قلعہ تعمیر ہو جائے گا تب پھر راجن میرے خوابوں میں کیسے آئے گا؟ میں قلعہ کے اندر ہوں گی، وہ قلعہ کے باہر ہوگا..... سو چاہا کہ پاٹھ زبانی یاد ہے، اپنی چار پائی پر بیٹھ کر ہولے ہولے کرنا ہے۔ میں یاد سے اس کی کچھ سطریں چھوڑ جایا کروں گی، قلعہ پوری طرح بند نہیں ہوگا اور اس کھلی رہ گئی درز میں سے وہ اندر آ جایا کرے گا۔

لیکن والد نے اس قاعدہ کی صورت بدل۔ اس کے بجائے کہ سب اپنی اپنی چار پائی پر بیٹھ کر اپنا اپنا پاٹھ کریں، انہوں نے قاعدہ بنا دیا کہ میں اپنی چار پائی پر بیٹھ کر بلند آواز میں پاٹھ کروں گی اور سب اپنی اپنی چار پائی پر بیٹھ کر اس کو سنیں گے۔ یہ شاید اس لیے کہ دور رشتے میں سے ایک لڑکا اور ایک چھوٹی سی بچی والد کے پاس ہی رہتے اور پڑھتے تھے اور اس چھوٹی بچی کو یہ پاٹھ یاد نہ ہوتا تھا، سو پاٹھ کی کوئی بھی سطر چھوڑی نہیں تھی جاسکتی۔ ایک دو بار چھوڑنے کی کوشش کی لیکن والد نے بھول کو درست کروا کر وہ سطریں بھی پڑھوالیں۔ پھر بڑی سوچ بچار کے بعد یہ حل نکالا کہ کیرتن سوہلا کا پاٹھ کرنے سے پہلے میں راجن کو یاد کر کے اس کو اپنے پاس بلا لیا کروں تاکہ وہ قلعے کی دیواروں کی تعمیر سے پہلے ہی قلعے کے اندر آ جایا کرے۔

اس وقت دس برس کی تھی۔ اب چالیس برس بعد اس بات کو سوچتی ہوں تو لگتا ہے، جس ہستی کے لیے یہ لگن تھی وہ بیکار نہیں گئی۔ گرد حفاظتی قلعے بنے بھی ہیں اور ٹوٹے بھی، لیکن اس کا وجود کسی نہ کسی صورت میں ہمیشہ میرے ساتھ رہا ہے..... کبھی انسانی مونہہ کی شکل میں، کبھی قلم

کی صورت میں اور کبھی خدا کی ذات کی طرح واحد سے بے حد ہوتا..... کسی کتاب کے صفحات میں سے بھی ابھرا ہے اور کسی کینوس میں سے بھی نکل کر باہر اتر آتا ہے۔ اور دھوئیں کی لکیر میں سے جن کے ظاہر ہونے کی مانند یہ کبھی کسی گیت کے بول میں سے بھی نکلتا ہے۔ کسی پھول کی کھلتی پنکھڑی میں سے بھی، اور سمندر کے پانیوں میں تلتے ہوئے چاند کے سائے میں سے بھی اور سخت تنہائی کے وقت یہ دریاؤں کو چیر کر بھی ملا ہے..... میرے جسم کی رگوں میں بہتے خون کے دریاؤں کو چیر کر اور اس کے وجود سے بیزاری کا زرد رنگ بھی سرخ ہو جاتا ہے۔

یہ..... اب گوشت پوست کے دیدہ وجود سے لے کر رنگوں اور خوشبوؤں میں سے گذرتا، فکروں اور خوابوں کی اس حد تک ہمہ گیر ہو گیا ہے جہاں کسی راہگز کی چھوٹی سی اچھائی بھی اس کا، وجود معلوم ہوئی ہے، اور آنکھوں میں پانی بھر آتا ہے۔

میرے لیے غیر جسمی کچھ نہیں۔ ہر شے کا وجود گوشت پوست کی طرح ہے جس کو ہاتھ سے چھو سکتی ہوں، جو میرے جسم میں سے گذر سکتا ہے۔ چھوٹی عمر میں، جب گورد ہر گو بند جی یا گورد گو بند سنگھ کا خواب آتا تھا، میں ان کے گھوڑے کو، باز کو، یا گلے میں پڑی تلوار کو ہمیشہ ہاتھ سے چھو کر دیکھی تھی، دُور سے سجدہ کر کے نہیں! اسی طرح پھولوں اور پتیوں کی ٹہنیاں میں بانہوں میں بھر لیتی تھی، اب بھی، کسی سے گلے ملنے کی طرح۔ سارا جسم لرز جاتا ہے اور ان کے کساؤ سے میرے سانس گرم ہو جاتے ہیں۔ بڑے سالوں کی بات ہے۔ ایک بار کوئی پاس بیٹھا تھا۔ اس کی جیب کا رومال میلا تھا۔ اس کو رومال کی ضرورت پڑی تو نیا دے کر اس کا میلا رومال لے لیا، پاس رکھ لیا۔ وہ بڑے سال میرے پاس رہا۔ جب کبھی اس رومال کو ہاتھ لگاتی تھی تو پیشانی کی رگیں سلگ جاتی تھیں۔

کوئی بیج جانے کیسے ہوتے ہیں۔ ایک بار خون اور گوشت میں اُگ آئیں تو پھر چاہے کیسی آندھیاں چلیں، سُوکھے پڑیں، ان کے پتے جھڑ جائیں، ٹہنیاں ٹوٹ جائیں، لیکن وہ جڑوں سے نہیں، اُکھڑتے۔ ایک ”کسی چہرے کا تصور“ اور دوسرا ”الفاظ کا ادب“ اس قسم کے بیج تھے جو بالپن کی عمر میں میرے اندر سے اُگ پڑے۔ پھر عقاد ٹوٹے۔ یوں ٹوٹے کہ سوچتی ہوں..... یہ دونوں درخت جڑوں سے اکھڑ جانے چاہئے تھے۔ کبھی محسوس بھی ہوتا ہے کہ ان کا

کوئی نام و نشان نہیں رہا۔ لیکن دل کی خشک مٹی میں سے پھر ان کی ٹہنیاں نکل آتی ہیں، ان کو بُر پڑ جاتا ہے اور میرے سانسوں میں ان کی خوشبو آنے لگتی ہے۔ ان آئینی بیڑوں کا ایک بیج میں نے اپنے ہاتھ سے بیجا تھا لیکن دوسرا میرے والد نے۔ کسی کتاب کا ورق زمیں پر پڑا ہوتا، وہ ادب سے اٹھا لیتے۔ اگر کہیں بھول سے میرا پاؤں اس ورق پر آ جاتا تو وہ خفا ہوتے۔ سو حروف کا ادب دل میں بیٹھ گیا اور ساتھ ہی ان کا جن کے ہاتھ میں قلم ہوتی ہے۔ دیکھتی بھی یوں ہی تھی..... بھائی کا مہی سنگھ جی والد کے دوست تھے۔ وہ جب کبھی آتے..... گھر کی دہلیزیں بھی ادب سے معمور ہو جاتیں۔ والد کے گورو، سنسکرت کے عام دیال جی کی تصویر ہمیشہ والد کے سر ہانے کی طرف لگی ہوتی تھی۔ اس کی طرف پاؤں کرنا بھی منع تھا۔ اس لیے بڑی ہوئی تو اپنے ہمعصروں کے لیے بھی میرے پاس ادب تھا۔ لیکن اپنے ہمعصروں سے جتنے اداس تجربے ہوئے ہیں، حیران ہوں، حرفوں اور قلموں کے ادب کا آئینی درخت جڑوں سے کیوں نہیں سواکھ گیا؟ یوں سوچتی ہوں..... میرے ہم عصر صرف وہی ہیں جن کے ساتھ واسطہ پڑا؟ وقت اور فاصلہ کی حدود سے پرے بھی کوئی ہیں، کتنے ہی کا زان زاکس، جنہوں نے میرے اس حرفوں اور قلموں کے ادب والے پیڑ کو سینچا ہے۔ پھر وہ پیڑ بھی اگر سرسبز رہ گیا ہے تو حیران کیوں ہوں؟

۳۱، جولائی ۱۹۳۰ء:

بہ مشکل گیارہ سال کی تھی، جب اچانک ایک دن ماں بیمار ہو گئی۔ بیماری کچھ ہفتہ بھر لمبی ہوئی تھی، جب میں نے دیکھا ماں کی چار پائی کے گرد بیٹھے سب کے مونہہ گھبرائے ہوئے تھے۔ میری بنا کہاں ہے؟ کہتے ہیں، ایک بار ماں نے پوچھا تھا اور جب ماں کی سہیلی پریتم کو میرا ہاتھ پکڑ کر مجھے ماں کے پاس لے گئی، ماں کو ہوش نہیں تھا۔ ”تم خدا کا نام لو تو، شاید اس کے دل میں مہر پڑ جائے۔ وہ بچوں کا کہنا نہیں موڑتا.....“ میری ماں کی سہیلی، میری موسیٰ نے مجھ سے کہا۔ ماں کے بستر کے پاس کھڑے میرے پاؤں پتھر ہو گئے۔ مجھے کئی برسوں سے پر ماتما کے ساتھ دھیان جوڑنے کی عادت تھی۔ اور اب جبکہ ایک سوال بھی سامنے تھا، خیال جوڑنا دشوار نہیں تھا۔ میں نے پتہ نہیں، کتنی دیر خیال جوڑے رکھا اور رب سے کہا..... میری ماں کونہ

ماں کے بستر سے اب ماں کے درد سے کراہنے کی آواز نہیں آرہی تھی۔ لیکن ارد گرد بیٹھے ہوئے لوگوں میں سے ایک گھبراہٹ پھیل گئی تھی۔ مجھے لگتا رہا ”یونہی سب گھبرا رہے ہیں۔ اب ماں کو درد نہیں ہو رہا۔ میں نے خدا کو اپنی بات کہہ لی ہے، وہ بچوں کا کہا نہیں مالتا!“

اور پھر ماں کی چیخوں کی آواز نہ آئی لیکن سارے گھر کی چیخیں نکل گئیں۔ میری ماں مر گئی تھی۔ اس روز میرے دل میں ایک غیظ ابل پڑا..... ”خدا کسی کی نہیں سنتا، بچوں کی بھی نہیں..... یہ وہ دن تھا، جس دن کے بعد میں نے اپنا برسوں کا معمول چھوڑ دیا۔ والد کا حکم سخت ہوتا

تھا، لیکن میری ہٹ نے اس کے ساتھ ٹکڑے لے لی۔

”رب کوئی نہیں ہوتا۔“

”یوں نہیں کہا کرتے۔“

”کیوں؟“

”وہ ناراض ہو جاتا ہے۔“

”تو ہو جائے۔ مجھے پتہ ہے، رب کوئی نہیں۔“

”تمہیں کیسے پتہ ہے؟“

”اگر وہ ہوتا تو میری بات نہ سنتا؟“

”تم نے اس کو کیا کہا تھا؟“

”میں نے اس نے کہا تھا، میری ماں کو نہ مارنا۔“

”تم نے اس کو کب دیکھا تھا؟ وہ دکھائی تھوڑے دیتا ہے؟“

”لیکن اس کو سنائی بھی نہیں دیتا؟“

پوجا پاٹھ کے لیے والد کا حکم اپنی جگہ اڑا ہوا تھا اور میری ہٹ اپنی جگہ پر کبھی ان کا غصہ زیادہ ہی مشتعل ہو جاتا اور وہ مجھ کو چوڑی مروا کر بٹھا دیتے۔ ”دس منٹ آنکھیں بند کر کے رب کو یاد کر!“ بہ ظاہر جب جسمانی طور پر میری کم سنی ان کے حق و لدیت سے ٹکرنہ لے سکتی، میں چوڑی مار کر بیٹھ جاتی، آنکھیں بھی موند لیتی، لیکن اپنی شکست کو اپنے دل کا غضب بنا لیتی.....

”اب آنکھیں میچ کر اگر میں خدا کو یاد نہ کروں تو وہ میرا کیا کر لیں گے؟ جس خدا نے میری وہ

چپکے سے اس کی جانب دیکھ چھوڑتی، وہ کبھی مسکرا کر میری طرف دیکھ چھوڑتا۔ گھر میں باپ کے سوا کوئی نہیں تھا۔ وہ بھی مصطف باپ، جس نے ساری رات جاگتے رہنا۔ لکھنا، اور پھر سارا دن سوئے رہنا۔ ماں زندہ ہوتی تو سولہواں سال شاید اور طرح آتا..... واقف کاروں کی طرح، سہیلیوں اور دوستوں کی طرح، رشتہ داروں کی طرح۔ لیکن ماں کی غیر حاضری کی وجہ سے زندگی میں سے بڑا کچھ غیر حاضر ہو گیا تھا۔ ارد گرد کے اچھے بُرے اثرات سے بچانے کے لیے باپ کو اسی میں حفاظت معلوم ہوئی تھی کہ میرا کوئی شناسا نہ ہو۔ نہ سکول کی کوئی لڑکی، نہ پڑوس کا کوئی لڑکا۔ سولہواں سال بھی اسی لگتی میں شامل تھا۔ اور میرا خیال ہے کہ اسی لیے وہ سیدھی طرح ہر کا دروازہ کھٹکھٹا کر نہیں آیا تھا، چوروں کی مانند آیا تھا۔ وہ کبھی کسی رات میرے سرہانے کی کھلی کھڑکی میں سے چپ چاپ میرے خوابوں میں آ جاتا، یا کبھی دن کے وقت، جب میرے والد کو سویا دیکھتا، تو وہ گھر کی دیوار پھٹا لگ کر آ جاتا اور میرے کمرے کے گوشے میں لگے ہوئے چھوٹے سے آئینے میں آ کر بیٹھ جاتا۔

گھر کتابوں سے بھرا ہوا تھا۔ بہت سی کتب کی فضا مذہبی تھی، سادھی میں مگن رشیوں کی مانند۔ تاہم کئی تاریخی تصانیف کی فضا اس قسم کی بھی تھی جن میں کسی مینڈک یا اُروشی کے آنے سے رشیوں کی سادھی ٹوٹ جاتی تھی۔ یہ دوسری قسم کی کتابیں اس طرح کی تھیں، جن کو پڑھتے ہوئے ان کی کسی سطر میں سے نکل اچانک میرا سولہواں سال میرے سامنے آ کھڑا ہوتا تھا..... لگتا تھا، یہ سولہواں سال بھی جیسے کسی اپسرا، جو کسی نہ کسی رشی کی سادھی بھنگ کرنے آتی تھی، راجہ اندر کی سازش ہوتی تھی۔ میرا سولہواں سال بھی ضرور قدرت کی سازش ہوگی کیونکہ اس نے میرے سیدھے سادے بچپن کی سادھی توڑ دی تھی۔ میں نظمیں لکھنے لگ گئی تھی۔ اور ہر نظم مجھے خواہش ممنوعہ، ایسی لگتی تھی۔ کسی رشی کی سادھی ٹوٹ جائے تو بھٹکتے رہنے کا شراب اس کے پیچھے پڑ جاتا ہے، فکر و غور کا شراب میرے پیچھے پڑ گیا.....

لیکن سولہویں سال کے ساتھ میرا طبعی رشتہ نہ تھا۔ چوری کا تعلق تھا۔ اس لیے وہ بھی میری طرح، میرے والد کے سامنے ہم جاتا تھا۔ اور مجھ سے دور ہٹ کر کسی دروازے کے پیچھے جا کھڑا ہوتا تھا۔ اور اس کو چھپائے رکھنے کے لیے میں ایک پل جو من مرضی کی نظم لکھتی تھی،

دوسرے پل پھاڑ دیتی تھی۔ اور والد کے سامنے پھر سیدھی سا دی اور فرمانبردار بچی بن جاتی تھی۔ میرے والد کو میرے نظم لکھنے پر اعتراض نہ تھا بلکہ قافیہ و ردیف کی بات مجھ کو میرے والد نے سکھائی تھی، صرف تقاضا یہ تھا کہ میں مذہبی نظمیں لکھوں۔ اور میں فرمانبردار بچی کی طرح وہی دقیا نوسی نظمیں لکھ دیتی تھی۔ (عمر کے سولہویں سال میں ہر اعتقاد روائتی ہوتا ہے، اور اس لیے دقیا نوسی بھی) یوں سولہواں سال آیا اور چلا گیا۔ ظاہرہ طور پر کوئی واقعہ نہیں ہوا۔ اصل میں یہ سال عمر کی سڑک پر لگا ہوا خطرے کا نشان ہوتا ہے..... (کہ گزرے سالوں کی ہموار سڑک ختم ہو گئی ہے) آگے سے اونچی نیچی اور بھیا نک موڑوں والی سڑک شروع ہوگی۔ اور اب ماں باپ کی نصیحت سے لے کر، سکول کے درس یاد کرنے، وعظ کو سننے ماننے اور سماجی بناوٹ و تشکیل کو احترام سے قبول کرنے تک کے بھولے بھالے اعتقاد کے سامنے ہر وقت ایک سوالیہ فقرہ آکھڑا ہوگا..... اس سال میں جانا پہچانا سب کچھ تن کے کپڑوں کی طرح تنگ ہو جاتا ہے، ہونٹ زندگی کی پیاس سے خشک ہو جاتے ہیں، آسمان کے ستارے، جن کو سپت رشیوں کی صورت میں دیکھ کر دور سے پر نام کی جاتی تھی، قریب جا کر چھونے کو جی چاہتا ہے..... ارد گرد اور دور و نزدیک کی ہوا میں اتنی ممانعتیں اور انکار ہوتے ہیں اور اتنی مخالفت کہ سانسوں میں آگ سلگ پڑتی ہے.....

جس حد تک یہ سب کے ساتھ پیش آتا ہے، میرے ساتھ اس سے تین گنا بڑھ کر ہوا، ایک ارد گرد کا متوسط طبقے کا پھیکا اور رسمی رہن سہن، ایک ماں کی عدم موجودگی کے سبب ہر وقت ممانعتوں کی چہار دیواری اور ایک والد کے مذہبی رہنما ہونے کی حیثیت میں، میرے اوپر بھی انتہائی نظم و ضبط میں رہنے کی پابندی۔ اس لیے سولہویں برس سے میری واقفیت اس ناکام محبت ایسی تھی، جس کی کسک ہمیشہ کے لیے کہیں چسکی رہ جاتی ہے، اور شاید اس لیے وہ سولہواں سال بھی، اب میری زندگی کے ہر سال میں کہیں نہ کہیں شامل ہے.....

اس کے غصہ غضب کا بھیا نک رویہ میں نے اس کے بعد کئی بار دیکھا۔ ۱۹۴۷ء میں ملک کی تقسیم کے وقت بھی دیکھا تھا۔ سماجی، مذہبی اور سیاسی اقدار کا بچ کے برتن کی مانند ٹوٹ گئی تھیں۔ اور ان کے کنکر لوگوں کے پاؤں میں بچھے ہوئے تھے۔ یہ کنکر میرے پاؤں میں بھی چبھے

تھے اور میری پیشانی میں بھی! زندگی کا مونہہ دیکھنے کی تڑپ میں، میں نے اسی تپش کے ساتھ نظمیں لکھیں، جس تپش کے ساتھ کوئی سولہویں برس میں اپنے محبوب کا چہرہ ڈھونڈنے کے لیے لکھتا ہے۔ اور پھر اسی طرح پڑوسی ملکوں کے حملے کے وقت، ویت نام کی طویل جدوجہد کے وقت، چیکو سلواکیہ کی مجبوری کے وقت.....

میرا خیال ہے کہ جب تک آنکھوں میں کوئی حسین تصور قائم رہتا ہے اور اس تصور کی راہ میں جو کچھ بھی غلط ہے، اس کے ساتھ غصہ و غضب قائم رہتا ہے۔ اس وقت تک آدمی کا سولہواں سال بھی قائم رہتا ہے۔ (خدا کی ذات کی طرح ہر صورت میں) حسین تصور ایک محبوب کے چہرے کا ہویا زمین کے چہرے کا، اس میں فرق نہیں۔ یہ دل کے سولہویں سال کے ساتھ دل کے تصور کا رشتہ ہے۔ اور میرا یہ رشتہ ابھی قائم ہے.....

خدا کی جس سازش نے یہ سولہواں سال کسی اپسرا کی طرح بھیج کر میرے بچپن کی سادھی بھنگ کی تھی، اس سازش کی میں زیر بار ہوں کیونکہ اس سازش کا تعلق صرف ایک سال کے ساتھ نہیں تھا، میری عمر کے ساتھ ہے۔ میری ہر سوچ اب بھی کچھ کچھ وقفہ کے بعد میرے سیدھے سادے دنوں کی سادھی توڑتی ہے۔ صبر و شکر کے ساتھ زندگی کی غلط قدروں سے کی ہوئی صلح اس سادھی کی مانند ہوتی ہے، جس میں عمر لا حاصل چلی جاتی ہے، اور میں خوش ہوں، میں نے سادھی کے چین کا ور نہیں پایا، اضطراب و بیقراری کا سراپ پایا ہے..... اور میرا سولہواں سال آج بھی میرے ہر سال میں شامل ہے..... صرف اب اس کا چہرہ اجنبی نہیں رہا، سب سے زیادہ شناسا ہو گیا ہے۔ اور اب اس کو چوری چھپے دیواریں پھاند کر آنے کی ضرورت نہیں رہی، یہ ہر مخالفت کو سرعام چیر کر آتا ہے۔ صرف بیرونی مخالفت کو نہیں، میری عمر کے پچاسویں سال کی مخالفت کو بھی روند کر..... اور اس کی سبھی علامتیں اب بھی اسی طرح ہیں..... اب بھی ارد گرد کا سب کچھ، تن کے کپڑوں کی مانند روح کو تنگ لگتا ہے، ہونٹ زندگی کی پیاس سے خشک ہو جاتے ہیں، عرش کے ستاروں کو ہاتھ سے چھونے کو دل چاہتا ہے، اور کوئی بے انصافی چاہے دنیا میں کسی کے ساتھ، اور کہیں بھی واقع ہو، اس کے خلاف میرے سانسوں میں آگ سلگ پڑتی ہے.....

ایک سایہ:

ایک سرمئی سا سایہ تھا جو چلنا سیکھا تو ساتھ چل پڑا تھا۔ لیکن ہو لے ہو لے پتہ چلا کہ اس میں بہت کچھ آمیز ہو رہا ہے..... اپنے محبوب کا مونہہ بھی، اور اپنا مونہہ بھی جو ابھی صرف میری تمنا تھی..... میرے سے کہیں زیادہ دانا، سنجیدہ اور توانا۔ اور اس کے علاوہ اپنے ملک اور ہر ملک کے انسان کا آزاد مونہہ بھی۔ جو کچھ لکھتی رہی..... اسی ہڈیوں کے ڈھانچے کو خون اور گوشت دینے کی چاہ میں لکھتی رہی، اس کے سرمئی رنگ میں نورانی آب بھرنے کی تمنائیں لکھتی رہی۔ یہ ایک طرح سے خدا کو زمین پر اتار لینے کی تمنا تھی۔ شاید اسی لیے یہ ایک مونہہ تک محدود نہیں رہا، جہاں کہیں بھی حسن کا ذرہ ہے، وہاں تک وسعت اختیار کر گیا۔

یہ وہی ”میں“ ہے، جس کے لیے لکھا تھا بہت ہم عصر ہیں، صرف ایک میں میرا ہم عصر نہیں..... یہ ایک سوز تھا، پرندے کے گیت ایسا۔ ایک پل ہوا میں، اگلے پل کہیں بھی نہیں۔ جس کان نے سن لیا، ٹھیک ہے، نہیں سنا، تو بھی ٹھیک ہے۔ کسی کے کان پر نہ کوئی حق تھا نہ دعویٰ! بہت بچی تھی، جب متعجب ہوئی کی میرے گرد کتنی ہی آوازیں تھیں، جو گالیاں بن گئی تھیں۔ کتنے ہی ناموں کے پرچم تھے، اور چبوترے، جن میں وہ پرچم گڑے ہوئے تھے، انہوں نے سمجھا کہ میں نے بھی وہاں اپنے نام کا کوئی پرچم گاڑنا ہے۔ کہنا چاہا..... دوستو! تمہارے چبوترے اور تمہارے علم تمہیں مبارک، مجھے کچھ نہیں چاہیے۔ مغالطہ نہ کھاؤ۔ لیکن دیکھا..... کچھ کہنا سننا ممکن نہیں۔ سمجھا کہ وقتی بات ہے، کبھی تو ممکن ہوگی۔ مگر اپنی زبان کے ادیبوں کے ہاتھوں یہ کبھی ممکن نہیں ہوئی۔ نہ آج سے بیس برس پہلے، نہ آج۔

یہ میرا پہلا المیہ تھا، لیکن معلوم نہیں تھا کہ عمر جتنا طویل ہوگا۔ کچھ بزرگ چہرے تھے۔ گورنمنٹ سٹکھ جی، دھنی رام چاٹرک، پرنسپل تیجا سنگھ جو پیار سے! شاید رحم سے، مسکراتے تھے۔ لیکن ان میں سے دو چہرے بہت جلد بچھڑ گئے۔ اور گورنمنٹ سٹکھ جی، جو کچھ ادب میں بیٹا تھا، اس سے بہت جلد لا تعلق ہو گئے۔ شاید بے لاگ۔

دل کی تہوں میں سب سے پہلا درد جس کے چہرے کی تابانی میں دیکھا، وہ اس مذہب کا تھا، جس مذہب کے لوگوں کے لیے گھر کے برتن بھی اچھوت قرار دے دئے جاتے تھے۔ یہی

چہرہ تھا جو میرے اندر کے انسان کو اتنا فراخ بنا گیا کہ ہندوستان کی تقسیم کے وقت، تقسیم کے ہاتھوں تباہ ہو کر بھی، دونوں مذاہب کے ظلم، بنا کسی رعایت یا جانبداری کے تحریر کر سکی۔ یہ چہرہ نہ دیکھا ہوتا تو ”پنجر“ ناول کی تقدیر جانے کیا ہوتی۔

بیس اکیس برس کی تھی، جب قیاسی چہرہ اس زمیں پر دیکھا تھا (اس میل کو بہت سال بعد میں نے بہ تفصیل ”آخری خط“ میں لکھا تھا) یہ ”روشنی“ کی مانند روز آگ میں نہانے والی حالت تھی..... یہاں تک کہ ۱۹۵۷ء میں جب اکادمی کا ایوارڈ ملا، فون پر خبر سنتے ہی سر سے پاؤں تک میں تاپ میں جھلسی گئی..... خدا یا! یہ سنیہڑے میں نے کسی انعام کے لیے تو نہ لکھے تھے۔ اس نے نہ پڑھے۔ اب کل عالم بھی پڑھ لے تو مجھ کو کیا..... اس روز شام کے وقت ایک پولیس نے رپورٹر بھیجا، فوٹو گرافر بھی، وہ جب تصویر لینے لگا، اس نے کاغذ اور قلم کے ذریعے وہ لمحہ گرفت میں لینا چاہا جو کسی نظم کا وقت تصنیف ہوتا ہے۔ میں نے سامنے میز پر کاغذ رکھا اور ہاتھ میں قلم پکڑ کر کاغذ پر نظم لکھنے کے بجائے..... ایک بے خودی کے سے عالم میں اس کا نام لکھنے لگ گئی، جس کے لیے وہ سنیہڑے لکھے تھے..... ساحر، ساحر،..... سارا کاغذ بھر گیا۔ پولیس کے لوگ چلے گئے تو اکیلی بیٹھی کو ہوش سی لوٹی..... صبح کو اخبار میں تصویر نکلے گی تو میز کے کاغذ پر یہ ساحر، ساحر کی گردان..... اوہ خدا یا! مجنوں کے لیلے لیلے پکارنے والی حالت میں نے اس روز اپنے جسم پر بتائی۔ یہ علیحدہ بات ہے کہ کیرے کا فوکس میرے ہاتھ کے اوپر تھا، کاغذ پر نہیں، اس لیے دوسرے دن کے اخبار میں کاغذ پر سے کچھ نہیں پڑھا جاسکتا تھا (کچھ نہیں تھا پڑھا جاسکتا) اس بات کی تسلی کے بعد ایک درد بھی اس میں شامل ہو گیا..... کاغذ خالی دکھائی دیتا ہے..... لیکن خدا جانتا ہے کہ یہ خالی نہیں تھا.....

ساحر کو میں نے تھوڑا سا ”اشو“ ناول میں لکھا، پھر ”ایک سی انیتا“ میں اور پھر ”دلی دیاں گلیاں“ میں ساگر کے روپ میں نظمیں کئی لکھی تھیں! سنیہڑے سب سے طویل نظم، چیترا نام کی ساری نظمیں، اور ایک آخری نظم ”اگ دی ایہہ بات ہے، تو ہے ایہہ بات پائی سی“..... لکھ کر لگا..... کہ اب چودہ برس کا بن باس کاٹ کر آزاد ہو گئی تھی۔ لیکن بیتے ہوئے سال..... تن پر پہنے کپڑوں ایسے نہیں ہوتے، یہ جسم کے تل بن جاتے ہیں۔ گوزبان سے کچھ نہیں کہتے، جسم

پر چپ چاپ پڑے رہتے ہیں۔ بڑے سالوں بعد..... بلغاریہ کے جنوب کی طرف ”وارنا“ کے مقام پر ٹھہری ہوئی ہوئی تھی جس کے ایک طرف سمندر تھا، ایک طرف جنگل، ایک طرف پہاڑ وہاں ایک شب یوں لگا..... جیسے سمندر کی جانب سے ایک کشتی آئی ہو، اور کشتی میں سے کوئی اتر کر، درتچے کی راہ سے..... سالم کا سالم..... میرے ہوٹل کے کمرے میں آ گیا ہو..... ہوش و بے خودی مل سی گئیں۔ اس رات نظم لکھی تھی ”تیریاں یاداں بہت دیر ہوئی جلا وطن ہوئیاں.....“

خاموشی کا ایک دائرہ:

مڑ کر کئی میل پیچھے کی طرف دیکھوں تو ملک کی تقسیم سے پہلے کے وہ دن سامنے آتے ہیں، جب اچانک لاہور کی فضا ہولناک افواہوں سے تلخ ہو گئی تھی۔ میرے ساتھ، میرے بیاہ کے سوا کچھ نہیں تھا بیتا۔ چار کے سن میں جو سگائی ہوئی تھی، وہ سولہ سال کی عمر میں پروان چڑھی، بڑی ہمواری چلتی زندگی کی مانند۔ لیکن ادبی حلقوں میں بڑی رومانی کہانیاں پھیل گئیں۔ معلوم ہوا، پنجابی شاعری میں جس شاعر کا نام سب سے احترام کے ساتھ لیا جاتا تھا، اس شاعر نے مجھ پر کئی نظمیں لکھی ہیں۔ یہ اس زمانے کے مشہور شاعر موہن سنگھ کا نام تھا۔ لیکن جن مجالس میں میں نے موہن سنگھ جی کو دیکھا، ان سے معمولی سی ملاقات ہوئی، اس سے زیادہ کچھ نہیں۔ شائد ان کی فطرت ہی سنجیدہ اور متین تھی۔ اس لیے مجھے ان کے ساتھ کوئی شکوہ نہ تھا۔ لیکن اطراف میں اٹھتی کہانیوں سے میں خوش نہ تھی۔ میرے دل میں ان کے لیے اپنے سے عظیم شاعر ہونے کے ناتے، ایک احترام تھا، لیکن اس سے الگ کچھ نہیں تھا۔ میرا دل اپنی ہی تہ سے اٹھتے ہوئے سائے سے پُر ہو رہا تھا، اس لیے ارد گرد کے افسانے صرف یہی خوف جگاتے تھے کہ میں ایک غلط فہمی کا مرکز بن رہی ہوں۔ تاہم موہن سنگھ جی کا خلوص اس قسم کا تھا کہ ان پر کوئی شکوہ نہیں کر سکتی تھی۔ پھر ایک شام موہن سنگھ ملنے آئے، ان کے ساتھ شاید ڈاکٹر دیوان سنگھ تھے یا کوئی اور، اب مجھ کو یاد نہیں، اور معلوم ہوا اگلے دن انہوں نے نظم لکھی۔ ”جائیداد“ جس کے معنی تھے..... وہ دروازے میں خاموش کھڑی تھی، ایک جائیداد کی مانند، ایک مالک کی ملکیت کی مانند.....

میرے لیے، یہ میرے دل کے بڑے مشکل دن تھے۔ نظم کی صاف بیانی مجھے بے چین

کر رہی تھی..... کہ ایک چنگے بھلے آدمی کو میری خاموشی غلط فہمی میں ڈال رہی ہے۔ لیکن سمجھ نہیں نہیں آ رہا تھا کہ خاموشی کو میں کس طرح توڑوں؟..... میرے سامنے موہن سنگھ جی نے اپنی خاموشی کبھی نہیں تھی توڑی۔ اس خاموشی کی ایک اپنی آبرو تھی، جو قائم تھی۔ اور پھر ایک روز موہن سنگھ آئے۔ ان کے ہمراہ فارسی کے عالم کپور سنگھ تھے۔ میرا تامل اسی طرح قائم تھا جس میں احترام بھی شامل تھا لیکن شاید کچھ رکھائی بھی۔ کہ دفعتاً ”کپور سنگھ جی سنگھ جی بول اٹھے.....“ موہن سنگھ! ڈونٹ مس انڈر سٹینڈ ہر شی ڈز ناٹ لویو.....“ تو عرصہ کی منجند خاموشی کچھ پگھل گئی۔ اس دن میں حوصلہ بٹور کر کہہ سکی۔ ”موہن سنگھ جی! میں آپ کی دوست ہوں، آپ کا احترام کرتی ہوں، آپ اور کیا چاہتے ہیں؟.....“ میں نے بڑے متامل لفظوں میں صرف اتنا کہا اور میری دانست میں یہ کافی تھا۔ موہن سنگھ جی نے کچھ نہیں کہا، صرف بعد میں ایک چھوٹی سی نظم رقم کی جس میں وہی الفاظ دوہرائے ”میں آپ کی دوست ہوں، میں آپ کی دوست ہوں، آپ اور کیا چاہتے ہیں؟“ اور اگلی سطریں ایک اور اسی کے ساتھ لکھیں ”میں اور کیا چاہتا ہوں.....“ لیکن کچھ کہانیاں سی ادب میں پھر بھی چلتی رہیں۔ کئی زبانی، کئی کچھ لوگوں کی تحریروں میں کناریہ، لیکن موہن سنگھ جی کی طرف سے کوئی ایسی تحریر نہیں آئی جو دل آزاری کا باعث ہوتی۔ اس لیے میری جانب سے بھی آج تک ان کے احترام میں کبھی کوئی فرق نہیں آیا۔

ایک معمولی سا واقعہ اور بھی پیش آیا تھا..... لاہور ریڈیو کے ایک افسر تھے، جن کو شاید ادب کے ساتھ کچھ انس تھا۔ ایک روز میرے ایک براڈ کاسٹ کے بعد اچانک کہنے لگے ”اگر میں نے آج سے کچھ سال پیشتر تم کو دیکھا ہوتا تو میں مسلمان سے سکھ بن گیا ہوتا یا تم سکھ سے مسلمان بن گئی ہوتیں.....“ یہ الفاظ دفعۃً ہوا میں ابھرے اور اسی تیزی سے ہوا میں تحلیل ہو گئے۔ میرا خیال ہے، یہ ایک لمحاتی ابال تھا جس کا نہ کوئی پہلا لمحہ اس کے ساتھ جڑتا تھا، نہ کوئی اگلا۔ پھر اس دن کے بعد انہوں نے کبھی کچھ نہیں کہا۔ لیکن میں آج تک نہیں جانتی کہ اس وقت کی فضا میں ان کے کسی بھی احساس کی بات کیسے پھیلی۔ شاید کسی کے سامنے ان کی زبان سے اور معلوم نہیں، کن الفاظ میں، کہ بعد میں اس کا بڑا توڑا مروڑا ذکر بھی پڑھا۔ کئی بار لگتا ہے کہ پنجابی ادیبوں کے پاس لکھنے کے لیے کوئی سنجیدہ موهنوع نہیں ہے۔ وہ خود ہی افواہیں پھیلاتے

ہیں، خود ہی ان کو اپنی مرضی سے جدھر چاہے موڑ دیتے ہیں اور پھر انہیں لکھ لکھ کر ان سے لذت لیتے ہیں..... ہاں، برسوں بعد جب میں نے دہلی ریڈیو میں ملازمت کی تو ایک پنڈت ستیہ دیو شرما ہوتے تھے جو لاہور ریڈیو میں بھی شاف آرٹسٹ ہوتے تھے اور اب دہلی ریڈیو میں بھی شاف آرٹسٹ تھے۔ انہوں نے ہندی میں ایک کہانی لکھی، ”ٹونیٹی سکس مین اینڈ اے گرل“۔ کہانی کا عنوان انہوں نے گورکی کی کہانی سے ہی لیا، لیکن لکھا اس پرانے واقعے کو۔ اور کہانی لکھ کر مجھے سنائی۔ بڑے صاف دل انسان تھے۔ انہوں نے بتایا کہ لاہور ریڈیو میں، تمہیں نہیں معلوم، کہ کتنے لوگ تم میں دلچسپی لیتے تھے، خاص کر وہ افسر بھی اور ہم سارے شاف کے لوگ مہینوں ایک فکری کے ساتھ دیکھتے رہے کہ آگے کیا وقوع پذیر ہوگا؟ لیکن کچھ نہیں ہوا۔ شرما جی کہانی شاید کبھی بھی نہ لکھتے، لیکن مجھے دیکھ کر انہوں کو برسوں کا پرانا وہ انتظار یاد آ گیا جس میں وہ کچھ وقوع پذیر ہونے کے امکان کے بارے سوچتے تھے..... کہانی میں شاف کے چھوٹے چھوٹے لوگوں کے کانوں کا ذکر تھا، جو کوئی افواہ سننے کی اُمید میں دیواروں کے ساتھ لگے رہتے تھے۔ کچھ سنائی نہیں دیتا تھا تو حیران بیٹھ جاتے تھے کہ شاید کچھ وقوع ہو ہی چکا ہے، لیکن کانوں تک نہیں پہنچ رہا..... شرما جی عامیاناہ سے رائٹر تھے لیکن میرا خیال ہے، یہ کہانی ان کی سب سے عمدہ کہانی تھی۔ انہوں نے ایک تنہ ہوئے ماحول کو پکڑنے کی سعی کی تھی لیکن اپنی طرف سے، پنجابی مصنفوں کی مانند، زبردستی کوئی نتیجہ نہیں نکالا تھا۔ کہانی میں ایک ایماندار سادگی تھی۔

نفرت کا ایک دائرہ:

بات یہ بھی چھوٹی سی ہے لیکن ایک بہت بڑے نفرت کے دائرے میں گھری ہوئی۔ پنجابی کے ایک شاعر تھے جن کے ساتھ کبھی ملاقات نہیں ہوئی۔ یہ بھی میری ادبی زندگی کے ابتدائی دنوں کی بات ہے لاہور کی۔ اور پتہ چلتا رہتا تھا کہ وہ میرے خلاف بہت بولتے ہیں۔ میں نے کبھی دیکھا نہیں تھا۔ اس لیے حیران ہوتی تھی کہ ان کو میری ذات کے ساتھ کب سے اور کس بات کی پر خاش ہے؟ پھر ملک کی تقسیم سے تھوڑا عرصہ پہلے کی بات ہے کہ ایک بار مجھے کچھ بخار ہو گیا اور ایک اخبار کے مدیر مزاج پرسی کو آئے۔ ان کے ساتھ ایک کوئی اور تھا جن کو میں نے پیشتر کبھی نہیں دیکھا تھا۔ انہوں نے نام بتا کر تعارف کرایا تو چونک سی گئی..... یہ وہی

تھے جن کو میرے وجود کے ساتھ بھی نفرت معلوم ہوتی تھی۔ حیران تھی کہ یہ آج میری بیمار پرسی کے لیے کیوں چلے آئے؟

دو تین روز بعد ایک ہفت روزہ اخبار میں شائع ہوئی ان کی نظم پڑھی جس کے نیچے وہی تاریخ، جس کو وہ ملنے آئے تھے۔ اور یہ نظم عجیب و غریب محبت کی نظم تھی..... محسوس ہوا، جیسے نہ نفرت کے لیے کوئی وجہ تھی، اسی طرح نہ اس ابال کے لیے۔ اور پھر وہ کچھ بار گھر آئے، حیرت سے پوچھا کہ یہ اچانک مہربانی کیوں؟ لیکن کچھ بھی پکڑ میں نہ آیا۔ یہ مانتی ہوں کہ ان کے کسی بول میں کوئی شوخی نہیں تھی، تاہم سختی سی ضرور تھی کہ سب لوگ گھٹیا ہیں، میں کسی سے نہ ملا کروں۔ یہاں تک کہ لاہور ریڈیو کے لیے میں نے جب ادب کی تنقید لکھنا ہوتی تو وہ تقاضا کرتے کہ فلاں ادیب کا نام مت لینا، فلاں کی تعریف مت کرنا، فلاں کی کتاب کا ذکر مت کرنا۔ اس ادبی واقفیت سے دم گھٹنے لگا تو میں پریشان ہوا تھی۔

لیکن اس تلخی کو ابھی اظہار ملا ہی تھا کہ ملک کی تقسیم ہو گئی اور میں ان کی صحبت سے آزاد ہو گئی۔ پھر کچھ سال بعد سنا کہ ان کے خیال میں ہندوستان کی تقسیم اس وجہ سے ہوئی کہ میں نے ان کی دوستی قبول نہیں کی تھی۔ اور ان کی دانست میں ہزاروں معصوم عوام کا قتل بھی اسی سبب سے ہوا۔ خیر! ہندوستان کی تقسیم کا اور ہزاروں معصوم لوگوں کے قتل کا یہ میرے اوپر جوا لزام تھا، اس کو کوئی ماہر نفسیات چاہے جان سکے، میں نہیں جان سکتی۔ اور دیکھنے میں آیا کہ اب وہ پھر میرے خلاف بولتے تھے اور میرے خلاف نظمیں لکھتے تھے۔ یہ نفرت جیسے ایک گول دائرہ تھا جس کا آخری سرا پھر پہلے سرے کے ساتھ ہی جڑا تھا.....

۱۹۴۷ء:

گو قدیم تواریخ کے بڑے ظلم و ستم سے بھرے ابواب ہم لوگوں نے پڑھے ہوئے تھے، پھر بھی ہمارے ملک کی تقسیم کے موقع پر جو پچھ ہوا، کسی کے تصور میں بھی اس قسم کا خوں میں نہ نہیں آ سکتا۔ غم و الم کے افسانے کہہ کہہ کر لوگ تھک گئے تھے، لیکن یہ افسانے عمر سے پہلے حتم ہونے والے نہ تھے۔ میں نے لاشیں دیکھی تھیں، لاشوں جیسے لوگ دیکھے تھے، اور لاہور سے آ کر ڈیرہ دون پناہ لی، تو ملازمت کی اور دہلی میں رہنے کے لیے کسی جگہ کی تلاش میں دہلی آئی

تھی۔ اور جب واپسی کا سفر کر رہی تھی تو چلتی گاڑی میں نیند آنکھوں کے نزدیک نہیں پھٹک رہی تھی..... گاڑی کے باہر کی گہری تاریکی وقت کی تاریخ ایسی تھی۔ ہوا یوں شائیں شائیں کر رہی تھی جیسے تاریخ کی آغوش میں بیٹھی کراہ رہی ہو۔ باہر اونچے اونچے پیڑ غموں کی طرح اُگے ہوئے تھے۔ کئی بار پیڑ نہ ہوتے، صرف ویرانی ہوتی اور اس ویرانی کے ٹیلے یوں لگتے جیسے قبریں بنی ہوں..... وارث شاہ کے بول میرے ذہن میں گھوم رہے تھے ”بھلا مومے تے وچھڑے کون میلے.....“ اور مجھے لگا، وارث شاہ کتنا عظیم شاعر تھا، وہ ہیر کے غم کو گاسکا۔ آج کی ایک بیٹی نہیں، لاکھوں بیٹیاں رو رہی ہیں۔ آج ان کے غم کو کون گائے گا؟ اور مجھے وارث شاہ کے سوا اور کوئی ایسا نہ دکھائی دیا جس کو مخاطب کر کے میں یہ بات کہتی۔ اس رات بھاگتی ہوئی گاڑی میں ہلتی اور کانپتی قلم کے ساتھ ایک نظم لکھی.....

آج آکھال وارث شاہ نوں، کتوں قبریں وچوں بول
تے آج کتاب عشق دا، کوئی اگلا ورقا پھول
اک روئی سی دھی پنجاب دی، تُو لکھ لکھ مارے وین

آج لکھال دھیاں روندیاں، تینوں وارث شاہ نوں، کہن

اُٹھ درد منداں دیا دردیا! اُٹھ تک اپنا پنجاب

آج نیلے لاشاں وچھیاں، تے لہودی بھری پنجاب

لیکن یہی نظم تھی، جب لکھی تھی تو اپنے پنجاب میں کئی اخبارات میرے لیے تہمتوں سے پُر ہو گئے تھے۔ سکھوں کو اعتراض تھا کہ میں نے یہ نظم وارث شاہ کو مخاطب کر کے کیوں لکھی تھی، گورو نانک کو مخاطب کر کے لکھنی چاہیے تھی۔ اور کمیونسٹ کہتے تھے کہ میں نے لینن یا سٹالن کو مخاطب کر کے کیوں نہیں لکھی؟ یہاں تک کہ اس نظم کے خلاف کئی نظمیں لکھی گئیں.....

خالص عورت:

بچپن کے بڑھتے پھولتے اعضاء کے ساتھ، پتہ نہیں کون سی گھڑی، ایک تصور بھی جسم کا حصہ بن جاتا ہے اور بڑھنے پھولنے لگتا ہے..... اور اپنا دل خود ہی سحر بننے لگ پڑتا ہے..... دنیا کی تعمیر کرنے والی، خدا کی طاقت کا مٹھی بھر جزو شاید ہر انسان کے حصہ میں آتا ہے، معلوم نہیں،

لیکن میرے حصہ میں ضرور آیا تھا..... اور اس میں سے میں نے ایک مرد کا سایہ گھڑا تھا..... اور اس سائے کو اپنے جسم سے چپکا کر..... عمر کے سال گزارنے لگ گئی تھی۔

ہو سکتا ہے یہ جس کو میں نے طاقت کہا ہے، یہ اپنی طبعی صورت میں طاقت نہیں۔ یہ کچھ اس قسم کی قوت ہے، جو انتہائی خطرے کے وقت، ایک معمولی سے انسان کے اندر بھی آجاتی ہے جو ساری مٹانے والی قوتوں کو سامنے دیکھ کر اپنا آخری حیلہ بھی اپنے اعضا میں جگا لیتا ہے..... عورت تھی، چاہے بچی سی، اور یہ خوف ورثے میں پایا تھا..... کہ دنیا کے بھیانک جنگل سے میں اکیلی نہیں گذر سکتی۔ اور شاید اسی خوف میں سے اپنے ساتھ کے لیے ایک مرد کے چہرے کا تصور کرنا، میرے تخیل کا آخری حیلہ تھا..... لیکن اس مرد لفظ کے میرے معنی کہیں بھی پڑھے سنے یا پہچانے ہوئے معنی نہیں تھے۔ تحت الشعور میں جانتی ضرور تھی، تاہم اپنے آپ کو بھی بتا سکنے کی استطاعت نہیں رکھتی تھی۔ صرف ایک اعتماد سا تھا..... کہ دیکھوں تو پہچان لوں گی۔

لیکن دُور، میلوں تک بھی کچھ دکھائی نہ دیتا تھا۔ اور یوں سالوں کے قریب اڑتیس میل نکل گئے..... میں نے جب اس کو اول مرتبہ دیکھا..... تو مجھ سے بھی پہلے میرے دل نے اس کو پہچان لیا۔ اس وقت میری عمر اڑتیس برس کی تھی..... یہ تصور اتنے سال زندہ رہا، اور اس کے معنی بھی زندہ رہے، اس پر حیران ہو سکتی ہوں، لیکن حیران نہیں۔ کیونکہ جان لیا ہے کہ یہ میرے ”میں“ کی توضیح تھی۔ تھی بھی اور ہے بھی!

میں ان سالوں میں نہیں مٹی، اس لیے وہ بھی نہیں مٹی..... یہ نہیں کہ تصور کے ساتھ شکوہ نہیں آیا، اس عمر کی کئی نظمیں خالصتاً شکوہ ہیں..... جیسے، ”لکھ تیرے انباراں وچوں، دس کی لبھا سانوں؟ اکوتند پیاری لہھی، اوہ وی تند اکہری.....“ لیکن یہ اکہری تند (سوت کا تار) سالوں کے ساتھ ٹوٹی نہیں، اسی طرح میری جان کو اپنے اندر لپیٹ کر میری عمر کے ساتھ چلتی رہی.....

ان سالوں کے راستہ میں دو بڑے حادثے ہوئے۔ ایک، جن کو میرے دکھ سکھ کے ساتھ ازل سے واسطہ تھا، میرے والدین، ان کے ہاتھوں ہوا۔ اور دوسرا اپنے ہاتھوں۔ یہ ایک، چار سال کی عمر میں میری سگائی کی صورت میں، اور میری سولہ سترہ سال کی عمر میں شادی کی

صورت میں تھا۔ اور دوسرا، جو میرے اپنے ہاتھوں ہوا، یہ میری بیس اکیس کے سن میں ایک محبت کی صورت میں تھا۔

لیکن انصویر جو میرے اعضاء کی طرح میرے بدن کا جزو تھا۔ میرے بدن میں بے لاگ ہو کر بیٹھا رہا۔ اس کو کئی سال سماج نے بھی سمجھایا، اور کئی سال میں نے خود بھی، لیکن اس نے پلکیں نہیں جھپکیں۔ وہ سالوں کے پار۔۔۔۔۔ اس ویرانی کی طرف دیکھتا رہا، جہاں کچھ بھی نظر نہیں آتا تھا۔۔۔۔۔ اور جب اس نے پلکیں جھپکیں، اس وقت میری عمر کو اڑتیسواں سال لگا ہوا تھا۔۔۔۔۔ اور اس وقت۔۔۔۔۔ میں نے جانا۔۔۔۔۔ کہ کیوں اس کو، اس نے کچھ علیحدہ یا آدھایا تقریباً سارا بھی، کچھ نہیں تھا چاہیے!

یوں میرے وجود کے اندر کی عورت ہمیشہ میرے اندر کے ادیب سے ثانوی درجہ پر رہی ہے کئی بار یہاں تک کہ میں اپنے بیچ کی عورت کی اپنے آپ کو یاد کراتی رہی ہوں۔ صرف ادیب، کاروپ ہمیشہ اس قدر تاباں رہتا ہے کہ میری اپنی آنکھوں کو بھی اپنی پہچان اسی میں سے ملتی ہے۔ تاہم زندگی میں تین مواقع ایسے آئے تھے۔۔۔۔۔ میں نے اپنے بیچ کو خالص عورت کو جی بھر کر دیکھا تھا۔ اس کاروپ اتنا بھرپور تھا کہ میرے اندر کے ادیب کا وجود میری یاد سے محو ہو گیا تھا۔ وہاں، اس وقت کوئی تھوڑی سی بھی خالی جگہ نہ تھی جو اس کی یاد دلاتی۔ یہ یاد صرف اب تازہ کر سکتی ہوں۔۔۔۔۔ سالوں کے فاصلہ پر کھڑے ہو کر۔

پہلا وقت۔۔۔۔۔ اس گھڑی دیکھا تھا، جب میری عمر پچیس سال کی تھی۔ میرا کوئی بچہ نہیں تھا اور مجھے اکثر رات کو ایک بچے کا خواب آتا تھا۔ ایک ننھا سا چہرہ، بڑے تراشے ہوئے نقوش، سیدھا ٹنک ٹنک میری طرف دیکھ رہا۔ اور کئی بار کے خواب سے مجھے اس کے چہرے کی پختہ پہچان ہو گئی تھی۔ خواب میں میں پودوں کو پانی دے رہی ہوتی تھی۔۔۔۔۔ اور اچانک ایک گملے میں سے پھول اُگنے کے بجائے ایک بچے کا چہرہ اُگ پڑتا تھا۔۔۔۔۔ میں حیرت زدہ، چونک کے پوچھتی تھی۔۔۔۔۔ ”تم کہاں تھے؟ میں تم کو ڈھونڈتی رہی۔۔۔۔۔“ اور وہ چہرہ ہنس پڑتا تھا۔۔۔۔۔ میں یہاں تھا، چھپا ہوا تھا۔ اور میں جلدی سے گملے سے بچے کو اٹھا لیتی تھی۔ جب جاگتی تھی، میں ویسی کی ویسی ویران ہوتی تھی، اکیلی ایک خالص عورت، جو اگر ماں نہیں بن سکتی تھی، تو زندہ رہنا

نہیں چاہتی تھی۔

دوسری بار..... اس قسم کا موقع اس وقت دیکھا تھا، جب ایک دن ساحر آیا تو اس کو ہلکا سا بخار چڑھا ہوا تھا۔ اس کے گلے میں درد تھا..... سانس کھنچا، کھنچا سا تھا۔ اس روز اس کے گلے اور چھاتی پر وکس ملی تھی۔ کتنی دیر ملتی رہی تھی..... اور لگا تھا..... یوں پاؤں کے بل کھڑی، میں پوروں سے، انگلیوں سے، اور ہتھیلی کے ساتھ، اس کی چھاتی کو ہولے ہولے ملتی ہوئی ساری عمر بتا سکتی ہوں۔ میرے بچ کی، خالص عورت، کو اس پل دنیا کے کسی کاغذ قلم کی ضرورت نہیں تھی۔ اور تیسری بار..... یہ خالص عورت، میں نے اس وقت دیکھی تھی..... جب اپنے سٹوڈیو میں بیٹھے ہوئے امروز نے..... اپنا پتلا سا برش اپنے کاغذ سے اٹھا کر، ایک بار سرخ رنگ میں ڈبو یا تھا، اور پھر اٹھ کر اس نے اس برش کے ساتھ میری پیشانی پر ایک بندیا لگا دی تھی۔

خالص ادیب کا روپ میرے ساتھ رہتا ہے..... افکار میں بھی، خوابوں میں اور یوں اس کی اور میری شبیہ ایک ہی بن گئی ہوئی ہے۔ لیکن خالص عورت کا روپ میں نے صرف تین بار دیکھا تھا، حقیقت ہے، لیکن آنکھوں سے صرف تین بار دیکھا تھا۔ اس لیے کئی بار متعجب سی ہو جاتی ہوں..... وہ کس قسم کا تھا؟ میں نے سچ مچ دیکھا تھا؟

ایک قرض:

اٹھارہ سو ستاون کے غدر کا مجھے کچھ علم نہیں، لیکن یہ غدر، لفظ دادی اماں سے سنی ہوئی کسی کہانی کی طرح، میرے اندر اٹکا ہوا تھا..... یہ لفظ کسی جیتی جاگتی شے جیسا بھی تھا اور مری ہوئی شے ایسا بھی..... کبھی کئی طرح کی آوازیں اس میں سے سنائی دیتی تھیں..... معلوم نہیں، کس کی، تاہم انسانی آوازیں..... ایک دوسری سے کھوئی ہوئیں، ایک دوسری کو ڈھونڈتی ہوئیں۔ تلواریں کی طرح جھنکار تیں بھی، زخموں کی مانند رستی ہوئیں بھی..... کئی رنگ بھی اس لفظ میں سے لہو کی طرح بہتے تھے..... لیکن پھر یہ بھی معلوم ہوتا تھا کہ یہ لفظ کبھی کا مرچکا ہے، صرف میرے خیال کبھی اس پر چیونٹیوں کی طرح چڑھ جاتے ہیں.....

اس غدر کی صرف ایک نشانی میں نے آنکھوں سے دیکھی تھی، جس گھرانے میں شادی ہوئی (میں چار سال کی تھی جب میری منگنی ہوئی تھی، سولہ سال کی تھی جب شادی ہوئی) یہ نشانی

اس گھرانے میں پچھلی نسل سے چلی آرہی تھی۔ یہ ایک قالین تھا جو دہلی کی لوٹ کے موقع پر خاندان کے ایک سردار نے لوٹا تھا۔ کسی زمانے میں اس کا معلوم نہیں، کس قسم کے رنگ تھے۔ لیکن جب میں نے دیکھا..... یہ صرف رنگوں کا اور ریشم کا کھنڈر سا تھا۔ گھر کا دادا ہمیشہ اس قالین پر سوتا تھا۔ اس زمانہ میں یہ خاندان لاہور میں ہوتا تھا۔ پھر انیس سو ستالیس میں جب ہندو مسلم آبادی کا تبادلہ ہوا، یہ خاندان دہلی آ گیا۔ بھرے گھر کو چھوڑ کر جب سبھی لوگ آئے گھر کے بزرگ دادا نے آنے سے انکار کر دیا۔ اس کا خیال تھا، یہ افراتفری تھوڑے دنوں کی ہے۔ سرکاری لوگوں کے گھر نہیں چھین سکتیں۔ وہ وہیں رہے گا اور بھرے گھر کی حفاظت کرے گا۔ لیکن جب حالات زیادہ بگڑ گئے تو ملٹری نے اس کو ٹرک میں بٹھا کر دہلی بھیج دیا..... بستر کے نام سے وہی قالین تھا جو وہ اپنے ساتھ لاسکا، اور کچھ نہیں۔ بھرے گھر کو چھوڑنے کا غم اور راستے کی تکالیف اس سے زیادہ عرصہ برداشت نہیں ہوئیں۔ دہلی پہنچ کر وہ بہت تھوڑے دن زندہ رہا۔ وہی قالین اس کے نیچے بچھا ہوا تھا جب اس کی موت ہوئی۔ اس کے بعد وہ قالین کسی غریب غربا کو دے دیا گیا۔ ایک ذکر تھا جو اس وقت سب کی زبان پر تھا..... دہلی کے غدر کے موقع پر ہم نے یہ قالین دہلی میں لوٹا تھا، آج دہلی کی لوٹ ایک صدی کے بعد دہلی کو واپس موڑ دی.....

لوٹ بھی شاید ایک قرض ہوتا ہے جو کبھی نہ کبھی موڑنا ہوتا ہے..... کبھی ایک خوفناک سا خیال آتا..... کہ میں نے بھی کسی کا کچھ واپس دینا ہے..... معلوم نہیں کیا، معلوم نہیں کس کو..... اور معلوم نہیں کب..... کبھی کنگھی کرتے ہوئے کنگھی بالوں میں اٹک جاتی تھی..... خیال بالوں کی الجھنوں کی طرح الجھ جاتے تھے..... میری ماں کی ماں نے، اور اس کی ماں کی ماں نے، ہر عورت کی ماں نے، معلوم نہیں، کون سے غدر کے وقت سماج سے یہ سولہا شذکار لوٹے تھے، اور وہ ہار شذکار نسل در نسل چلے آ رہے ہیں..... لیکن سماج کا یہ قرض اتارنا ہے، معلوم نہیں کب، معلوم نہیں کس طرح..... میں نے بھی اور دوسری بھی کتنی عورتوں نے..... اور کسی کا تو معلوم نہیں، لیکن جانتی تھی، میں بہت ہی مقروض ہوں.....

ہندوستان کی تقسیم سے قبل بھی کئی بار احساس ہوتا تھا۔ ایک بار اسی کیفیت میں نظم

لکھی تھی ”ہمسفر آج ساتھ تیرا اور دور جا رہا ہے.....“ لیکن اس دوری کا تعلق کسی بیرونی واقعہ سے نہیں تھا جڑا ہوا، فاصلہ اندر کا تھا..... یہی اندرونی فاصلہ ۱۹۶۰ء میں زمین کی سطح پھاڑ کر باہر نکل آیا۔ یہ سطح کو پھاڑنے کا وقت جسم کی ہڈیوں کو توڑ دینے والا وقت تھا۔ سینے کا ایمان کہتا تھا، میں اپنے شوہر کو اس کا حق ادا نہیں کر رہی، اس کی چھاؤں میں نے غدر کے مال کی طرح چرائی ہوئی ہے، یہ واپس کرنی ہے..... واپس کرنی ہے..... اس کے لیے دونوں حالتیں تکلیف دہ تھیں..... جو فاصلہ خیالوں کی رگ رگ میں تھا، وہ بھی تکلیف دہ تھا۔ اور جو سماجی شکل میں پڑنا تھا، وہ بھی۔ دونوں میں سے ایک انتخاب سامنے تھا..... تاہم پہلی حالت کے مقابلہ میں دوسری کے ساتھ ضرور زیادہ ایمان جڑا ہوا تھا۔ اس لیے دوسری حالت منتخب کی۔ دونوں کو ایک دوسرے کوئی شکوہ نہیں تھا۔ یہ ایک سنجیدہ دوستانہ فیصلہ تھا۔ جس میں کسی کی بھی زبان پر کسی کی بھی شخصیت کی سبکی کرنے والا لفظ آنے کا سوال نہیں تھا۔ جو ایک دوسرے سے پایا تھا، اس سے انکار نہیں تھا۔ جو نہیں پایا تھا، اس کے ساتھ کوئی گلہ نہیں تھا۔ صرف جو کچھ ”ان پایا“ تھا، یہ دوری اسی کا تقاضا تھی، اسی کی ضرورت تھی..... میرا خیال ہے، دونوں کے لیے ایک سی ضرورت۔ اس لیے اپنے اپنے حصے کا درد بانٹ لیا۔ مونہہ اتنے سر خود تھے، بچے تھے کہ اس درد سے مونہوں کو چھپانے کی حاجت نہ تھی۔ یہ درد بھی آنکھوں اور لبوں کی طرح چہرے کا حصہ تھا، یا کسی تل کی طرح، سیاہ داغ کی طرح۔ اس کو قبول کرنا تھا، کیا۔ اپنے اعضاء کی مانند اور اس کو اپنی ہستی کا ایک حصہ مان کر۔ قانون کو اجنبی جان کر کچھ نہیں کہا، نہ اس سے کچھ پوچھا نہ اس کو کچھ بتایا۔ جب ساتھ چلتا تھا، اس وقت بہت انجان تھے، اس لیے قانون کا سہارا لیا تھا۔ لیکن جب ساتھ توڑا ہے اس وقت دونوں کے اندر کی سچائی دونوں کے لیے قانون سے کہیں زیادہ طاقت ور ہو چکی تھی.....

جانتی ہوں..... اس سے اگلے سالوں نے جو انصاف مجھ سے کیا ہے۔ وہ مجھ سے جدا ہوئے میرے ہم سفر کے ساتھ نہیں کیا۔ مجھ کو اس سے اگلے برسوں میں امروز کی حسین تر رفاقت حاصل ہو گئی۔ لیکن اس کو صرف تنہائی ملی۔ اس کو کچھ بھی دیتے وقت زندگی کے ہاتھ کنجوس ہو گئے۔ ہم اب بھی دوستوں کی طرح ملتے ہیں، لیکن جانتی ہوں، اتنی سی بات کسی ویرانی

کو پُر نہیں کر سکتی۔ تنہائی کی لعنت جس کسی اچھے انسان نے جھیلی ہے اس کے آگے سجدے میں سر جھک جاتا ہے۔ لیکن جھکے سر میں بھی ایک تفخر ہے، سر سے بھی اونچا، کہ جس حفاظت کی قیمت میں نے نہیں چکاائی تھی، اور جو سماجی درجہ اور گھر گھرانے کی آبرو میں نے زندگی کے غدر میں یونہی راہ چلتے حاصل کر لی تھی، وہ واپس موڑ سکی ہوں، ایک قرض تھا جو اتار سکی ہوں۔

جو اکثر ہوتا ہے، وہ میرے ساتھ نہیں ہوا۔ اکثر کہانی کے وہ کردار عداوت یا مخالفت کے داغ کہانی کو لگاتے ہیں جن کا کہانی کے ساتھ نزدیکی رشتہ ہوتا ہے۔ اور دور دراز کے لوگوں میں سے زیادہ تر بے واسطہ رہتے ہیں۔ لیکن کچھ ہوتے ہیں، جو تھوڑا درو بٹا لیتے ہیں۔ لیکن میری کہانی کے ساتھ جنہوں نے سا لہا سال مخاصمت پالی، وہ کہانی کے دور تک کچھ نہیں تھے لگتے۔ وہ کچھ میرے ہم عصر تھے کچھ وہ راہ چلتے دکھانے والے جن کو میرے دل کی تو کجا، چہرے کی بھی پہچان نہ تھی۔ اور کچھ پنجابی اخبارات (میرے ایک ہم عصر نے مجھ سے الگ ہوئے میرے خاوند پر یہاں تک زور دیا کہ اگر وہ ایک بار کاغذ پر دستخط کر دیں تو وہ مجھ کو سا لہا سال عداوتوں میں خراب کرتا رہے گا) لیکن جو اس کہانی کے دھاگوں میں بٹے ہوئے تھے، وہ ہمیشہ چپ چاپ، اپنے اپنے حصے کی ٹیسیں اور کھر و نچیں سہتے رہے کئی کئی سال بعد بھی ملاقات ہوتی تو آنکھیں ادب سے معمور ہو جاتیں۔ ان آنکھوں کے بارے میں آج بھی اعتماد کے ساتھ کہہ سکتی ہوں..... انہوں نے یا آنسو دیکھے ہیں یا ادب۔ ان کو اور کسی تیسری شے سے کبھی واسطہ نہیں تھا۔

میرے اور میرے سے جدا ہوئے ساتھی کے رشتہ کی، میں نے دیکھا..... کہ ایک دیویندو نے گہرائی کو کچھ سمجھا تھا۔ اس نے جب ”قلم دا بھیت“ کتاب لکھی، چھپ کے آئی، تو میں اس کتاب کی ڈیدی کیشن دیکھ کر حیران ہوئی تھی..... ”کسی دل کے اور گھر کے اس دروازے کے نام جو امرتا کے لیے کبھی بند نہیں ہوا“..... اور وہ بڑے ادب و احترام کے ساتھ یہ کتاب میرے اس ساتھی کو دینے گیا تھا، جس سے میں علیحدہ ہو چکی تھی۔ علیحدگی کا مطلب یہ نہیں تھا کہ سلام دعا تک نہ پہنچے۔ بچوں کی کسی ضرورت کے وقت یا میرے انکم ٹیکس کے کسی جھیلے پر، یا یوں ہی کچھ دنوں کے بعد، میں بھی فون کر لیتی ہوں، وہ بھی۔ اس سادگی اور طبعی

وہ ننھی سی بچی تھی جب واقفیت ہوئی تھی (اس کی واقفیت کی پوری تفصیل ”دو عورتاں نمبر پنج کہانی“ میں ہے) اس کی شادی کے موقع پر، میرے پاس..... پاکستان کے بچے کھچے دو تین زیور تھے وہ دے دیئے تھے۔ ان کا غم نہیں تھا۔ صرف یہ تھا..... کہ اندھیرا جب ہنستا تھا تو وہ زیور بہت زور سے ہنستے تھے..... پھر وقت پا کر غور سے دیکھا تو لگا..... زیور نہیں، ٹوٹے ہوئے اعتماد کے ٹکڑے تھے جو اندھیرے میں چمکتے تھے اور ہنستے تھے..... اس کے معصوم سے لگتے بولوں کو، میں نے ریشمی دھاگوں کی طرح گلے لگایا تھا۔ شوجی نے سانپوں کو گلے لگایا تھا لیکن ریشمی دھاگے سمجھ کر نہیں۔ سوچا کرتی تھی..... میں شوجی نہیں، پھر شوجی نے اپنی نقدیر مجھ کو کیوں دی؟

میں ہلکی سے ہلکی مہک بھی سونگھ سکتی تھی، لیکن جھوٹ کی تیز سے تیز مہک سونگھنے کی بھی طاقت مجھ میں نہیں تھی۔ یہ طاقت میرے باپ میں بھی نہیں تھی..... چھپٹن میں آنکھوں سے دیکھا تھا..... انہوں نے سیالکوٹ کے ایک آدمی کو پڑھایا لکھایا، پھر اپنے پاس ملازمت دی۔ لیکن ایک بار اس نے والد کے خط کی اوپر کی عبارت پھاڑ کر، دستخطوں سے اوپر، خالی حصے میں ایک نئی عبارت لکھ لی کہ انہوں نے اتنے ہزار روپے (پوری رقم اب مجھے یاد نہیں) اس سے قرض لیے تھے، اور عدالت میں دعوے دائر کر دیا۔ میں آدمی کو ماما جی کہہ کر پکارتی تھی۔ بڑی چھوٹی تھی، لیکن اس وقت اپنے والد کے چہرے پر جو اذیت ناک حیرت دیکھی تھی، وہی پھر ۱۹۵۹ء میں میں نے اپنے چہرے پر دیکھی۔ حیران تھی..... حادثوں کے حلیے کس طرح مل جاتے ہیں۔ میں نے اس لڑکی کو پڑھائی کے لیے کتابیں دی تھیں، فیس دی تھیں، بالکل اسی طرح جیسے میرے والد نے ایک رشتہ دار بچے کو پاس رکھ کر پڑھایا تھا، پھر آخر عمر میں جب وہ ضلع ہزاری باغ چلے گئے، کچھ ایکڑ زمین نے کران کو ایک باغیچہ لگانے کا اہال آیا تھا۔ اس لڑکے کو ساتھ لے گئے تھے۔ سارا کچھ اس زمین کے نقشوں کی لکیروں میں رہ گیا اور میعاد بخار میں ان کی زندگی ختم ہو گئی۔ ان کی خریدی زمین کے بارے میں کچھ دیر خط آتے رہے، پھر لمبی خاموشی چھا گئی۔ سوچ بھی نہیں سکتی تھی..... لیکن معلوم ہوا کہ اسی لڑکے نے غیر قانونی طور سے وہ زمین فروخت کر دی تھی اور ساری رقم جیب میں ڈال خاموشی اختیار کر لی تھی۔ اس کے

بارے میں، صرف ایک ہی جملہ بچا رہ گیا تھا..... ”یہ سوچ بھی نہیں تھی سکتی.....، یہ سوچ بھی نہیں تھی سکتی.....“

یہ ۱۹۵۹ء کا وہی پل ہے، جب میں نے اس لڑکی کو آخری بار دیکھا تھا۔ اور آسمان سے ایک ستارہ ٹوٹے دیکھا تھا جو اعتماد کا ستارہ تھا۔

۱۹۶۰ء:

یہ سال میری زندگی کا سب سے اداس سال تھا زندگی کے کیلنڈر میں سے پھٹے ہوئے ورق کی طرح۔ دل نے گھر کی دہلیزوں سے باہر قدم رکھ لیا تھا، لیکن سامنے کوئی راستہ نہ تھا، اس لیے گھر آکر کانپنے لگا۔ ساحر کو بمبئی فون کرنے کے لیے فون کے پاس گئی تھی کہ عجیب اتفاق ہوا تھا، اس روز کے بلٹز میں تصویر بھی تھی اور خبر بھی کہ زندگی کی اک نئی محبت مل گئی ہے ہاتھ فون کے ڈائل سے کچھ انچ پرے، خلا میں کھڑے رہ گئے.....

ان دنوں میں نے اپنے دل کی حالت کو آسکر وائلڈ کے لفظوں میں پہچانا تھا ”میں نے مرجانا سوچا..... اتنے قہر کی سوچ ذرا سی مدھم پڑ گئی، میں نے جینے کے لیے اپنا من بنالیا۔ لیکن سوچا، اُداسی کو میں ایک شاہی لباس بنالوں گا، اور ہر وقت پہن کر رکھوں گا..... جن دہلیزوں میں قدم رکھوں گا، وہ گھر بیراگ کا مرکز بن جائے گا..... میرے دوستوں کے قدم میری اُداسی کو ماپ کر چلا کریں گے..... لوگوں نے مجھے مشورہ دیا کہ یہ سب کچھ تکلیف دہ میں بھول جاؤں۔ مجھے معلوم ہے، یوں کرنا بڑا مہلک ہے اس کا مطلب یہ ہے کہ چاند سورج کی خوبصورتی، سویر کی پہلی کرنوں کی موسیقی، گہری راتوں کی خاموشی، پتوں میں سے چھن چھن کر گرتی بارش کی بوندیں، گھاس پر پھسلتی شبنم، یہ سب کچھ میرے لیے تلخ بن جائے گا..... اپنے تجربے سے منکر ہونا یوں ہے جیسے اپنی زندگی کے ہونٹوں میں کوئی ہمیشہ کے لیے جھوٹ بھرے..... یہ اپنی روح سے منکر ہونا ہے.....“

امروز کے ساتھ دوستی تھی لیکن تامل اور جھجک میں سے گذرتی ہوئی۔ زندگی کی سب سے اُداس نظمیں میں نے اس سال لکھیں۔ ان دنوں کا ایک عجیب خواب مجھے من و عن یاد ہے۔

گاڑی سفر کر رہی تھی۔ سامنے سیٹ پر ایک بزرگ چہرہ تھا، بڑا نرم اور تاباں۔ لمبے سفر

میں میں کتابوں کے اوراق پلٹتی رہی، پھر میری خاموش کتابوں نے اس بزرگ کو باتوں میں لگا لیا۔ اس نے مجھ سے پوچھا ”تم نے کبھی کالا گلاب دیکھا ہے؟“ کہا ”کالا گلاب؟..... نہیں تو!“ وہ کہنے لگا یہاں اور تھوڑی دیر میں ایک سٹیشن آئے گا، وہاں سے ایک راستہ ایک چھوٹے سے گاؤں کو جاتا ہے۔ اس گاؤں میں گلاب کے پھولوں کا ایک باغ ہے۔ اس باغ میں تھوڑے سے سرخ رنگ کے گلاب ہیں باقی سارا باغ کالے گلاب کے پھولوں سے بھرا ہوا ہے.....“

”سچ؟“

”تم وہ باغ دیکھنا چاہو گی؟“

”میں یہی سوچ رہی ہوں..... اگر میں اس باغ کو دیکھ سکوں.....“

”اس کی ایک کہانی بھی ہے.....“

”کیا؟“

”اگر تم وہ دیکھنے چلو، میں وہیں یہ کہانی سناؤں گا۔“

”میں چلوں گی!“ اور پھر ایک سٹیشن پر میں اور وہ بزرگ اتر گئے۔ ایک لمبا کچا راستہ پکڑا، وہاں کوئی سواری نہیں جاتی تھی..... اور پھر سچ مچ ہم ایک باغ میں پہنچ گئے..... اتنا بڑا اور تاباں گلاب میں نے کبھی زندگی میں نہیں دیکھا۔ گلاب کی پتیوں پر سے نگاہ پھسل پھسل جاتی تھی۔ بہت بڑا باغ تھا۔ ایک چھوٹے سے حصے میں لال سرخ گلاب تھے، اور ایک چھوٹے سے حصے میں سپید و دودھیارنگ کے باقی سارا، میلوں تک پھیلا ہوا باغ کالے سیاہ گلاب سے بھرا ہوا تھا۔

”اس کی کہانی؟“

”کہتے ہیں، ایک عورت ہوتی تھی۔ بڑے سچے دل کے ساتھ اس نے کسی سے محبت کی۔ ایک بار اُس کے محبوب نے اُس کے بالوں میں سرخ گلاب کا پھول لگایا۔ اور عورت نے محبت کے بڑے پیارے گیت لکھے، وہ محبت پروان نہ چرھی۔ اس عورت نے اپنی زندگی سماج کی غلط قدروں پر قربان کر دی۔ ایک ناقابل برداشت درد اس کے دل میں بیٹھ گیا۔ اور وہ ساری عمر اپنی قلم کو اس درد سے بھگو کر گیت لکھتی رہی۔ خود کا سوز..... وہ نظر بخشتا ہے، جس نظر

سے کوئی پرانے دردوں کو دیکھ سکتا ہے۔ اس نے اپنے درد میں ساری انسانیت کے درد کو ملا لیا اور پھر وہ گیت لکھے..... جن میں صرف اس کا نہیں، تمام لوگوں کا درد تھا۔
”پھر؟“

”جب وہ عورت مر گئی، اس کو اس زمین میں دفنایا گیا..... اس کی قبر پر معلوم نہیں، کس طرح گلاب کے تین پھول اُگے۔ ایک پھول لال رنگ کا تھا، ایک کالے رنگ کا، اور ایک سفید رنگ کا!“
”عجیب بات ہے!“

اور پھر وہ پھول خود ہی بڑھتے گئے۔ نہ کسی نے آبیاری کی، نہ کسی نے دیکھ بھال کی۔ اور آہستہ آہستہ یہاں ایک پھولوں کا باغ بن گیا۔ اب تم نے اپنی آنکھوں سے دیکھ لیا ہے، ایک حصے میں سرخ رنگ کے گلاب ہیں، ایک حصے میں سفید رنگ کے، اور باقی سارے حصے میں سیاہ رنگ کے!“
”لوگ کیا کہتے ہیں؟“

لوگ کہتے ہیں، اس عورت نے جو محبت کے گیت لکھے، سرخ رنگ کے گلاب بن گئے ہیں،..... اور جو سوز و گداز کے گیت لکھے، وہ گلاب سیاہ رنگ کے ہو گئے ہیں..... اور جو اس نے انسانی پیار کے گیت لکھے، وہ سفید گلاب کے پھول بن گئے ہیں.....“
سر سے پاؤں تک مجھے ایک کپکپی آئی، اور میں نے اس بزرگ سے دریافت کیا:-
”آپ کا نام کیا ہے؟“

”میرا نام؟..... میرا نام“ وقت
”اے وقت! تم میری کہانی ہی مجھ کو سنار ہے ہو؟“ اور وقت کی مسکراہٹ کے ساتھ اور میری اپنی کپکپی کے ساتھ میری نیند کھلی گئی۔

اور اس وقت ہی لکھا..... المیہ یہ نہیں ہوتا کہ رات کی کٹوری کو کوئی زندگی کے شہد سے نہ بھر سکے اور اصلیت کے ہونٹ کبھی اس شہد کو نہ چکھ سکیں..... المیہ یہ ہوتا ہے جب رات کی کٹوری پر سے چاند کی قلعی اتر جائے اور اس کٹوری میں پڑا ہوا تصور کسر جائے۔

المیہ یہ نہیں ہوتا کہ آپ کی تقدیر سے آپ کے محبوب کا سرنامہ نہ پڑھا جائے اور آپ کی عمر کی چٹھی ہمیشہ بھٹکتی رہے۔ المیہ یہ ہوتا ہے کہ آپ اپنے محبوب کی طرف اپنی عمر کا سارا خط لکھ لیں اور پھر آپ سے آپ کے محبوب کا سرنامہ کھوجائے۔

المیہ یہ نہیں ہوتا کہ زندگی کے طویل سفر پر سماج کے بندھن اپنے کانٹے بکھیرتے رہیں اور آپ کے پاؤں میں سے ساری عمر خون بہتا رہے۔ المیہ یہ ہوتا ہے کہ آپ لہو لہان پاؤں کے ساتھ ایک اس مقام پر کھڑے ہو جائیں جن کے آگے کوئی راستہ آپ کو بلاوانہ دے۔

المیہ یہ نہیں ہوتا کہ آپ اپنے عشق کے ٹھٹھرتے بدن کے لیے ساری عمر گیتوں کے پیرا ہن پیٹے رہیں۔ المیہ یہ ہوتا ہے کہ ان پیرا ہنوں کو سینے کے لیے آپ کے پاس خیالوں کا آئینہ دھاگا ختم ہو جائے اور آپ کی قلمی سوئی کی نوک ٹوٹ جائے۔

اس سال کے آخر میں میں ایک سائیکارٹسٹ کے زیرِ علاج بھی رہی، اپنے آپ کو جاننے کے لیے، اور اس کی ہدایت پر روز کے خیالات و انکار اور سنے کا غنڈ پر لکھا کرتی تھی۔ ان دنوں کے عجیب و غریب خواب جو ڈاکٹر کے پڑھنے کے لیے لکھے تھے، یہ تھے:

کسی بڑی اونچی عمارت کی چوٹی پر میں اکیلی کھڑی ہو کر اپنے ہاتھ میں پکڑی قلم کے ساتھ باتیں کر رہی تھی، ”تم میرا ساتھ دو گی؟..... کتنا عرصہ میری رفاقت کرو گی؟“ اچانک کسی نے گھٹ کر میرا ہاتھ پکڑ لیا..... ”تم چھلاوے ہو۔ میرا ہاتھ چھوڑ دو“ میں نے کہا اور زور سے اپنا ہاتھ چھڑا کر عمارت کی سیڑھیاں اترنے لگی۔ میں بڑی تیز اتر رہی تھی لیکن سیڑھیاں ختم ہونے میں نہ آتی تھیں۔ میرا سانس تیز ہوتا جاتا تھا کہ ابھی پیچھے سے آکر وہ چھلاوا مجھے پکڑ لے گا۔ آخر سیڑھیاں ختم ہو گئیں، لیکن نیچے اتر کر دیکھا کہ سب طرف باغ ہی باغ تھے اور زمین کا چپہ چپہ لوگوں سے بھرا ہوا تھا۔ یہ باغ بھی اسی عمارت کا حصہ تھے، اور وہاں لوگوں کا میللا لگا ہوا تھا۔ کسی طرف لوگ ٹانگ کھیل رہے تھے تو کسی طرف میچ۔ معلوم نہیں، کہاں سے میرا پرانا سائیکل مجھے مل گیا اور میں سائیکل پر سوار ہو کر باہر جانے کا راستہ ڈھونڈنے لگ پڑی۔ باغوں کے کنارے کنارے سائیکل چلاتی میں جس طرف بھی جاتی، وہاں آگے پتھر کی دیوار آ جاتی اور مجھے باہر جانے کا راستہ نہ ملتا۔ میں پھر کسی اور طرف سائیکل موڑتی، لیکن وہاں بھی اخیر میں ایک

دیوار آ جاتی اور مجھے باہر جانے کا راستہ نہ ملتا..... اسی گھبراہٹ میں میری نیند کھل گئی۔

۲

سفید سنگ مرمر کا ایک بت میرے سامنے پڑا ہوا تھا۔ میں اس کی طرف دیکھتی رہی، اور پھر میں نے اس سے کہا ”مجھے تمہارا کیا کرنا ہے؟ تم بولتے ہو، نہ سانس لیتے ہو..... آج میں تم کو توڑ دوں گی..... ریزہ ریزہ کر دوں گی..... تم نے میری ساری عمر گنوا دی ہے..... میرا تصور..... میرا منتہائے مقصود.....“ اور جب میں نے زور سے اس بت کو پرے پھینکا، میرے اپنے ہی زور سے مجھے جاگ آ گئی۔

۳

میں نے دیکھا، میرے پاس ایک لڑکی کھڑی تھی، کوئی بیس کا سن ہوگا۔ دہلی، لمبی، اور اس کا ایک ایک نقش جیسے کسی نے بڑی محنت سے تراشا ہو۔ لیکن اس کا رنگ سیاہ اور تاباں..... جیسے کسی نے سیاہ پتھر کو تراش کر ایک بت بنایا ہو۔ ”یہ کون ہے؟“ کسی نے مجھ سے پوچھا۔ ”میری بیٹی!“ میں نے جواب دیا۔ پوچھنے والا کون تھا، یہ مجھے معلوم نہیں، لیکن اس نے پھر حیران ہو کر پوچھا ”میں نے تمہارے دو بچے دیکھے ہوئے ہیں، وہ بڑے خوبصورت ہیں۔ خوبصورت تو یہ بھی ہے لیکن اس کا رنگ.....“ کہا ”وہ دونوں چھوٹے ہیں۔ ان کا رنگ گورا ہے یہ میری سب سے بڑی بیٹی ہے..... تمہیں معلوم ہے کہ پاربتی نے ایک بار اپنے بدن کی کثافت کو اکٹھا کر کے ایک بیٹا..... گنیش بنالیا تھا..... میں نے اپنے دل کے سارے غضب کو بٹ کر یہ بیٹی بنائی ہے..... میرا فن، میری کارگزاری.....“

۴

میں ایک اجاڑ بیابان میں سے گذر رہی تھی۔ مجھے کسی کی شکل نظر نہ آئی لیکن ایک آواز آئی۔ کوئی گارہا تھا..... ”بڑا کیتو ای صاحبان، میرا ترکش ٹنکیا ای جنڈ“ میں نے اجاڑ میں کھڑے ہو کر چاروں طرف دیکھا اور پوچھا..... ”تم کون ہو؟“ جواب ملا..... ”میں بہادر مرزا ہوں۔“ صاحبان نے میرے تیر چھپار کھے اور مجھے لوگوں کے ہاتھوں بن آئی موت مروادیا“ میں نے

پھر چاروں طرف دیکھا، لیکن مجھے کسی کی شکل نظر نہ آئی۔ میں نے جواب دیا..... ”کبھی کبھی کہانیاں پہلو بدلیتی ہیں۔ آج ایک مرزے نے میرے تیر چھپا رکھے ہیں، اور مجھے، بہادر صاحبان، کو بن آئی موت مروا دیا ہے۔“

۵:

بادل بڑے زور سے گرجے۔ سارا آسمان کانپ رہا تھا۔ اور پھر میرے دائیں ہاتھ پر بجلی گر پڑی۔ میرے بدن کو ایک سخت جھٹکا لگا اور پھر میں نے سنبھل کر اپنے ہاتھ کو ہلا کر دیکھا۔ ہاتھ بالکل ٹھیک تھا، صرف ایک جگہ سے تھوڑا ہورس رہا تھا۔ جیسے ایک کھروچ آگئی ہو۔ دوسری بار پھر بجلی کڑکی اور میرے اسی ہاتھ پر گر پڑی۔ پھر ایک سخت جھٹکا لگا اور میں نے جب ہاتھ کو ہلا کر دیکھا، وہ بالکل صبح و سالم تھا، صرف ایک جگہ اس طرح تھا جیسے معمولی سی رگڑ آگئی ہو۔ تیسری بار پھر آسمان پھٹ گیا اور میرے اس ہاتھ پر برق گری۔ سخت جھٹکا لگا، لیکن اس کے بعد میں نے جب ہاتھ کو ہلایا، ہاتھ ہلتا ضرور تھا لیکن ایک انگلی ٹیڑھی ہو گئی تھی۔ میں نے اپنے دوسرے ہاتھ سے اس انگلی کو دبایا۔ بار بار سہلایا اور وہ سیدھی ہو گئی، اپنی جگہ پر ٹھیک ہو گئی۔ میں نے اپنے ہاتھ میں قلم پکڑ کر دیکھا، میرا ہاتھ بالکل ٹھیک تھا، میرا قلم ابھی لکھتا تھا۔ اس وقت میرے دل کی حالت باد شیر کے دل جیسی تھی جب اس نے ”سُذرتا کا درد“ لکھا تھا:

تم اونچے آسمان میں سے اتری ہو یا گہرے پاتال سے نکلی ہو؟

تمہاری نگاہ بالکل شراب، شیطان ایسی بھی، فرشتہ ایسی بھی۔

تمہاری آنکھوں میں شام بھی، صبح بھی۔

تمہاری خوشبو، جیسے شام کی آندھی۔

تمہارے ہونٹ، شراب کا ایک گھونٹ، تمہارا منہ ایک جام۔

تم کسی غار گچھا سے اُبھری ہو کہ ستاروں سے پیدا ہوئی ہو؟

تم ایک ہاتھ سے مسرت بیچتی ہو، دوسرے سے تباہی۔

تمہارے زیوروں کی چھنک کتنی خوفناک!

تمہاری ہم آغوشی، جیسے کوئی قبر میں اترتا جائے.....

اسی سال کے شروع میں ۲۶ جنوری کے ریپبلک ڈے پر بھارت سرکار کی طرف سے نیپال گئی تھی۔ لیکن دل کی بڑی اکھڑی ہوئی حالت میں، اور وہاں سے دو خط امروز کو لکھے تھے۔ یہ ہیں:

..... کل نیپال نے میرے اس قلم کو عزت بخشی جس قلم کے ساتھ میں نے تیرے لیے محبت کے گیت لکھے اس لیے مجھے جتنے پھول ملے، میں نے سارے تمہاری یاد پر چڑھا دیے۔ ”ہجرتی اس رات وچ کچھ روشنی آؤندی پئی۔“ اس میری نظم میں تمہاری یاد کی بتی جل رہی تھی۔ رات ساڑھے گیارہ بجے تک اس روشنی کا ذکر ہوتا رہا۔ پیاس میں کتنی ہی نیپالی، ہندی اور بنگالی نظمیں جاگ رہی تھیں۔ ایک فارسی کا شعر تھا، جس کا مطلب تھا..... ”ریگستان میں ہم لوگ دھوپ سے چمکتی ریت کو پانی سمجھ کر دوڑتے ہیں۔ مغالطہ کھاتے ہیں، تڑپتے ہیں۔ لیکن لوگ کہتے ہیں، ریت ریت ہے پانی نہیں بن سکتی، اور کچھ دانا لوگ اس ریت کو پانی سمجھنے کی غلطی نہیں کرتے، ان کی پیاس میں ضرور کوئی کسر ہوگی!“..... سچ میرے چھلاوے! میری دانائی میں کوئی کسر ہو سکتی ہے، لیکن میری پیاس میں کوئی کسر نہیں.....

۲۷ جنوری ۱۹۶۰ء:

.....! ”راہی! تم شام کے وقت کیوں ملے؟ زندگی کا سفر ختم ہونے والا ہے۔ تم نے ملنا تھا تو زندگی کی دوپہر میں ملتے، اس دوپہر کی حدت تو دیکھ لیتے۔“ کھٹمنڈو میں یہ کسی نے ہندی نظم پڑھی تھی۔ ہر ایک کا سوز اپنا اپنا ہوتا ہے، لیکن کئی بار اس سوز کے حلے مل جاتے ہیں۔ یہ میرا انتظار تمہارے شہر کی ظالم دیواروں کے ساتھ ٹھوکر کھا کر ہمیشہ زخمی ہوتا رہا ہے۔ پہلے چودہ برس (رام بن باس جتنے) اسی طرح بیت گئے اور معلوم ہوتا ہے، میری زندگی کے رہتے برس بھی اپنی اسی قطار میں جا ملیں گے..... افروری ۱۹۶۰ء

۱۹۶۱ء:

اس سال کے آغاز میں دل کی جو حالت تھی، اس کو ان دنوں ان لفاظ میں لکھا تھا..... ”ہندو دھرم کے مطابق زندگی کے چار پڑاؤ ہوتے ہیں، چار دن، چار آشرم“ ان کے متعلق مجھے

زیادہ علم نہیں، لیکن زندگی کے سفر میں میں نے اپنی قلبی و ذہنی حالت کے چار پڑاؤ ضرور دیکھے ہیں، اور ان کے بارہ میں میں کچھ مفصل کہہ سکتی ہوں۔

پہلا پڑاؤ تھا لاشعور۔ یہ ایک بچے کی ذہنی حالت ایسا تھا جس کو ہر چیز اچنبھا لگتی ہے جس کو چھوٹی سے چھوٹی چیز کے ساتھ بڑی سے بڑی دلچسپی جاگ پڑتی ہے۔ اور جو جھٹ بلبک اٹھتی ہے اور جھٹ بہل جاتی ہے۔

دوسرا پڑاؤ تھا شعور۔ یہ ایک گداز بدن، خود رو جوانی کی مانند تھی جس کا غضب بڑا قوی ہوتا ہے، بڑا خونبار۔ جو زندگی کی غلط قدروں کے ساتھ جب بگڑ بیٹھتی ہے، ماننے میں نہیں آتی۔ اور جو سانپ کی طرح نفرت کو مٹی سمجھ کر اپنی پیشانی میں سنبھال رکھتی ہے۔

تیسرا پڑاؤ تھا دلیری۔ حال کو ادھیڑ نے والی اور مستقبل کو سینے والی دلیری۔ خوابوں کو تاش کے پتوں کی طرح ملا کر اور بانٹ کر کوئی کھیل کھیلنے کی دلیری جس کی کوئی بھی ہار دائی ہار نہیں ہوتی، جس کے پتے پھر سے ملائے جاسکتے ہیں اور جیت کی امید پھر سے باندھی جاسکتی ہے۔ اور اب چوتھا پڑاؤ ہے تنہائی۔

تین چار سال پیشتر جب ویت نام کے صدر ہوچی منہہ دہلی آئے تھے تو ایک ملاقات میں انہوں نے میری پیشانی پر بوسہ دے کر کہا تھا ”ہم دونوں دنیا کی غلط قوتوں کے ساتھ لڑ رہے ہیں، میں تلوار کے ساتھ، تم قلم کے ساتھ“..... اور ہوچی منہہ کی شخصیت کا میرے اوپر اس قسم کا اثر پڑا تھا کہ ان کے جانے کے بعد میں نے ایک نظم لکھی جو ویت نام میں ۱۹۵۸-۵-۲۶ کے اخبار NHAN DAN میں شائع ہوئی تھی، لیکن یہ نہیں معلوم، وہ ہوچی منہہ کی نظر سے گذری تھی یا نہیں۔ اور پھر دہلی ریڈیو کے لیے جب ”دنیا کے کچھ لوک گیت“ ترجمہ کر کے اس سیریز میں پیش کئے، تو ان کو کتابی صورت میں چھاپنے کے وقت وہ کتاب ”آشا“ ہوچی منہہ کے الفاظ کو دہراتے ہوئے ان کی ہی نذر کر دی تھی۔ پہلی مارچ ۱۹۶۱ء کو جب ویت نام سے مجھے ہوچی منہہ کی تار آئی،

"I send you friendliest admiration and kindest

greetings"

تو دل کی رو کچھ بدلی تو ساتھ ہی ایک وہ انگریزی فلم یاد آنے لگی، جس میں ملکہ الزبتھ ایک جیسے نوجوان کو دل ہی دل میں پیار کرتی ہے اس کو جب بحری جہاز دے کر ایک فرض سوئٹھی ہے، تو دور سے دور بین کے ذریعے جاتے ہوئے جہاز کو دیکھ کر پریشان ہوا ٹھٹھی ہے۔ دیکھتی ہے کہ اس نوجوان کی محبوبہ بھی جہاز پر اس کے ہمراہ ہے۔ وہ دونوں ڈیک پر کھڑے ہیں۔ اس وقت ملکہ کو پریشان و آزرده دیکھ کر اس کا ایک خیر خواہ کہتا ہے..... ”میڈم! لگ اے بٹ ہائر“..... اوپر، اس نوجوان اور اس کی محبوبہ کے سروں سے اوپر، ملکہ کی حکومت کا پرچم لہرا رہا ہے..... اور میں اپنے آپ کو خود ہی کہتی..... ”امرتا! لگ اے بٹ ہائر“..... اور میں زندگی کی ساری شکستوں اور پریشانیوں سے اوپر دیکھنے کی کوشش کرنے لگی..... جہاں میری تحریر تھی، میری نظمیں، کہانیاں، میرے ناول.....

اس سال زندگی نے بھی میری مدد کی، میری نگاہ میں بلندی لائی۔ مارچ میں ہی ماسکو کی رائوز یونین کی طرف سے دعوت ملی، اور ازبک شاعرہ زلفیا خانم کا خط کہ تاشقند میں میں اس کے گھر اس کی مہمان رہوں۔ یہ سارا کریڈٹ اپنے روسی دوستوں کو دیتی ہوں کہ انہوں نے میرے دل کے بڑے نازک موقع پر مجھے دعوت دے کر مجھے اداسی کی گہری دلدل میں سے نکال لیا۔ میں ۱۲۳ اپریل کو تاشقند چلی گئی۔ میری اس وقت کی ۱۹۶۱ کی ڈائری میں کئی پیارے لمحات کی یادیں منقوش ہیں.....

زلفیا کے دل کا جام محبت سے لبریز ہے، اور دسترخوان پر بلور کا پیالہ اناروں کے رس سے۔ دونوں سرخ پیالوں سے باری باری گھونٹ بھرتی میں ازبک کتابوں کے اوراق پلٹتی رہی۔ میرے اور کتابوں کے درمیان زبان کی دیوار ہے۔ لیکن یہاں کتاب کی جلد پر ایک پیاری لڑکی کی تصویر ہے۔ جس کی آنکھ میں آنسو لٹکا ہوا ہے۔ لگا، وہ آنسو زبان کی دیوار پھلانگ کر میری گود میں آگرا۔ میں نے کہا..... ”زلفیا! ان آنسوؤں کا اور عورتوں کی آنکھوں کا معلوم نہیں، کیا رشتہ ہے۔ کوئی ملک ہو، یہ رشتہ بڑی وفا نبھاتا معلوم ہوتا ہے.....“ ”زلفیا نے کہا.....“ جب دو ہستیوں کو اس رشتے کی سمجھ لگ جائے تو اس سمجھ صدقے ان کے بیچ میں بھی ایک اٹوٹ رشتہ قائم ہو جاتا ہے۔ مجھے محسوس ہوتا ہے کہ امرتا اور زلفیا بھی جیسے ایک عورت کے دو نام ہیں.....“

اور زلفیا نے میرے لیے انیسویں صدی کی ازبیک شاعرہ نادرہ کا کلام پڑھا۔ اور ہم کتنی دیر نادرہ اور مجھوٹا کی شاعری میں ڈوبی رہیں.....

آج سمرقند میں ایک شاعر عارف لالہ کے دو پھول لایا ہم دونوں کو دیئے۔ دونوں کا رنگ سرخ تھا اور ایک سی خوشبو تھی۔ لیکن میں نے اور زلفیا نے آپس میں وہ پھول بدل لیے جیسے میرے ملک میں دو سہیلیاں دوپٹے بدل لیتی ہیں۔ زلفیا کہنے لگی..... ”دو پھول، لیکن ایک خوشبو! دو ملک، دو زبانیں، دو دل، لیکن ایک دوستی.....“ پھر پل بھر بعد زلفیا کہنے لگی..... ”لیکن ان پھولوں میں درد کا کوئی داغ نہیں ہمارے دلوں میں درد کے داغ ہیں.....“

مجھے نادرہ کا وہ شعر یاد آیا جس میں وہ بلبل سے کہتی ہے کہ اگر تمہارے گلے میں گیت ختم ہو گئے ہیں، تو اس نادرہ کے کلام میں سے فریاد لے جا۔ اور میں نے کہا..... ”میں گل لالہ سے کہتی ہوں، اگر تم کو اپنے دل کے لیے سوز کے داغ نہیں ملے، تو مجھ سے یا زلفیا سے کچھ داغ قرض لے جا۔“ زلفیا کو کچھ یاد آ گیا۔ کہنے لگی..... ”ہاں سچ! لالہ کے وہ پھول تلاش کریں۔“ پھر میں اور زلفیا کھیتوں کے کنارے کنارے چلتی وہ داغدار پھول ڈھونڈتی رہیں.....

ایک ازبیک مرد، بنی جان، میرا مترجم، ساتھ تھا۔ اس نے لالہ کا ایک خاص پھول ڈھونڈ کر پیش کیا اور مجھ سے کہنے لگا۔ ”اس پھول کے سینے میں ہجر کے سیاہ داغ تو نہیں، لیکن روشنی کے ریشمیں داغ ضرور ہیں.....“ پھول کی پنکھڑیوں میں چھپے ہوئے سچ مچ سلکی رنگ کے نشان تھے۔ میں نے اس کا شکریہ ادا کیا اور زلفیا سے کہا..... ”یہ داغ شاید اس لیے تاباں ہیں کہ ان میں یاد کی بتی جل رہی ہے.....“ زلفیا مسکرائی۔ کہنے لگی۔ ”امرتا! کیا یہ یاد ہماری اپنی ہی اختراع نہیں؟ ورنہ یہ مرد.....“ اور ہم مردوں کی باتیں بیچ ہی میں چھوڑ کر اپنی نظموں، اپنی کراماتوں کی باتیں کرتی رہیں.....

تاشقند میں آج کل..... ہندوستان سے اردو شاعر علی سردار جعفری بھی آئے ہوئے ہیں۔ آج اتفاق سے مل گئے تو زلفیا نے ان کو اپنے گھر دعوت پر بلایا۔ دعوت میں ایک ٹوسٹ پیش کرتے ہوئے زلفیا نے کہا..... ”ہمارے ملک میں چھوٹی لڑکی کو خان اور بڑی کو خانم کہتے ہیں۔ اس طرح امرتا کا نام بنتا ہے، امرتا خانم! اگر ہم امرتا لفظ کا ازبیک ترجمہ کریں تو بنتا ہے،

اُلس۔ سو میں اُلس خانم کے نام ٹوسٹ پیش کرتی ہوں۔“ جواب میں علی سردار جعفری نے زلف لفظ کا ترجمہ ہندی میں کیا۔ الکا۔ اور زلفیا کے نام کا بھارتی روپ بناتے ہوئے ٹوسٹ پیش کیا۔ الکا کماری کے نام!“ ٹوسٹ پیش کرنے کی میری باری آئی تو میں نے نظم کی دوسطریں پڑھیں.....

عرصہ سے پچھڑا قلم جس طرح جوشِ محبت کے ساتھ کاغذ کے گلے لگا، رازِ سر
عشق کھلتا جائے۔ ایک سطر پنجابی میں، ایک سطر ازبیک میں سُنی جائے۔ پھر قافیہ
ملتا جائے.....

ازبیکستان کی ایک وادی کا نام خوابیدہ حسینہ ہوا کرتا تھا، سوئی ہوئی پری لیکن اب جبکہ وہ سو
شلسٹ حکومت کے بعد کام سے بیاہی گئی ہے تو اس کا نام فرغانہ وادی ہو گیا ہے۔ یہاں ریشم
کی ملیں ہیں۔ لوگ کہتے ہیں..... ”ایک سال میں یہ وادی جتنا ریشم بنتی ہے، اگر اس کا ایک
سرازمین پر رکھیں تو دوسرا سراچاند تک پہنچ جاتا ہے.....

ریشم کی ان ملوں کی ڈائریکٹر عورتیں ہیں۔ انہوں نے اپنی ملیں دکھاتے ہوئے مجھے
بڑے رنگین ریشم کا کپڑا تحفے کے طور پر دیا اور مجھ سے کوئی پیغام مانگا۔ کل پہلی مئی ہے، دنیا بھر
کے مزدوروں کا دن۔ اس لیے دوسطروں کی نظم میں یہ پیغام دیا:۔

اے ریشم بنتی لڑکی! مئی کا مہینہ پورا آ گیا ہے۔ تمہاری لاکھوں مرادیں پوری ہوں۔ اے
خواب بننے والی لڑکی! اپنی ٹوکری میں میری لاکھ دعائیں رکھ لے۔

اینا خان نے دسترخوان پر کونیاک، شہد اور اناروں کا رس پروس کر مجھے پوچھا ”بتا، ہماری
مہمان! میں تمہارے لیے کیا گاؤں؟“ میں نے کہا۔ ”اینا! اپنے ملک کا وہ گیت گا جو کونیاک
ایسا تلخ ہو، شہد ایسا شیریں اور اناروں کے رس ایسا سرخ.....“ وہ ہنس پڑی ”اچھا! وہ بھیڑ کے
بھنے ہوئے گوشت ایسا عاشق گیت!“ اس نے اور لالہ خانم نے آج بہت پیارے گیت گائے۔
آخر میں لالہ خانم نے یہ بھی گایا..... ”یہ ہمارے ماتھے کے نصیب کہ ہم نے تجھ کو ڈھونڈ لیا۔ آج
تو ہمارے ملک کا مہمان.....“ اس دسترخوان کا شکر یہ ادا کرتے ہوئے میرے دل کی تہیں بھی
ان کے پیار سے بھیگ گئیں۔ کہا ”کبھی میں نے گیت لکھا تھا کہ زندگی مجھے اپنے گھر بلا کر مہمان

جاننا چاہوں گی۔ میں نے دل میں فیصلہ کیا ہوا ہے جب بھی کسی ملک میں جاؤں گی، اکیلی جاؤں گی، سودیت روس کو اگر میری ضرورت ہوگی، تو مجھے اکیلی کو دعوت بھیج دیں گے، ورنہ نہ سہی۔“

۱۹۶۰ء میں ماسکو کی رائوز یونین کی جانب سے مجھے اکیلی کو بلاوا آیا اور اپریل ۱۹۶۱ء میں میں تاشقند، تاجکستان، ماسکو اور آذربائیجان گئی تھی۔ پھر ۱۹۶۶ء میں بلغاریہ والوں نے مجھے اکیلی کو دعوت بھیجی تھی، اور میں بلغاریہ اور ماسکو گئی تھی۔ اسی سال کے آخر میں جارجیا کے شاعر شوتا درستاولی کا آٹھ سو سالہ جشن تھا، جس کے لیے میں ۱۹۶۶ء میں پھر ماسکو، جارجیا اور آرمینیا گئی تھی، اکیلی۔ ۱۹۶۷ء میں ہماری سرکار نے ثقافتی تبادلے میں مجھے یوگوسلاویہ، ہنگری اور رومانیہ بھیجا تھا، ہر ملک میں تین تین ہفتے کے لیے۔ اور وہاں سے بلغاریہ نے اپنے خرچ پر مجھے اپنے دیس میں بلا لیا تھا اور مغربی جرمنی نے اپنے خرچ پر اپنے دیس میں۔ اور واپسی پر طہران نے کچھ دنوں کی دعوت دے دی تھی۔ ۱۹۶۹ء میں نیپال میں اپنی انڈین ایمپسی کی دعوت پر نیپال گئی تھی۔ اور ۱۹۷۲ء میں یوگوسلاویہ کی خصوصی مانگ پر ہماری سرکار نے کلچرل ایکسچینج کے سلسلہ میں پھر مجھ کو تین ملکوں میں تین تین ہفتوں کے لیے بھیجا..... یوگوسلاویہ، چیکوسلواکیہ اور فرانس جہاں سے اپنے خرچے پر میں لندن اور اٹلی بھی جاسکی۔ واپسی پر مصر نے قاہرہ میں ایک ہفتہ کی دعوت دے دی۔ اس طرح واپسی پر وہاں بھی جاسکی تھی۔ اور اس کے بعد ۱۹۷۳ء میں ورلڈ پیس کانگریس کے موقع پر ماسکو گئی تھی اور ۱۹۷۶ء میں ماریشس۔

مجھے ڈائری لکھنے کی عادت نہیں، تاہم سفر میں ضرور لکھتی ہوں۔ اس میں کئی یادیں میرے سامنے درج ہیں۔

میری ڈائری کے صفحات پر عجیب تنہائی کا احساس ہے۔ ہوائی جہاز کی کھڑکی سے باہر دیکھنے پر، لگتا ہے، جیسے کسی نے آسمان کو پھاڑ کر اس کے دو حصے کر دیئے ہوں۔ لگتا ہے..... پھٹے ہوئے آسمان کا ایک حصہ میں نے نیچے بچھا لیا ہے، ایک اپنے اوپر لے لیا ہے..... ماسکو پہنچنے میں ابھی دو گھنٹے رہتے ہیں، لیکن خیال کا، تنہائی کے پاس سے چل کر کہیں پہنچنے میں ابھی پتہ نہیں، کتنا وقت رہتا ہے.....

۲۴ مئی ۱۹۶۶ء:

جہاں تک نگاہ جاتی ہے، زمین پر بادلوں کے کھیت اُگے ہوئے دکھائی دیتے ہیں۔ کسی جگہ فاصلہ چھوڑتے ہوئے جیسے بادلوں کے بیج کم پڑے ہوں، لیکن کسی جگہ اس قدر گنجان ہیں جیسے بادلوں کی کھیتی بڑی بھرپور ہوئی ہو۔ اور ان کھیتوں میں سے گذرتا ہوا، ہوائی جہاز بادلوں کی کٹائی کرتا معلوم ہوتا ہے۔ اور محسوس ہوتا ہے جیسے گندم کے کھیتوں میں گھومتے ہوئے گندم کا دانہ مونہہ لگانے سے آدم بہشت میں سے نکالا گیا تھا، اسی طرح بادلوں کے کھیتوں میں چلتے ہوئے، ان کھیتوں کی مہک پی کر، آج آدم زمین سے نکالا گیا ہے.....

صوفیہ کے ہوئی اڈے پر بالکل اجنبی بن کر کھڑی ہوں۔ دفعۃً کسی نے سرخ پھولوں کا گچھا ہاتھ میں تھما دیا ہے اور ساتھ ہی دریافت کیا..... ”تم امرتا؟“ اور میں سرخ پھولوں کی انگلی پکڑ کر اجنبی چہروں کے شہر میں چل پڑی ہوں.....

۲۵ مئی ۱۹۶۶ء:

ابھی ابھی بلغاریہ کے قومی رہنما گے اور گی و متروف کو دیکھا ہے جس کی روح لوگوں نے اپنی روحوں میں ڈال لی ہے، اور جس کا جسم سائنس کی مدد سے سنبھال لیا ہے..... اس کو ۱۹۳۳ء میں ہٹلر نے قید کر لیا تھا۔ اس وقت ادیبوں کی طاقت نے ہی اس کو بچانے کے لیے زور لگایا تھا۔ فرانس کے رومال رولاں نے اس کو بچانے کے لیے قلمی جہاد شروع کیا تھا، اور اس نے آزاد ہو کر پھر ۱۹۴۴ء میں بلغاریہ کو فاشٹ حکومت کے پنجے سے آزاد کروالیا۔ آج لوگ مجھے کہہ رہے ہیں..... ”یہ ہمارا و متروف تمہارے گاندھی ایسا ہے“، تمہارے نہرو ایسا.....

اپنے ملک کو جرمن جوئے سے آزاد کرانے والے بلغاریہ سپاہیوں کے بت دیکھ رہی ہوں۔ تین کلو میٹر لمبے اور اتنے ہی چوڑے دائرے میں بنا، بتوں کا یہ باغ آزادی کا باغ کہلاتا ہے..... یہ بت غلام زندگی کے دردوں کی اور آزاد زندگی کے عشق کی مونہہ بولتی تصویر ہیں.....

۲۶ مئی ۱۹۶۶ء:

آج دو پہر غیر ممالک کے ساتھ ثقافتی تعلقات کے محکمے کے نائب صدر پروفیسر سٹیفن

سٹانچیف کے ساتھ بڑی دلچسپ ملاقات ہوئی۔ بڑے سنجیدہ انسان ہیں، اس لیے میں پریس کے سنسر کے بارے میں باتیں کر سکی۔ کہا ”یہ درست ہے کہ تحریر و تقریر کی آزادی میں جب تک لکھنے بولنے والے کو ذمہ داری کی پہچان نہیں ہوتی۔ تب بہت کچھ غلط بھی وجود میں آ جاتا ہے۔ لیکن اس کا دوسرا پہلو سوچ رہی ہوں۔ جو تحریر ذمہ دار ہو، لیکن الگ خیالوں اور الگ نظریوں کی وجہ سے الگ طرح کی ہو، اس کا کیا بنے گا؟“

ان کا جواب بھی سنھالا ہوا ہے..... ”ہمارا ادارہ نگاہ کی وسعت کا حامل ہے، نئے تجربات کو قبول کرتا ہے۔ تاہم ممکن ہے، اس کی حد بندی کچھ تحریروں کے لیے نقصان دہ بھی ہو..... لیکن غیر صحت مندانہ ادب کے وجود میں آنے کے مقابلہ میں یہ کم نقصان دہ ہے.....“ جانتی ہوں، وقت کھڑا نہیں رہ سکتا، سوال بھی کھڑا نہیں ہو سکتا، یہ سوشلسٹ نظام میں بھی راستہ تلاش کرے گا۔ آج کی بات چیت کا ماحول خوش گوار ہے، مسٹر سٹانچیف کہہ رہے ہیں..... ”بد سے بہتر تک پہنچے ہیں، بہترین تک بھی رسائی کریں گے.....“

۲۷ مئی ۱۹۶۶ء:

آج بلغاریہ ادیبوں کی محفل میں نظمیں پڑھیں۔ معافی کی تہ میں اتر جانے کے لیے زبان کی مجبوری کا بند دروازہ کبھی بلغاروی، کبھی روسی اور کبھی فرانسیسی لفظوں کے ساتھ کھولا جا رہا تھا کہ وہاں یوگوسلاویہ سے مہمان آئے زلا تکو گوریان نے میری سب سے بڑھ کر امداد کی۔ گوریان کو فرانسیسی اور جرمن سے انگریزی میں ترجمہ کرنے کا طویل تجربہ ہے، اس لیے آج اس نے مجھ پر بڑا پیارا سا احسان کیا ہے۔ ”میں تمہارا سب سے اچھا دوست ہوں۔ تم..... یوگو سلاویہ کے اس دوست کو یاد رکھنا، اس نے تمہاری نظموں کے معافی سمجھانے میں بڑی مدد کی ہے.....“

۲۹ مئی ۱۹۶۶ء:

آج بلغاریہ کے عظیم ادیبوں آئیوان وزدوف، پیو یا وورڈوف اور نکولا واپتساروف کے تاریخی گھروں کو دیکھا واپتساروف کی نظموں کا پنجابی ترجمہ میں نے کئی سال ہوئے کیا تھا، وہ

میری ترجمہ کی ہوئی کتاب بھی اس کے تاریخی گھر میں پڑی ہوئی ہے۔ آج اس کے میز کا، قلم کا، اس کی چائے کی کیتلی کا لمس حاصل ہوا تو آنکھیں نم آلود ہو گئیں۔ محسوس ہوا، کئی سال پہلے جب میں نے اس کی نظموں کا ترجمہ کیا تھا، اس وقت سے، اس کی کئی سطر میں جو کانوں میں پڑیں، شاید کانوں میں ہی کھڑی رہ گئی تھیں کہ آج سُلگ پڑیں..... ”کل کو یہ زندگی دانش مند بنے گی..... یہ یقین میرے سینے میں بیٹھا، اور جو اس یقین کو چھید سکے، وہ گولی کہیں نہیں..... گولی کہیں نہیں.....“ یہ سطر اس نے ۱۹۴۲ء میں فاشسٹوں کے ہاتھوں قتل ہونے سے کچھ دیر پہلے لکھی تھیں..... لگا، اس یقین کو جیسے جب سے دنیا بنی ہے، گولی نہیں چھید سکی،..... آج ہاتھ سے پھو کر دیکھ رہی ہوں.....

۲۹ مئی ۱۹۶۶ء:

صوفیہ سے ۱۶۰ کلومیٹر دور بطق گاؤں میں بنے اس چرچ کے اندر کھڑی ہوں، جہاں ۱۸۷۶ء میں ترک حکومت کی غلامی سے آزاد ہونے کے لیے جدوجہد کرتے گاؤں کی دو ہزار عورتوں اور بچوں نے پناہ لی تھی اور اپنے تحفظ کی کوشش کی تھی..... وہ کنواں دیکھ رہی ہو، جو چرچ کے گرد گھیرا پڑ جانے کی وجہ سے چرچ میں بند پیا سے لوگوں نے اپنے ناخنوں سے کھود کھود کر پانی نکالنے کی سعی وجہد کی تھی۔ یہ سارے ۷۷ مئی کو دشمنوں کے ہاتھوں مارے گئے..... دو ہزار انسانوں کی ہڈیاں اور کھوپڑیاں شیشے کے ڈھکنوں کے نیچے سنبھال کر رکھی دکھائی دے رہی ہیں۔ دیواروں میں ہمارے پنجاب کے جلیانوالہ باغ کی دیواروں میں پڑے ہوئے گولیوں کے نشانوں کی ایسے نشان ہیں.....

۳۱ مئی ۱۹۶۶ء:

آج پلوودف قبضہ میں وہ پرنٹنگ مشین دیکھی جس پر غلامی کے خلاف ادب چھپا کرتا تھا، حکومت سے چوری۔ اور وہ بیڑیاں دیکھیں جن میں انسان باندھے جاسکتے تھے، لیکن وقت نہیں

کالو فیر قبضے میں سے گذر رہے تھے کہ دیکھا..... جیسے سارا قبضہ ہی ہاتھوں میں پھول

پکڑے ایک جگہ جمع ہو۔ معلوم ہوا۔ آج دو جون ہے۔ ۱۸۷۶ء میں بھی یہی دن تھا، دو جون، جب یہاں کا بہت پیارا شاعر خرسٹو بوتیف قتل کیا گیا تھا۔ اسی دن وہ نظمیں لکھتا، اپنی بیس روزہ بچی کو بوسہ دے کر، اور ہاتھوں میں بندوق پکڑ کر اپنے وطن کی حفاظت کے لیے وداع ہو گیا تھا۔ اور جب قتل ہوا، اس کی عمر ۲۷ سال، ۵ ماہ تھی۔ اس کے ساتھی اس کے ساتھ مل کر لڑتے اور اس کی نظمیں گاتے گاتے مارے گئے..... میں نے آج رات خرسٹو بوتیف کی ایک نظم کا ترجمہ کیا ہے.....

آج شام کو بہت مینہ برستا رہا۔ باہر نہیں جاسکی۔ اس لیے ہوٹل کے کمرے میں بیٹھ کر بلغاریہ کا ایک مشہور ناول ”انڈروایوک“ پڑھتی رہی۔ حیرت ہوئی کہ ناول کی ہیروئن کا نام رادھا ہے۔ کئی مقام پر رادھا کا بھی لکھا ہوا ہے۔ رات کو کھانے پر اپنے مترجم سے ہنس کر کہتی رہی..... ”رادھا بلغاریہ کیسے ہوگئی؟ کرشن تو بھارت کا تھا، شاید کرشن سے ملنے کے لیے رادھا بلغاریہ سے ہی گئی ہو.....“

۱۳ جون ۱۹۶۶ء:

صبح ایک اخبار کے ایڈیٹر نے میری نظم ترجمہ کی۔

چاند سورج دو دو اتیں، قلم نے چونچ ڈبوی

حکمرانو، دوستو!

گولیاں، بندوقیں اور ایٹم بنانے سے قبل یہ خط پڑھ لو

ستاروں کے حروف اور کرنوں کی بولی اگر پڑھنی نہیں آتی۔

کسی عاشق ادیب سے پڑھو الو۔

اپنی کسی محبوب سے پڑھو الو.....

آج دوپہر جب غیر ممالک سے ثقافتی تعلقات کے محکمے نے مجھے دواغی دعوت دی، وہاں کچھ شاعر بھی تھے۔ بلغاریہ کی سب سے مشہور شاعرہ ایلینا گریانا بھی، ڈورا گابے بھی، اور سبھی دوستی کے جام پیش کرتے رہے۔ ڈورا گابے نے عورت شاعر ہونے کے ناتے، ایک عورت وزیراعظم پر فخر کرتے ہوئے امن کے نام پر! کہا..... ”یہ رنگین پر ہمارے ملک کے قوی

پندے، مور کے پر ہیں۔ ہم ساری دنیا میں امن چاہتے ہیں..... تاکہ ہمارا قومی پرندہ دنیا کے
مخن میں کھولیں کر سکے.....“

۱۲ جون ۱۹۶۶ء:

جیسے ہی شام ہوتی ہے، ماسکو یونیورسٹی پر یوں کے محل کی طرح جھلملانے لگتی ہے۔ اس
کے عین سامنے کھڑے ہونے اور اس بلند مقام سے نیچے بہتے ماسکو دریا کی طرف دیکھتے ہوئے
، دریا کی بانہوں میں محصور شہر کی جگمگاہٹ دکھائی دیتی ہے، ایک حسین حقیقت! جنگ کے خونیں
دریاؤں کو تیر کر اور بھوک کے ریگستانوں کو چیر کر تلاش کی ہوئی حقیقت!

۲۵ ستمبر، جار جیا میں، اس کے ایک پیارے شاعر شوطا رستاولی کا آٹھ صد سالہ جشن
شروع ہو رہا ہے۔ وقت کی حکومت میں جب اس کو جلاوطن کیا تھا، اس کو کیا معلوم تھا کہ وقت
کے سمندر میں مل کر نہا کر اس کی کہانی ایک جل پری کی طرح نکل آئے گی..... اس زمانہ میں
ملک میں اس کا نام لینا بھی جرم بن گیا تھا، اس لیے لوگوں نے اس کی تحریروں کو زبانی یاد کر لیا
تھا۔ آج جار جیا کے ان دو بندوں کو اعزاز سے نوازا گیا ہے جن کو رستاولی کا سارا کلام زبانی
یاد ہے۔

طبلسی کی ایک اونچی پہاڑی پر جار جین عورت کا بت بنا ہوا ہے جس کے ایک ہاتھ میں
تلوار ہے، ایک ہاتھ میں انگوروں کے رس کا پیالہ۔ تلوار دشمنوں کے لیے، اور انگوروں کا رس
ملک کے بھی خواہوں کی نذر.....

آج میٹھی چرچ دیکھا جو چھ صدیاں تو چرچ رہا تھا لیکن اٹھارہویں صدی میں حملہ آوروں
کے ہاتھوں قید خانہ بن گیا تھا۔ میکسم گورکی نے بھی یہاں قید کاٹی تھی.....

طبلسی سے ۱۶۰ کلومیٹر دور بار جومی ویلی کی طرف جاتے راہ میں گوری قصبہ بھی آیا،
جہاں اسٹالن کا پیدائشی گھر دیکھا..... دنیا کے ہر ملک سے ادیب آئے ہوئے ہیں۔ بار جومی کی
شام ادیبوں کی ملاقات کے حوالے ہے۔ ہر ملک کے ادیب نے بہتر زندگی کی امید میں کچھ لفظ
کہے، لیکن جب ویت نام کا شاعر چے لن ون کھڑا ہوا تو سب کا دل بھر آیا۔ آج اس کے لفظ میں
”ہماری نظم خون کے دریا عبور کر رہی ہے، آج یہ صرف ہتھیاروں کی بات کرتی ہے تاکہ کبھی

یہ گلوں کی بات چھیڑ سکے۔ ہمارے سپاہی جب میدان جنگ میں جاتے ہیں، لوگ نظمیں لکھ کر ان کی جیبوں میں ڈال دیتے ہیں۔ ہم ان جیبوں کی خیر مانگتے ہیں جن میں نظمیں پڑی ہوئی ہیں۔ آج اگر ہم نے نظم بچالی تو سمجھئے، انسان بچالیا.....

اور ابھی، میری آنکھیں بھر آئی ہیں، ویت نام کے اس شاعر نے میرے پاس آ کر کہا..... ”تم ہندوستان سے آئی ہو نا؟ تمہارا نام امرتا ہے؟“ میں متعجب ہوئی تو اس نے بتایا..... ”ویت نام سے آتی بار ہمارے مشہور شاعر سون خیاؤ نے مجھے کہا تھا کہ اگر کوئی عورت ہندوستان سے آئی ہوگی تو اس کا نام امرتا ہوگا۔ اس کو میری یاد دنیا.....“ دل سے ایک دعا اٹھ رہی ہے..... کاش! ساری دنیا کی خوبصورت نظمیں مل جائیں اور وہ ویت نام کی حفاظت کر سکیں.....

۲۷ ستمبر ۱۹۶۶ء:

آج آرمیڈیا کے دارالخلافہ یرے وان میں اس کے قدیم مسودوں کا حفاظت گھر دیکھا۔ یہ لوگ ہمیشہ دنیا کے مختلف حصوں میں پھیلے رہے۔ یہاں تامل زبان میں لکھے ہوئے ان کی تاریخ کے وہ صفحات بھی حفاظت سے رکھے ہیں جو کبھی انہوں نے جنوبی ہندوستان میں بسنے کے زمانہ میں لکھے تھے..... آج تیرھویں صدی کا ایک وہ چرچ دیکھ رہی تھی جو ایک پہاڑ کو چوٹی کی طرف سے کاٹ تراش کر بنایا ہوا ہے، تب دیکھا..... اونچے چبوترے سے ایک چھوٹی سی سیڑھی پتھروں کی ایک غار میں جاتی ہے غار سے ایک موہ آ گیا۔ جھک کر کسی سے پوچھا، میں اس کے اندر جاسکتی ہوں؟ وہ جگہ جیسے مجھے زبردستی اپنی طرف کھینچ رہی تھی، لیکن خود ہی میں نے ہچکچا کر کہا..... ”شاید نہیں.....“ کیونکہ دیکھا، لوگ اس چبوترے کو ہونٹوں سے چوم رہے تھے۔ اس لیے سوچا..... اس پر پاؤں رکھ کر شاید آگے نہیں جایا جاسکتا۔ لیکن مجھے جواب ملا..... ”اس غار میں ایک طاق ہے جہاں چراغ جلا کر ہمارے ادیب، جملہ آوروں سے چھپ کر، وقت کی تواریخ لکھتے تھے۔ تم اس چبوترے سے گذر کر جتنی دیر چاہو، غار میں رہ سکتی ہو۔“

طبلہ میں برطانیہ کے ایک ادیب نے مجھ سے پوچھا تھا ”تمہیں کبھی کسی خاص ملک کے لوگوں سے خاص محبت، اشتراک کا احساس نہیں ہوا ہے؟“ تو میں نے جواب دیا تھا.....

”اس طرح کسی ملک میں کبھی محسوس نہیں ہوا، لیکن کئی کتابوں کے کئی کرداروں کے ساتھ ضرور محسوس ہونے لگتا ہے.....“ لیکن آج یریوان کے ایک چرچ کے ایک غار نے میرے اندر اچانک اس طرح موہ جگا دیا ہے تو سوچ رہی ہوں، صرف کتابوں کے کردار ہی نہیں، کوئی گوشے، کونے بھی اس قسم کے ہوتے ہیں جو اجنبی ملکوں میں کچھ اپنے محسوس ہونے لگ جاتے ہیں.....

۱۲ اکتوبر ۱۹۶۶ء:

ماسکو سے کوئی دوسو کلومیٹر لمبا راستہ پیڑوں سے گھرا ہوا ہے۔ سنا ہوا تھا کہ روس کے جنگلوں میں موسم خزاں دیکھنے لائق ہوتا ہے۔ آج دیکھ رہی ہوں..... درختوں کے پتے سونے کے چوڑے پتوں کی طرح جھولتے لگتے ہیں۔ کئی پیڑوں کے تنے سر بسر سپید ہیں جیسے چاندی کے پیڑوں پر سونے کے پتے اُگے ہوں.....

یاسنایا پولیاننا میں آج ٹالسٹائی کے گھر گھڑی تھی، اس کمرے میں، جہاں اس نے ”جنگ اور امن“..... لکھی تھی۔ اس کی خوابگاہ کے پلنگ کے پاس ٹالسٹائی کی ایک سپید قمیض منگی ہوئی ہے۔ پلنگ کے بازو پر میں ایک ہاتھ رکھ کر گھڑی تھی کہ دائیں جانب کی کھڑکی میں سے ہلکی سی ہوا داخل ہوئی اور اس منگی ہوئی قمیض کا بازو ہل کر میری بانہ سے چھو گیا..... ایک پل کے لیے جیسے وقت کی سوئیاں پیچھے مڑ پڑیں..... ۱۹۶۶ء سے ۱۹۱۰ء پر آگئیں۔ اور میں نے دیکھا..... گلے میں کھلی سپید قمیض ڈالے، وہاں دیوار کے پاس ٹالسٹائی کھڑا ہے..... پھر خون کی حرکت نے معمول پر آ کر دیکھا، کمرے میں کوئی نہیں تھا، اور بائیں ہاتھ کی دیوار پر صرف ایک سپید قمیض لٹک رہی تھی.....

۱۸ اکتوبر ۱۹۶۶ء:

”پوٹری اِزاے کنزی وداؤٹ فرنیٹرز“ کہتے ہوئے، یوگوسلاویہ والے ہر سال اگست کے آخر میں آخر و جھیل سے دس کوس کے فاصلہ پر شتر و گا شہر میں دریائے درم کے کنارے شاعری کا میلہ لگاتے ہیں۔ پہلے روز صرف میسوڈینیہ زبان کی نظمیں پڑھی جاتی ہیں، اور

دوسری رات ساری یوگوسلاویہ زبانوں اور مہمان زبانوں کے شاعروں کے لیے ہوتی ہے۔ سارے شاعر دریا کے پل پر کھڑے ہو کر نظمیں پڑھتے ہیں اور سننے والے دریا کے دونوں کناروں پر بیٹھ کر سنتے ہیں، کئی کشتیوں میں بیٹھ کر بھی۔ جلتی مشعلوں اور بجلی کے مقموں کی روشنی دریا میں جھلملاتی ہے تو یہ رات کسی پری کہانی ایسی بن جاتی ہے۔ شاعر اپنی اپنی زبان میں نظمیں پڑھتے ہیں، اور ان کے تراجم یہاں کے مشہور اداکار پڑھتے ہیں۔ جس ملک کا شاعر جس وقت نظم پڑھتا ہے، تو اس ملک کا پرچم لہرایا جاتا ہے۔ آج یہاں نظم پڑھنا میری زندگی کا بڑا پیارا تجربہ ہے..... یہ سب تالیاں ہندوستان کے نام پر ہیں..... کالیداس کے ملک کے لیے، ٹیگور کے ملک کے لیے، نہرو کے ملک کے لیے.....

۲۶ اگست ۱۹۶۷ء

کل آخر سے سکوپیا پہنچنے کے لیے جس کار کا انتظام تھا، اس میں ایتھوپیا کا ایک شاعر عمر اجنیری بھی تھا اور ایتھوپیا کا شہزادہ مستیسیلاسی (MAHTEME SELASSIE) بھی..... ہم راستے میں زیادہ تر شتروگا میں ہوئے شاعری کے میلے کی باتیں کرتے رہے، لیکن ایک جگہ ٹھہر کر بیڑ کا ایک ایک گلاس پیتے ہوئے ایتھوپیا کے پرنس کا دل چھلک پڑا..... ”آپ شاعر لوگ خوش نصیب ہیں..... حقیقت کی دنیا نہیں آباد ہوتی تو تخیل کی دنیا آباد کر لیتے ہیں..... میں بیس سال وائلن بجاتا رہا تھا۔ ساز کے تاروں سے مجھے عشق ہے۔ لیکن جنگ کے دنوں میں میرے دائیں بازو میں گولی لگ گئی، اب میں وائلن نہیں بجا سکتا..... موسیقی میرے سینے میں منجمد ہو گئی ہے..... تو تاریخ خاموش ہے۔ میں بھی کل سے خاموش ہوں..... موسیقی کے عاشق ہاتھوں کو گولیاں کیوں لگتی ہیں، اس کا جواب کسی کے پاس نہیں..... اس سوال کے سامنے صرف خاموشی کی بندگلی ہے.....“

۳۰ اگست ۱۹۶۷ء

بلگریڈ سے قریب سو میل دور کراگوئیوچ شہر کے پہلو میں کھڑا ہونے پر دور تک ایک سرسبز خلاء دکھائی دیتی ہے۔ اس خلاء میں دو سپید پردہ کھائی دیتے ہیں، قریب اٹھارہ گز لمبے اور

زمین سے قریب دس گز بلند۔ اس وقت ۱۹۴۱ء تھا، اکتوبر ماہ کی ۲۱ تاریخ، جب ایک سکول میں قریب تین سو بچے اپنا سبق پڑھ رہے تھے کہ جرمن فوجوں نے سکول کو گھیرا ڈال دیا، ایک ایک بچے کو، سمیت استادوں کے، گولیوں سے بھون ڈالا..... یہ پتھر کے پر اس مروڑی ہوئی پرواز کے نشان ہیں جو ان تین سو بچوں کی چھاتی میں بھری ہوئی تھی..... اس دن پورے شہر کی آبادی قتل ہوئی تھی..... سات ہزار لوگ..... آج پتھر کے دو بت، ایک مرد کا اور ایک عورت کا، ان سات ہزار مزاروں کا نشان ہیں..... یہاں کھڑے ہو کر آج جو کچھ ایک زندہ انسان کے سینے میں سے نکل کر گوشت کا ایک ٹکڑا ان بتوں میں سما گیا ہے، اور یا پھر ان بتوں میں سے نکل کر پتھر کا ایک ٹکڑا کا ہمیشہ کے لیے اس کے سینے میں اتر گیا ہے.....

۳۱ اگست ۱۹۶۷ء:

ہنگیرین شاعر وہار بیلانے ملتے ہی کہا..... ”کوئی بھی حملہ آور جب زمین کے کسی قطعے پر پاؤں رکھتا ہے تو سب سے پہلے وہاں کی کتابوں کی الماریاں لرزتی ہیں۔ لیکن جب کوئی شاعر کسی دوسری زمین کے ٹکڑے پر پاؤں رکھتا ہے تو کتابوں کی الماریاں اور بڑی ہو جاتی ہیں.....“ خوش آمدید کے ان پیاروں لفظوں کے بعد آج وہ مشین دیکھی جس پر ۱۵ مارچ، ۱۸۴۸ء کو شان ڈور پتونی کی لکھی ہوئی وہ باغی نظم چھپی تھی جواب وہاں کا قومی گیت ہے۔

آج یو باج کا روشہ کی ملاقات بھی بڑی یادگاری ہے۔ سالن کی موت تک اس شاعر کی کوئی کتاب نہیں چھپ سکی، یہ چار سال سائبریا میں جنگی قیدی رہا۔ ۱۹۴۸ء میں رہائی کے وقت اس کی جیبوں کی تلاشی لی گئی تو جیبوں سے نکلی نظموں کی وجہ سے اس کو ایک سال کے لیے پھر جیل میں ڈال دیا گیا.....

آج بڈاپسٹ ریڈیو سے بولنے کے لیے، اور ہنگیرین ادیبوں کی مجلس میں پڑھنے کے لیے جب میں نے اپنی نظمیں منتخب کیں، تو خوش ہوں کہ مجھ سے کوئی سوشلسٹ لحاظ داری کی مانگ نہیں کی گئی۔ وہی نظمیں جنی گئیں جنہیں میں چاہتی تھی۔ آج شان ڈور را کوش نے میری نظموں کا ترجمہ کیا ہے.....

رائٹرز یونین کے دفتر میں یہاں کے مشہور شاعر گابو گورائی سے ملتے وقت فرانس کے اس

شاعر سے اچانک ملاقات ہو گئی جو گذشتہ سال جارجیا میں ملا تھا اور اس نے میری ڈائری میں لکھا تھا..... ”اگر کبھی میں آئندہ برس تم کو پیرس میں مل سکوں.....“ لیکن آج اس نے پہلی بار میری نظمیں پڑھیں تو خوشی سے بول اٹھا..... ”خدا کا شکر ہے کہ یہ نظمیں نظمیں ہیں۔ مجھے خوف تھا کہ تم صرف سوشلسٹ نظمیں لکھتی ہو گی.....“ اور اس بات پر صرف میں نہیں، میرے ساتھ بیٹھے ہنگرین شاعر بھی کھل کر ہنستے رہے.....

ایک شاعرہ کہہ رہی ہے..... ”پورے دس برس ہم کو خاموشی کی ایک لمبی گچھا میں سے گذرنا پڑا۔ اب تسلیم شدہ معاروں سے الگ ہو کر لکھی نظموں کا چھپنا ممکن ہو گیا ہے.....“ آج بڈاپسٹ سے ۱۲۰ کلو میٹر جنوب میں بالاتون جھیل کا وہ کنارہ دیکھا جہاں ۶ نومبر، ۱۹۲۶ء کو رابندر ناتھ ٹیگور نے آکر ایک پیڑ لگایا تھا اور ایک نظم لکھی تھی۔

میں جب اس زمین پر نہیں ہوں گا،

اس وقت بھی میرا یہ پیڑ تمہاری بہار کو نئے پتے دے گا.....

اور راہ چلتے سیاحوں کو کہے گا۔

کہ ایک شاعر نے اس سرزمین کو پیار کیا تھا.....

پیڑ کے پاس ٹیگور کا بت ہے اور بت کے قریب ایک سپید پتھر پر یہ سطرین کندہ کی ہوئی ہیں اور اس پر تاریخ پڑی ہوئی ہے..... ۸ نومبر، ۱۹۲۶ء

پیڑ کی شاخ سے ایک پتہ توڑ کر دیکھتی ہوں۔ لگتا ہے، اس کی ڈنڈی پر آج کی تاریخ پڑی ہوئی ہے۔ ۶ ستمبر، ۱۹۶۷ء

جس شاعر کے نام پر اب ہنگری کا سب بڑا پرائز ہے، آیتلا یوزیف پرائز، اس کی نظموں کا ترجمہ کرتے ہوئے میں اس ریلوے لائن پر گئی جہاں اس نے آج سے تیس برس پہلے خود کشی کی تھی..... وہ اس دور میں پیدا ہوا۔ جب شخصی آزادی کے گناہ، کے لیے کوئی معافی نہیں تھی..... آیتلا کی نظمیں بہت پیاری ہیں۔ بہ یک وقت ان میں زور بھی ہے اور نزاکت بھی۔ اس کے آخری دنوں کی ایک نظم کی دو سطر ہیں..... ”دودھ کے دانٹوں کے ساتھ تم نے چٹانوں کو توڑنا چاہا۔ نادان! کیا خواب دیکھنے کے لیے کوئی رات کافی نہیں تھی؟.....“

۲۲۔ ۹ ستمبر، ۱۹۶۷ء:

آج رومانیہ میں وہ گرجا دیکھا جہاں روسی شاعر پوشکن کو محبت کرنے والی ایک یونانی لڑکی کا پسو کی کھوپڑی پڑی ہوئی ہے۔ رومانیہ کے ایک علاقے میں یونانیوں کی بستی ہوا کرتی تھی، اور جب ۱۸۳۲ء میں یہاں ترکی حاکموں کے خلاف بغاوت ہوئی تھی، وہ لڑکی بھی ان باغیوں میں شامل تھی۔ اور جب ان لوگوں نے روس کے جنوبی علاقے میں پناہ لی تو اس کا پوشکن سے میل ہوا۔ لیکن کا پسو ایک وہ نظم تھی، جس کے لیے پوشکن کے پاس کاغذ نہیں تھا، اور وہ مایوس ہو کر واپس چلی آئی۔ گرجے میں عورت کو رہنے کی ممانعت تھی، اس لیے وہ مرد سادھو کے بھیس میں گرجے کے اندر رہنے لگی..... کہتے ہیں..... یہ صرف اس کی موت پر پتہ چلا کہ وہ عورت تھی..... ۱۸۴۰ء میں اس نے اپنے ہاتھوں اپنی زندگی کا خاتمہ کرتے وقت ایک خط لکھا، اور سر ہانے کے پاس رکھ دیا..... میں گرجے کی گکھا کے اندر کھڑی ہوں، کانوں میں ایک کھڑک سی پڑی ہے۔ پتہ نہیں، باہر خزاں کی تیز ہوا سے برسرِ پیکار پیڑوں کے پتوں کی یہ کھڑکڑاہٹ ہے کہ وقت کی آغوش میں پڑا ہوا کا پسو کا خط مل رہا ہے.....

۱۹ اکتوبر، ۱۹۶۷ء:

آج اپنی محنت کرنے کی عادت میرے کام آئی۔ جس ملک میں جاتی ہوں، وہاں کی کم سے کم دس عمدہ نظموں اور کچھ کہانیوں کا ترجمہ ضرور کرتی ہوں۔ اس لیے ان ملکوں کے ادیبوں کے بارے میں مجھے کچھ واقفیت حاصل ہو جاتی ہے۔ کل رومانیہ سے بلغاریہ پہنچی، تو پتہ لگا کہ آجکل ہماری وزیراعظم بلغاریہ آئی ہوئی ہیں۔ آج ان کی طرف سے ملک کے صدر کو چائے کی دعوت تھی۔ وہاں اندراجی نے علیحدہ کمرے میں بلا کر جب میرا صدر سے تعارف کروایا تو بلغاریہ ادب کے بارے میں میں میں اتنی باتیں کر سکی کہ وہ بھی متعجب تھے..... مجھے ان کے ملک کی اتنی واقفیت کیسے ہے؟ ۱۵ اکتوبر، ۱۹۶۷ء

اکیس اکتوبر کو یوگوسلاویہ کے جس شہر کراگوپیواچ میں جرمن فوجوں نے سات ہزار لوگ ایک ہی دن میں ہلاک کیے تھے، اس شہر والوں کا بلاوا تھا کہ اکتوبر میں پھر وہاں آؤں اور اس

دن اس خوفناک واقعہ کے بارے میں لکھی ڈی ساکا میکسیمو وچ..... کی مشہور نظم کا پنجابی ترجمہ پڑھوں۔ لیکن ملک ملک گھومتے ڈھائی مہینے ہو گئے ہیں، اور اس بلاوے کو کسی اور سال پر ڈال کر میں جرمنی آگئی ہوں۔ عجیب اتفاق ہے کہ آج وہی تاریخ..... ۲۱ اکتوبر دل میں ایک بے کلی سی جاگی کہ جہاں اتنے لوگ قتل کیے گئے، میں وہاں جانے کی بجائے وہاں آگئی ہوں جہاں کی فوجوں نے وہ قتل کیے تھے.....

لیکن آج فرینکفرٹ میں یہاں کے مشہور ادیب ہون رشن بعل کو جرمنی کا، گے اور گ پٹوشز، ایوارڈ ملنا تھا، اور مجھے اس موقع پر مدعو کیا گیا تھا، اس لیے ایر پورٹ سے سیدھا وہاں چلی گئی۔ وہاں ہائزش کی جوابی تقریر سے دل کو چین آیا۔ وہ کہہ رہا تھا..... ”یہاں آپ مجھے انسانی جذبات کی پیروی کرنے کے لیے اعزاز دے رہے ہیں لیکن یہ اعزاز لیتے ہوئے مجھے خوشی نہیں۔ یہاں سے کچھ دور ویت نام کے اوپر بم گھر رہے ہیں، اور میں کچھ بھی نہیں کر پار ہا.....“

فرینکفرٹ میں گیلے کا گھر دیکھا اور سٹوٹ گارٹ میں شلر کا..... یہاں کے ایک فلاسفر نے کہا تھا..... ”جس زبان کے لوگوں نے دنیا میں اتنی ہلاکت پھیلائی ہے، اس زبان میں اب کوئی نظم یا کہانی نہیں لکھی جاسکتی.....“ لیکن سوچ رہی ہوں..... یہ سرزمین فلاسفروں کی ہوتی تھی۔ اور آج بھی جہاں غم کا یہ احساس ہے، یہ گہرا شعور، اس زبان میں کچھ بھی تصنیف کیا جاسکتا ہے.....

۱۲۶ اکتوبر، ۱۹۶۷ء:

آج میونخ میں ہوں..... جہاں ہٹلر کا ٹرائل ہوا تھا۔ شہر سے بیس میل دور ایک کانسریشن کمپ دیکھنے گئی تو وہاں ایک جرمن دوشیزہ نے بھری آنکھوں کے ساتھ میری بانہ پکڑ کر پوچھا..... ”تمہارا کیا خیال ہے، ہمارے لوگوں نے یہ جو کچھ کیا تھا، کبھی ہم کو اس کا پھل چکھنا پڑے گا؟.....“ آج یہ وہی ملک ہے جس کے شہر میں بڑے بڑے پوسٹر لگے دیکھ رہی ہوں جن پر لکھا ہوا ہے..... ”جو کوئی بھی امریکہ کی ویت نام میں اختیار کی جارہی پالیسی کا حامی ہے، وہ قاتلوں میں شمار ہے.....“

۱۲۸ اکتوبر ۱۹۶۷ء:

آج دوسری بار یوگوسلاویہ آنا اور شتر وگا میں اس کے بین الاقوامی مشاعرے میں حصہ لینا، میری زندگی کا ایک اور بہت یادگاری دن ہے۔..... بہت سارے ادیبوں کے انٹرویو لیے گئے ہیں۔ اور مجھ سے پوچھے گئے سوالوں میں سے ایک سوال تھا کہ میرے لیے آزادی کے کیا معانی ہیں؟ جواب دیا، وہ نظام جو عام معمولی لوگوں کو بھی زندگی کے معنی دے، لیکن جس میں کسی کی انفرادیت نہ گم ہو.....“

آج ایک تواریخی چرچ کو سٹیج بنا کر پابلونروہ کی نظموں کی شام منائی گئی.....

۲۵-۳۰ اگست ۱۹۶۷ء:

واپسی پر میسڈ دنیا کی راجدھانی سکوپیا میں ایک لوک گیت سنا جس میں بھارت سے واپس آئے اس سکندر کی کرسی کا ذکر ہے جو صندل کی لکڑی سے بنائی گئی۔ ظاہر ہے کہ یہاں یہ گیت یونان سے آیا ہوگا۔ میرے پاس صندل کی لکڑی کی کچھ پنسلیں تھیں جو میں نے یہاں کے ادیبوں کو سوغات کے طور پر دیں۔ تب وہ پوچھنے لگے ”کیا آپ کے ملک میں بھی سکندر کے بارے میں کوئی لوک گیت ہیں؟“ جواب دیا ”ہمارے ملک میں تو وہ جملہ آور تھا، کیا وہ، کیا ترک، کیا مغل، ہمارے لوک گیتوں میں ان کے بڑے اُداس ذکر ہیں.....“

اس پر یاد آیا کہ سمرقند میں میں نے بھی اسی قسم کی بات وہاں کے لوگوں سے پوچھی تھی کہ آپ کا عزت بیگ جب ہمارے ملک میں آیا، ہماری سوہنی کمہارن سے اس نے عشق کیا تب ہم نے اس کے بارے میں کئی قصے اور لوک گیت لکھے۔ کیا آپ کے دیس میں بھی کوئی اس کے گیت ہیں؟..... تب وہاں کی ایک پیاری سی خاتون نے جواب دیا تھا..... ہمارے ملک میں تو وہ بس ایک امیر سواراگر کا بیٹا تھا، اور کچھ بھی نہیں۔ عاشق تو وہ آپ کے ملک میں جا کر بنا۔ اس لیے گیت آپ نے ہی تو لکھنے تھے، ہم کیسے لکھتے!

کن ملکوں کے لوگ، کن ملکوں میں جا کر گیتوں کا موضوع بنتے ہیں اور اپنی شخصیت کا کون سا حصہ کہاں چھوڑ آتے ہیں..... بڑی دلچسپ تاریخ ہے..... میری کہانیوں میں بھی

پنجاب سے باہر کے کئی کردار ہیں جو ملے اور کہانیاں لکھوا گئے۔ جی چاہتا ہے، کسی دن یہ کہانیاں اکٹھی کر کے ان کا ایک مجموعہ تیار کروں.....

۳۱ اگست، ۱۹۶۷ء:

آج مونٹی نیگرو میں پشکن کی تصویر دیکھی۔ معلوم ہوا، پشکن جب سولہ سال کا تھا، جیسیوں کے ایک ٹولے کے ساتھ مل کر یہاں آیا تھا۔ لیکن زمین کا یہ قطعہ اس کو کچھ ایسا بھایا کہ پانچ برس وہ یہیں رہ گیا۔ یہ تصویر دکھاتے ہوئے وہاں کے ڈائریکٹر نے مجھ سے پوچھا..... ”پشکن یہاں پانچ سال رہا تھا، امرتا! تم کتنا عرصہ رہو گی؟“ تب میں، ہنس پڑی۔ کہا..... ”صرف بیس دن! میری جیسی انسٹنٹ صرف بیس دنوں کے لیے ہے.....“

۵ ستمبر، ۱۹۶۷ء:

آج یوگوسلاویہ کے شہر پرشتنا نے میری نظموں کی شام منائی۔ تھیٹر ہال کے باہر بھی اور اندر بھی، بھارت کا نام موٹے حروف میں لکھا، کئی بھارتی تصویروں سے دیواروں کو سجایا اور بھارتی موسیقی بجا کر یہ شام شروع کی۔ میری یوگوسلاویہ کی دوست الیانا چورانے سرخ ریشم کی ساڑھی زیب تن کی اور سیٹج پر جا کر میرے بارے میں جانکاری دی۔ ہر نظم میں پہلے اپنی زبان میں پڑھتی تھی، پھر وہاں کے فلم اداکار باری باری اس کا ترجمہ میرب اور البانوی میں پڑھتے رہے۔

یہاں اتفاق سے ایک امریکی شاعر ہر برٹ کونز بھی تھا جس کو وہ اس شام براہ راست دعوت نہیں دے سکتے تھے۔ لیکن پرشتنا کا ایک رواج ہے کہ اہم مہمان اپنے طور پر کسی مہمان کو بلا سکتا ہے۔ سو میں نے سیٹج پر کھڑے ہو کر ہر برٹ کونز سے نظم کی گزارش کی۔ جشن کے آخر میں دو چھوٹی بھارتی فلمیں دکھائی گئیں، ایک کھجوراہو کے بارے میں اور دوسری بھارتی زندگی کے کچھ پہلوؤں سے متعلق..... ”آن دی موو!“ اس شام نے میرے دل کو زمین کے پیارے لوگوں کے احساس سے لبریز کر رکھا ہے.....

۷ ستمبر، ۱۹۶۷ء

اطالوی سرزمین:

یوں تو ہر ملک ایک نظم کی طرح ہوتا ہے..... جس کے کچھ حروف سنہری رنگ کے ہوتے ہیں اور اس کی عظمت و آبرو بن جاتے ہیں۔ کچھ حروف لال سرخ بن جاتے ہیں اس کی اپنی یا بیگانی بندوقوں سے لہولہان ہو کر۔ اور کچھ حروف اس کی ہریا ول کی طرح ہمیشہ سرسبز رہتے ہیں..... جن میں سے اس کے مستقبل کے تاباں پتے روز اُگتے ہیں..... اور یوں ہر ملک ایک اُدھوری نظم کی مانند ہوتا ہے۔ لیکن اطلالوی سرزمین کا لمس حاصل ہونے پر یوں محسوس ہوا جیسے ایک نظم کے مکمل یا نامکمل ہونے کے عمل کو بڑا صاف دیکھ رہی ہوں اس سرزمین کے چپے چپے پر سنگ مرمر کے بت یوں معلوم ہوتے ہیں گویا اس سرزمین سے بت اگتے ہوں..... محسوس ہوا، نظم کے جوالفاظ کانوں میں گر پڑے، وہ سنگ مرمر بن گئے، اور جوالفظ زمین میں بیج کی طرح پڑ گئے، وہ مائیکل انجیلو کے اور دوسرے فن کاروں کے ہاتھ بن کر زمین میں سے اُگ پڑے۔ اور ان دودھ سے سپید حروف کی تاریخ کے ساتھ ہی سرخ خون رنگ حروف کی تاریخ بھی بہت طویل ہے..... جب سپارٹکس جیسے ہزاروں غلام، حاکم رومنوں کی تماشینی کے لیے ایک دوسرے کی زندگی کے ساتھ کھیلتے تھے.....

اور اس نظم کے حروف زرد بھی ہیں، خوف زدہ، پوپ کے ٹیکن شہر کی اونچی دیواروں کے ساتھ ٹکڑاتے اور گچھا سا بن کر آپ ہی اپنے اعضا میں سکڑ جاتے۔ اطلالوی سرزمین واقعات و حوادث کی سرزمین ہے..... جہاں کئی حروف اس کے سرسبز جنگلوں کی طرح مستقبل کی شاخیں بھی بن گئے ہیں۔ اور کئی حروف ہمیشہ کے لیے گم ہو گئے ہیں..... شاید اول مرتبہ اس وقت گم ہوئے جب ”ڈیوائن کامیڈی“ کا ڈانٹے جلاوطن ہوا تھا اور اس کے ساتھ وہ بھی جلاوطن ہو گئے تھے..... اور اس نظم کے کچھ حروف وہ بھی ہیں..... جو کسی سیاح سے نہیں پڑھے جاسکتے..... یہ صرف لیونارڈو ڈی ونسی کی مونا لیزا کی طرح مسکراتے ہیں..... اسرار سے پُر مسکراہٹ.....

آج ایک اور لمحہ میرے سامنے کھڑا مسکرا رہا ہے..... ۱۹۶۹ء کے ابتدائی دنوں کی ایک رات تھی، رات کا دوسرا پہر ٹیلی فون کی گھنٹی بجی۔ میرے لڑکے کی ٹرنک کال تھی، بڑودہ یونیورسٹی کے ہوٹل سے۔ میرے فکر مند خطوں کے جواب میں اس کی آواز تھی..... ”میں بالکل ٹھیک ہوں، ماما!“ بڑے دنوں کے بعد سنی اس کی آواز میرے کانوں میں سے گزر کر میرے رویں میں اتر گئی۔

گرمی ہو یا سردی، میں زیادہ کپڑے پہن کر نہیں سو سکتی۔ محو خواب تھی، جب یہ فون آیا تھا۔ اسی طرح رضائی میں سے نکل کر فون تک آئی تھی..... یوں لگا، جیسے جسم کا گوشت پگھل کر روح میں مل گیا ہو اور میں پیورنیکڈ سول وہاں کھڑی تھی۔ اندھیرے میں جیسے بجلی چمک جاتی ہے، خیال آیا، میں ایک عامیاندہ سی ماں، اپنے عامیاندہ سے بچے کی آواز سن کر اگر یوں ایک حسین پل جی سکتی ہوں، تب ماما پتا کی کوکھ میں جب گورونانک ایسا بچہ پل رہا تھا، ماما ترپتا کو کس طرح کا الہی احساس ہوا ہوگا؟

یہ سال گورونانک کے پانچ سو سالہ جشن کا سال تھا۔ مجھے ایک پبلشر کی طرف سے ایک طویل نظم لکھنے کی فرمائش کی گئی تھی، لیکن میں نے انکار کر دیا تھا۔ لکھتی تو وہ نظم میرے خون کے ابال میں سے اٹھی ہوئی نہ ہوتی۔ لیکن اب یہ لمحہ، گویا میرا ہات پکڑ کر مجھے پانچ سو سال کی تاریکی میں سے گزار کر اس ماں کے پاس لے گیا، جس کی کوکھ میں گورونانک تھا..... ساری تاریکی ایک ہلکی سی لو میں بھیگ گئی۔ روشنی سے گیلا ہو رہا یہ لمحہ، اور پھر معلوم نہیں، کتنے دنوں اور کتنی راتوں میں اس کی مہک بس گئی۔ ان دنوں میں نے ایک یونانی کہاوت کو جیا تھا..... آل وڈ کین بی میڈ ان ٹو اے کر اس..... اور نظم لکھی ”حاملہ“ ماما ترپتا کے حمل کے نو مہینے جیسے اس کے نو خواب تھے۔ پھر پنجاب کے کچھ اخباروں نے جس طرح بُرا بھلا کہا، اور اس نظم کو ”بین“ کر دینے کے لیے پنجاب سرکار پر دباؤ ڈالا، وہ سب سنا۔ اجیت، اخبار میں کسی کرپال سنگھ کیسل کے مضامین نے مجھے ”شہوت کی کیڑی“ کہہ کر یہاں تک لکھا کہ مقدس گورونانک پر مجھے نظم لکھنے کا ہی حق نہیں بنتا۔

پنجاب ادب کی بزرگ، آوازیں خاموش تھیں۔ ان کی ذمہ داری شاید خاموشی کے ساتھ تھی۔ لیکن میں اکیلی نہیں کھڑی تھی، ایک حسین لمحہ میرے ساتھ کھڑا تھا۔ ہم دونوں حیرت زدہ تھے لیکن میں اس نہیں دیکھا..... گورو نانک لفظ کو بہت سے ہاتھوں نے ایک لکڑی کی طرح پکڑا ہوا تھا اور غصہ و غضب سے بازو اٹھے ہوئے تھے۔ وہ لکڑی مجھے چوٹ پہنچا سکتی تھی، لیکن اس سے زیادہ کچھ نہیں تھی کر سکتی۔ لیکن اس لمحے نے اپنے حصے کی لکڑی کو تراش کر اس کا کر اس بنا لیا تھا۔ اور یہ لمحہ، جس کو کر اس نصیب ہوا تھا، آج میرے سامنے کرائسٹ کی طرح مسکرا رہا ہے.....

ایک دوست کی موت:

دوستی نے مرنا تھا، سو مر گئی..... اور اے دوست!

اب اس کی برائی یا بڑائی تم کیے جاؤ، جو جی میں آتا ہے!

اب اس کا کفن.....

ایک میلی دری کا ہو یا زرنگار کپڑے کا، کیا فرق پڑتا ہے!

میں اس کی داستان غم سنوں؟ نہیں، یہ قیامت کا دن نہیں،

کہ اس کی لاش قبر میں سے اٹھ کھڑی ہو.....

یہ نظم ۱۹۷۱ء میں مارچ کے آخری ہفتہ میں لکھی تھی۔ ایک دوستی تھی ۱۹۶۶ء میں پیدا ہوئی

تھی۔ بالکل ادبی دوستی، ادب میں قدروں اور قیمتوں کی، اور جس کی ایک بیٹھک میں ”ناگ

منی“ کی شکل و صورت کے بارے میں مشورہ ہوا تھا۔ یہ جب ہارٹ فیل، کے سے جھٹکے کے

ساتھ ایک ہی پل میں ۱۹۷۱ء کے اواخر میں مر گئی تو اس کی موت کے چار مہینے بعد یہ نظم لکھی

تھی۔ یہ نظم گویا اس قبر پر ڈالی جا رہی مٹی کی آخری مُشت تھی، اور پھر اس دوستی کا ذکر ہمیشہ کے

لیے ختم ہو گیا۔

لیکن آج سچ سچ قیامت کا روز ہے، اور قبروں کی مانند اس کی قبر بھی کھل گئی ہے۔ پیدائش

اور موت، ایک یونانی گیت کے مطابق، ایک ہی مونہہ سے کہے ہوئے دو لفظ ہوتے ہیں.....

ہیلو، فیئر ویل! سو ایک ہی وجود کے دونوں لمحے، ایک پیدائش کا اور ایک موت کا، ایک ہی قبر

میں دفن تھے، اور آج دونوں میرے سامنے کھڑے تھے۔ کتنی تعجب انگیز بات..... یہ لمحے جب پہلے دیکھے تھے، تو پیدائش والا کتنا مسرور دیکھا تھا اور موت کا لمحہ کتنا اُداس، لیکن آج پیدائش والا لمحہ اُداس ہے اور موت والا لمحہ مسرور!

”میں نے تم کو مغالطے میں ڈالا تھا، اس لیے اُداس ہوں“ ایک جیسے کہہ رہا ہے اور دوسرا بھی سچ کی اس گھڑی کہہ رہا ہے ”میں نے تمہارا مغالطہ دور کر دیا ہے، اس لیے سرخرو ہوں، مسرور ہوں“ یہ پنجابی کے ایک نئے ابھرتے شاعر کی دوستی تھی۔ سوچتی ہوں، حیرت کسی نہ کسی صورت میں بنی رہتی ہے۔ دل کی مٹی کے اوپر کبھی پانی گر جائے تو یہ مٹی میں سے اٹھتی مہک جیسی بھی ہوتی ہے اور جب سوکھا پڑ جائے، تو مٹی میں سے اڑتی دھول ایسی بھی ہوتی ہے اس وقت تک..... جب تک انسان پتھر نہ بن جائے میں پتھر نہیں بنی کیونکہ ابھی تک میرے اندر حیرت زدہ ہونے والی حالت باقی ہے۔

اس کو..... پردیس سے سکا لرشپ دلا کر جب بھیجا تھا تو جو چہرہ دیکھا تھا، وہ پھر چار سال کے بعد اس کی واپسی پر نظر نہیں آیا۔ بڑے واقف چہرے کس راستے سے گذر کر بڑے اجنبی بنتے ہیں..... یوں لگا کہ میں نے اس کے چہرے کے اوپر سے وہ راستہ دیکھ لیا۔ میرے آخری لفظ تھے، ”دوست! میری زندگی میں یہ بڑا تکلیف دہ دن ہے، جیسے میرا بچہ یا امروز ایسا دوست پردیس سے آیا ہو اور حقیر سی رقم کی خاطر میرے روبرو کذب بیانی کر رہا ہو اور میں ہکا بکا سی رہ گئی ہوں.....“

ہاں..... ایک لفظ تھا..... ”ایک“ میرا نام،

جب ۱۹۶۷ء میں میں مشرقی یورپ گئی، وہاں وہ ہنگری میں بھی ملا تھا، رومانیہ میں بھی اور پھر بلغاریہ میں بھی۔ ایک شام باتیں کر رہے تھے، میرے اس نام کا ذکر آیا۔ اور اس نے مجھے اس نام سے بلانے کا حق مانگ لیا۔ اس کے بعد وہ یہی نام پکارتا رہا تھا۔ لیکن جس دن وہ اجنبی بن گیا، اس کو یہ نام بھول گیا۔ یہ قدرتی بھی تھا۔ اس لیے اس کے جانے کے بعد زمین پر پڑا ہوا، اپنا یہ نام اٹھا کر میں نے میز کے..... خانے میں رکھ دیا،

اب..... آج قیامت کے روز..... یہی شکر ہے کہ اس دوستی کی پیدائش کا لمحہ اپنے پاک

چہرے کے ساتھ اُداس ہے، اور اس کی موت والا لمحہ اُداس نہیں!

سچ کے بیج:

۱۹۷۲ء مارچ میں، جب ہندی تنقید نگار، نامور سنگھ کو ساہت اکادمی کا ایوارڈ ملا، انہوں نے پانچ منٹ کی تقریر میں کہا کہ تنقید کا پیشہ میں نے اس لیے منتخب کیا کہ گھر میں کچھ بچانے سے پہلے اس کی مٹی گرد صاف کر لوں۔ یہ تنقید کی عمدہ تشریح ہے، لیکن یک رخی۔ اور میں کتنی دیر سوچتی رہی..... اس کا دوسرا رخ جس نے پل پل دیکھا اور بھگتا ہے، کوئی اس سے اس کی تشریح دریافت کرے۔ اگر ادب ایک گھر ہے اور اس کی گرد اور مٹی جھاڑنا..... تنقید، تو کیا اپنے اندر کی گرد دوسروں کے در پر ڈالنے کا رجحان یا جھاڑ پونچھ کے پردے میں چیزوں کی توڑ پھوڑ کو بھی تنقید کا نام دیں گے؟

کلونت سنگھ ورک زندگی میں بہت کم ملا ہے، صرف کچھ بار۔ ادبی حلقے کے مسائل کو کبھی اس نے سنجیدگی سے نہیں لیا تھا، کم از کم میرے سامنے۔ لیکن جون ۱۹۷۲ء میں ایک بار، قریب دو سال بعد، وہ اچانک ایک شام آیا۔

پتھر کے کونلوں کا دھواں، یوں تو برسوں سے، ادبی ماحول کی ہوا میں تھا، لیکن ملک کی آزادی کے ساتھ جوں جوں ذکر کے مواقع برھے، ناموں کو سنا سنایا جانے لگا، توں توں مواقع پانے کی کھینچا تانی میں، یہ پتھر کے کونلوں کا دھواں بہت گاڑھا ہوتا گیا۔ اور پھر اس میں سے تصانیف کی سرخ لہک نکلنے کے بجائے عداوتوں کی چنگاریاں اڑنے لگیں..... کورس کی کتابیں بھی جن کے اختیار میں تھیں..... تبدیل کی جانے لگیں۔ اور کئی ایک صفحات نجی شناخوانی سے پُر کیے جانے لگے اور دوسروں کی برائی سے سیاہ ہونے لگے.....

ورک نے اُداس چہرے کے ساتھ اس کی بات چھڑی۔ ”لیکن یوں دنیا کی کسی زبان میں نہیں ہوتا، یہ صرف پنجابی میں.....“

سوچ رہی تھی، جس طرح ماں باپ کا انتخاب اپنے ہاتھ میں نہیں ہوتا، اسی طرح بولی کا! اگر یہ کچھ کسی اور زبان میں نہیں ہوتا، اور اگر صرف پنجابی میں ہوتا ہے، تو یہ بھگتنا پڑے گا۔ قلم کا پیشہ جس دن منتخب کیا تھا، اسی روز یہ سب کچھ بھی انتخاب ہو گیا۔ نہ اب بولی کا اور انتخاب ہو سکتا

ہے، نہ اس کے ساتھ جو مضائقے لگے ہیں، اس کا..... ورک کہہ رہا تھا ”تم نے اچھا لکھایا بُرا، کسی کا کیا گنوا یا؟“ میں ہمیشہ یہی سوچتی تھی..... میری نظموں یا میری کہانیوں نے اگر کسی کا کچھ نہیں سنوارا، نہ سہی میں نے اس کے لیے کوئی سند کبھی نہیں چاہی۔ اگر عمر اور سال گنوائے ہیں تو اپنی عمر کے، لیکن میرے ہم عصر یوں جھاگ چھوڑتے رہتے ہیں، جیسے ان کی عمریں کھو گئی ہوں.....

ورک وہی میرے دل کی باتیں دوہرا رہا تھا۔ میں نے اپنا اور اس کا دل بہلانے کے لیے اس کو اپنا نیا ناول دکھایا..... ”اُک دابوٹا“ بتایا کہ اس ناول میں اُک کڑوی سچائی کا مظہر یا تھوہر ہے۔ بتایا کہ ناول میں کی ایک لڑکی ارمی کو جب اس کے احباب قتل کر دیتے ہیں، قتل کا سراغ نہیں ملتا۔ ناول کا ہیرو، لڑکی کا بھائی، پوچھ پوچھ کر تھک جاتا ہے، لیکن سب چہروں پر زردی بھری خاموشی چھائی ہوئی ہے۔ اور دونوں گاؤں، ارمی کا میکے کا اور سسرال کا، یوں چپ ہیں..... گویا دونوں کو مرگی کا دورہ پڑا ہو۔ ناول کا ہیرو سوچتا ہے، مرگی کے مریضوں کو جو نسوار سونگھاتے ہیں، وہ تھوہر کے دودھ سے بنتی ہے۔ میں دونوں، گاؤں کو کڑوے سچ کی نسوار سونگھاؤں گا۔

ورک ہنستا ہے..... ”تم نے تھوہر کے پودے دیکھے ہوں گے، لیکن تم کو معلوم ہے..... وہ کیسے اُگتے ہیں؟“

”اتنا معلوم ہے کہ بیجتا کوئی نہیں، لیکن اُگتے ہیں.....“

تھوہر کے پھو ہے جب اڑتے ہیں۔ ہر پھو ہے میں ایک بیج نہاں ہوتا ہے۔ ہر بیج کو جیسے پر لگ جاتے ہیں۔ وہ پروں کے سہارے اڑتا جہاں جہاں بھی جا کر گرتا ہے، وہاں وہاں ہی پودا اُگ آتا ہے.....

..... ”یہ تو بڑی عمدہ بات بتائی، ورک! سچ کی بھی کوئی بجائی نہیں کرتا۔ اس کو قدرتا ہی پر لگ جاتے ہیں۔ پھر جہاں جہاں بھی اڑ کر جاتا ہے، اُگ پڑتا ہے۔ نہیں تو..... زمینوں کے مالکوں نے اس زمین پر کبھی بھی بیج کی کھیتی نہیں کرنا تھی!“

دل کو ایک سکون سا آ گیا۔ ورک چلا گیا۔ دوسرے روز ”سوویت لٹریچر“ کا وہ ایڈیشن

ڈاک کے ذریعہ آیا..... جو ہند، روس کے ادب کے بارے ایک خاص نمبر کی شکل میں شائع ہوا تھا۔ اس میں روسی شاعرہ رمّا کا زاکوا کا، روسی میں شائع ہوئی میری نظموں کی کتاب کے بارے میں، مضمون تھا۔ جس میں آخری سطریں تھیں..... ”یہ ایک جرات ہے کہ کوئی اپنے بڑے قیمتی اور سوز و گندار میں ڈوبے تجربے دوسروں کے ساتھ مشترک کرے اور یوں کنیوں کا دوست اور ساتھی بن جائے۔ دور پنجاب کی اس عورت کو میں یقین دلاتی ہوں کہ یہاں کے ہزاروں ہاتھ، اس کے ساتھ ہاتھ ملانے کے لیے آگے بڑھے ہوئے ہیں۔“ میں نے رمّا کو کبھی نہیں دیکھا۔ چار بار ماسکو گئی تھی، لیکن اس کے ساتھ ملاقات نہیں ہوئی تھی۔ لیکن آج کی ویرانی میں اس کے ہاتھ میرے ہاتھوں کے قریب تھے..... تھوہر کے بیج..... پر لگا کر اڑتے..... پیہ نہیں دنیا میں کہاں کہاں جا پہنچتے ہیں..... محسوس ہوا، پریوں کے پر صرف لوک کہانیوں میں دیکھے تھے، لیکن درد کے بیج جب پر لگا کر اڑتے ہیں..... وہ میں نے زمین پر بھی دیکھے لیے.....

ایک خاموشی:

جس قسم کے مشاعرے ہوا کرتے ہیں جانتی ہوں..... میری نظم ان کی ”رونق“ نہیں اس لیے ان میں کبھی بھی میری دلچسپی نہیں رہی۔ پٹیا لہ کے پروفیسر پر یتیم سنگھ جی جن دنوں لدھیانہ گورنمنٹ کالج کے پرنسپل لگے ہوئے تھے..... انہوں نے سکول بورڈ میں یہ سوال اٹھایا تھا کہ کورس کی کتابوں کی ترتیب و تالیف جن سے کروائی جاتی ہے وہ ہمیشہ غیر ادیب ہوتے ہیں۔ اور کتابوں سے کوئی مالی فائدہ مصنفین کو حاصل ہونے کے بجائے، ان کو ملتا ہے جو صرف ترتیب و تالیف کو تے ہیں۔ اس سال ان کی یہ آواز سنی گئی..... گو تالیف کے لیے جتنی رقم انہوں نے تجویز کی تھی، اس سے نصف سے بھی کم منظور ہوئی (پانچ ہزار کے بجائے دو ہزار)..... لیکن اس سال کچھ مصنفین سے ترتیب و تالیف کا کام لیا گیا..... اور ان کی اس بات کی قدر کے طور پر، جب انہوں نے مجھے کالج جوہلی کے موقع پر لدھیانہ بلایا تو ان کو انکار نہیں تھی کر سکتی۔ گئی۔ واپسی کی عجلت تھی، اس لیے اگلی صبح کے ہوائی جہاز میں واپس لوٹا تھا۔ پروفیسر پر یتیم سنگھ جی ہوائی اڈے تک چھوڑنے آئے تھے۔ وہاں جب جہاز آیا تو پتہ لگا کر یہ جہاز صرف سوار یوں

کے لیے نہیں ہوتا یہ اصل میں لدھیانہ کی ملوں کا مال ڈھونڈنے کے لیے ہوتا ہے۔ سارا جہاز گانٹھوں سے بھرا ہوتا ہے، صرف گنتی کی کچھ سواریاں ہی اس میں پٹھتی ہیں۔ پروفیسر پریتم سنگھ جی، ہنس پڑے..... ”آج تم کو گانٹھوں کے ساتھ سفر کرنا پڑے گا.....“ اس وقت بے ساختہ ہی میں نے جواب دیا تھا..... ”ساری عمر گانٹھوں کے ساتھ ہی تو چلتی رہی ہوں، انسان تھے ہی کہاں؟“

کسی وقت کتنے سادہ سے لفظوں میں کتنی عظیم حقیقتیں سموی جاتی ہیں..... وہ لفظ مجھ کو کئی بار یاد آتے رہے۔ ۱۹۷۲ء کی اس سرکاری میٹنگ میں بھی..... جو ملک کے پچیس سالہ جشن آزادی کی تیاری کے سلسلہ میں بلائی گئی تھی۔ دو گھنٹوں کی اس بحث کے بعد کہ مشاعرے اور کوی دربار کس طرح کیے جائیں میں نے صرف کچھ منٹ لیے تھے اور کہا تھا..... نظمیں، ڈرامے، موسیقی، جو چاہے سوچئے، لیکن کچھ ایک بنیادی باتوں کو مد نظر رکھ کر۔ ایک یہ، کہ پچیس برسوں میں جو کچھ کیا ہے اور جو کر سکتے تھے، اس کی خود کی تنقید سامنے رکھیں، ایک آئینہ مقابل رکھ کر۔ دوسرا، عام لوگوں کی زندگی میں کچھ عملی تبدیلیاں لانے والی باتیں کر کے۔ اور تیسرا،..... یہ بات کہہ سکیں کہ ہمارے سیاسی رہنما اپنے اندر کوئی ایسی تبدیلی لائیں..... کہ ان میں لوگوں کا اعتماد بنے ”کمرہ شاعروں اور ادیبوں سے بھرا ہوا تھا، لیکن ایک سکوت چھا گیا..... سکوت ہی تو چھایا ہوا ہے..... سیاست کو کچھ کہنے سے پیشتر یہ سب کچھ اپنے ادبی حلقوں سے کہنا بنتا ہے..... اس لیے پہلے وہی سامنے آ جاتے ہیں۔

یاد آ رہا ہے..... ایک ہم عصر نے کہانیوں کی ایک کتاب کسی کورس کے لیے ترتیب دینا تھی مجھے ایک پوسٹ کارڈ لکھا، میری ایک کہانی کی اجازت کے لیے۔ جواب دیا..... ”اجازت بھیج دوں گی، صرف اس قدر بتا چھوڑئے کہ اگر یہ کتاب کہیں کورس میں لگ گئی تو مصنفوں کو کچھ معاوضہ ملے گا؟“..... تو اس خط کا جواب یہ تھا..... کہ معاصر صاحب نے میری کہانی ہی کتاب سے نکال دی تھی۔ اور یاد آ رہا ہے..... ایک بار ایک یونیورسٹی کے لیے کچھ کتابیں پیش ہوئیں۔ بورڈ کی طرف سے منظور ہوئیں تو پتہ چلا کہ ایک کتاب کے ایڈیٹر صاحب نے کسی شاعر سے اس کی تصنیف استعمال کرنے کی اجازت نہیں لی۔ کچھ ایک نے

شکایت کی، لیکن ناشر سے تھوڑے تھوڑے پیسے لے کر خاموش ہو گئے۔ میری شکایت ایک اصول کے بارے تھی..... کہ کسی کی کوئی بھی تصنیف استعمال کرنے سے قبل، اخلاق کا تقاضا ہے، کہ اس سے اجازت حاصل کی جائے۔ سو اس تقاضائے اخلاق کی بنیاد پر بورڈ سے پھر دریافت کیا گیا کہ اگر امرتا پر تیم کی نظمیں اس کتاب میں سے نکال دی جائیں تو کوئی فرق پڑتا ہے؟..... بورڈ کا فیصلہ تھا کہ کوئی فرق نہیں پڑتا۔ سو جتنی ہوں..... اس قسم کے بورڈ میں ابھی کچھ کسر ہے۔ یہ کسر اور کمی بھی نکل جائے گی..... تو اس طرح کے بورڈ یہ فیصلہ بھی دے سکیں گے.....”

سبھی شاعروں کی نظمیں نکال دو جی، کوئی فرق نہیں پڑنے کا!

سیاہ بادلوں کے سنہری حاشیے:

سیاہ بادلوں کے سنہری حاشیے بھی بنتے ہیں..... کبھی حیران، آسمان کے مونہہ کی طرف دیکھتی رہ جاتی ہوں..... ایک دن دل بھر آیا..... ایک امریکن ناول کا ترجمہ کر رہی تھی، کئی الفاظ اس طرح کے آئے، کسی ڈکشنری میں نہ ملے۔ میری امداد کے لیے یو، ایس، آئی، ایس، کے ہر بنس سنگھ جی نے ایک ڈکشنری بھیجی اور اس تحفے کے پہلے صفحے پر لکھ بھیجا..... ”ٹو امرتا پر تیم و دآل دا گڈ ورڈز فرام دس ڈکشنری“..... میرے معاصر ہمیشہ ڈکشنری کے بُرے سے بُرے لفظ انتخاب کر کے میرے لیے استعمال کرتے ہیں..... لیکن سارے عمدہ لفظ چن کر مجھے دینے کا کسی کو خیال آگیا..... یہ کیسے ہو گیا..... بُرے لفظوں کی کانوں کو عادت ڈال لی ہو تو اس طرح کی ایک سطر دیکھ کر بھی کان سنسناتا جاتے ہیں۔

اسی طرح بنگلہ دیش کی جدوجہد کے ایام میں ایک روز ایک سپاہی کا فون آیا تھا، ”فرنٹ سے ایک روز کے لیے دہلی آیا ہوں، ملنا چاہتا ہوں!“ شام کے وقت وہ ملنے آیا تو ہندوستان میں پناہ لے رہی بنگالی عورتوں کے بارے میں بتلاتے ہوئے کہنے لگا..... ”زیادہ تر معمر عورتیں ہیں۔ لیکن کئی جوان بھی۔ ان کو کشتیوں میں سے ہم لاتے ہیں، کیمپوں میں پہنچاتے ہیں۔ میں نے صرف یہی بات کہنا تھی کہ جس نے آپ کے ناول پڑھے ہوئے ہیں، وہ غیر عورتوں کے ساتھ احترام کا سلوک کرتا ہے، ان کو براہِ ہاتھ نہیں لگاتا..... محسوس ہوا، آج تک جو کچھ لکھا تھا، شرم آور ہو گیا ہے۔ یہ میرے ناول تبصرہ نگاروں کی میزوں تک نہ پہنچیں، نہ سہی، یہ اس سے کہیں

دُور..... عام سپاہیوں کے دلوں تک پہنچ گئے ہیں.....

آج یاد آ رہا ہے..... اس سے پہلی لڑائی کے وقت، ایک سپاہی نے جنگ پر جاتے وقت اپنی نظموں کا مسودہ میرے نام رجسٹری کروا کر بھیج دیا تھا کہ ”اگر میں زندہ رہا، واپس آ کر لے لوں گا۔ اگر مر گیا تو یہ نظمیں کہیں شائع کر چھوڑے گا!“..... میں نے جس کو کبھی دیکھا نہیں تھا، اس کا کیسا اعتبار جیتنا ہوا تھا..... آنکھیں بھر آئی تھیں.....

جون ۱۹۷۲ء میں نیپال کے ایک ناول دھوسواں سائے نیپال امیسی کے کلچرل کونسلر بن کر دہلی آئے تو ملنے کے لیے آئے۔ بتانے لگے..... ”میری ڈائری میں ایک جگہ لکھا ہوا ہے: دین آئی ریڈ امر تائم، مائی اینٹی انڈین فیلنگز آروینشڈ!“.....
”قلم نے آج توڑا گیتوں کا قافیہ، یہ عشق میرا پہنچا آج کون سے مقام پر!“..... وہ بھی ایک مقام تھا۔ ۱۹۷۱ء کا جب یہ نظم لکھی تھی، اور پھر..... یہ بھی ایک مقام ہے، دُور بستے لوگوں کے پیار کا..... جہاں پہنچ کر حیران بھی ہوں، اور ان راہوں کی شکر گزار بھی، جو آخر مجھے اس مقام پر لے آئے ہیں.....

دھوپ کے ٹکڑے:

ملک کی تقسیم سے پہلے تک..... میرے پاس ایک چیز تھی جو سنبھال سنبھال کر رکھا کرتی تھی۔ یہ ساحر کی نظم ”تاج محل“ تھی جو اس نے فریم کروا کر مجھے دی تھی۔ لیکن ملک کی تقسیم کے بعد جو کچھ میرے پاس آہستہ آہستہ جمع ہوا ہے..... آج اپنی الماری کا اندرونی خانہ ٹٹولنے لگی ہوں..... تو دے ہوئے خزانے ایسا معلوم ہوا ہے۔

ایک، نالسانی کی قبر سے لایا ہوا پتہ ہے اور ایک کاغذ کا گول ٹکڑا۔ جس کے ایک طرف چھپا ہوا ہے..... ”ایشین رائیٹرز کانفرنس“..... اور دوسری طرف ہاتھ سے لکھا ہوا ہے..... ”ساحر لدھیانوی“ یہ کانفرنس کے موقع کا بیج ہے جو کانفرنس میں شامل ہر ادیب کو ملا تھا..... اور میں نے اپنے نام کا اپنے کوٹ پر لگایا ہوا تھا اور ساحر نے اپنے نام کا اپنے کوٹ پر، کہ ساحر نے اپنے والا اتار کر میرے کوٹ پر لگادیا اور میرے والا اتار کر اپنے کوٹ پر لگالیا..... اور آج وہ کاغذ کا ٹکڑا، نالسانی کی قبر سے لائے ہوئے پتے کے ساتھ پڑا ہے۔ مجھے یوں محسوس ہو رہا

ہے..... گویا یہ بھی میں نے ایک پتے کی طرح اپنے ہاتھ سے اپنی قبر پر سے توڑا ہو.....

قریب ایک ویت نام کی بنی ہوئی ایش لڑے ہے جو آذر بائجان کے باکو میں وہاں کی شاعرہ مردار د خانم نے مجھے دی تھی، یہ کہہ کر کہ ”جب تمہارے الہام کا دھواں تمہارے سگریٹ کے دھوئیں میں آمیز ہو جائے، تو مجھے یاد کرنا.....“

سالہا سال اس دھوئیں میں چہرے ابھرتے رہے، مٹتے رہے۔ صرف دوسروں کے نہیں اپنا بھی۔ اپنی آنکھوں کے سامنے اپنا چہرہ بھی..... پگھلتا اور لرزتا..... اصل میں اسی وقت دیکھا ہے، جب کوئی نظم لکھی ہے۔

یاد ہے..... میرے والد کے پاس ایک پیتل کی بڑی خوبصورت ڈبیا ہوتی تھی جس میں ریشمی کپڑے کے ٹکڑوں کی تہ میں پڑا ہوا ایک بڑا ہی پتلا سا چمڑے کا ٹکڑا تھا..... جو انہوں نے ایک اس خاندان سے مانگ کر لیا تھا جن کا دعویٰ تھا کہ ان کے پاس گوردگو بند سنگھ جی کے پاؤں کی جوتی ہوا کرتی تھی، جواب ان کے بڑے بزرگوں سے ان کو ملی تھی..... صرف چمڑے کا ایک بڑا سا ٹکڑا بھر رہ گئی تھی۔ ایک پتلا سا چھلکا..... اسی ٹکڑے کا ٹوٹا ہوا ایک حصہ تھا۔ والد جب بھی اپنی میز کا وہ خانہ کھولا کرتے تھے جس میں وہ پیتل کی ڈبیا ہوتی تھی، تو ادب سے بھرا جایا کرتے تھے۔

پتہ نہیں..... کس کے لیے کس چیز کا لمس ادب بن جاتا ہے..... اور کب اور کس طرح، یہ نہیں جانتی۔ صرف جانتی ہوں کہ ہاتھ اونچا کر کے اس مقام کو چھوا ہے..... جہاں انسانی حسن الہی بنتا ہے۔

قبر کی بات کہہ رہی تھی، ہر اس پل کی قبر جس میں انسانی حسن کو الہی بنتا دیکھنے والی حالت شامل ہے۔ اس حالت میں اپنی ہوں، ملاتے،..... امروز کے خط پڑے ہوئے ہیں..... اور چار پانچ ساحر کے میرے لیے، میرے دونوں بچوں کے خط بھی اس حالت کا حصہ ہیں۔ اور..... اس قبر کو سجانے والے کئی پھول پتے ہیں..... کچھ ناظرین کے خط۔ اور کچھ دور دراز کے ادیبوں کی دی ہوئی سوغاتیں..... از بیک شاعرہ زلفیا کی دی ہوئی اطلس، جارجین شاعر اراکلی آباشی دزے کے دئے ہوئے وائین جار، اور شو طار ستاویلی کی تصویر والی انگوٹھیاں، باکو کے

شاعر رسول رضا کا دیا ہوا مصور قالین، اور گور کی کاچوبی بت، بلغاروی ادیبوں باگریانا، ڈور اگا بے، ستانکا اور کامینووا کی سوغاتیں..... عطر، مفلر، بروچ، رنگدار ہار..... اور ایک بلغاروی ڈراموں کی ہدایت کار، یولیا، کوماں سے ورشہ میں ملی چاندی کی جھار کا نصف ٹکڑا، جو اس نے یہ کہہ کر دیا تھا، ”آج ماں کا ورشہ بانٹا ہے، اس لیے اب ہم بہنیں ہیں“..... اور بلغاریہ کی بت تراش انطونیا کی بھیجی ہوئی وہ تصویر، جو میرا بت بنا کر، اور اس کی فوٹو کھنچوا کر اس نے مجھے تحفے کے طور پر بھیجی تھی.....

یوں لگ رہا ہے..... دھوپ کے کتنے ہی ٹکڑے میری الماری کے اندھیرے میں پڑے ہوئے ہیں..... یوگوسلاویہ کی ناول نگار گروز دانا او یونچ کا بھیجی ہوئی سفید راگوں کی موسیقی ریکارڈ پلیئر پر سنتی ہوں..... تو اس میں وہ جار جین موسیقی بھی شامل ہو جاتی ہے جو ارکلی باشیدزے کی مجھ پر لکھی نظم کا راگ بناتے ہوئے وہاں کے موسیقار۔ شالوا مشوے لڈزے نے وہ راگ میرے نام کر دیا تھا..... جاپان کے ایک ادیب میری موٹو کا بھیجا سوٹر اور چین کے ایک ادیب کا دیا ہوا چینی پنکھا میرے گرمی اور سردی کے موسموں کو کچھ کہتے محسوس ہوتے ہیں..... اور ٹیگور کا برنجی بت جو ماسکو میں یوم ٹیگور کے موقع پر مجھے ملا تھا، ہولے سے میری ایک اس کتاب کی طرف دیکھ کر مسکراتا ہے..... جس میں فیض نے ایک روز اپنا ایک شعر لکھا تھا..... ”آگئی فصل سکوں، چاک گریباں والو! سل گئے ہیں ہونٹ، کوئی زخم سلے نہ سلے.....“

ہونٹوں پر بھی کئی شکرانے ہیں..... ان دور پار کے دوستوں کے لیے جنہوں نے اپنا وقت خرچ کیا، دل خرچ کیا، اور میری کئی نظمیں اور کہانیاں اپنی اپنی زبان کے لوگوں تک پہنچائیں۔

آئیگو رسیر بریا کوف بڑے مہربان دوست ہیں۔ انہوں نے کئی کتابوں میں سے انتخاب کر کے ایک پوری کتاب کی نظمیں روسی میں ترجمہ کیں۔ نیوزی لینڈ کے چارلس بریش نے ہندوستان کے سفر کے کئی دن میری نظموں کا انگریزی میں ترجمہ کرنے میں خرچ کر دیئے یوگو سلاویہ کی الیا ناچو رانے کئی نظموں کا سیرب زبان میں ترجمہ کیا، پھر البانوی زبان میں ترجمہ کروا کر پوری کتاب شائع کی اور یوگو سلاویہ میں کئی بار میری نظموں کی ادبی شام منائی۔ اولو یونچ گروز داناں نے کئی کہانیاں، ناول، خچر، کا مختصر اور سفری ناول سیرب زبان میں اٹلایا..... میری

موٹو نے جاپانی میں کئی نظمیں ترجمہ کیں۔ جارج گرفتھ نے لندن میں شاعری کی ایک شام مناتے ہوئے میری نظمیں پڑھیں۔ مشی گن کے کارلو کپولو نے اپنے پرچے کا ایک پورا ایڈیشن میری نظموں اور کہانیوں کے حوالہ کر دیا۔ پرش مندی ایسے مشہور شاعر نے وقت نکال کر میری کئی نظموں کا انگریزی میں ترجمہ کیا۔ خوشونت سنگھ نے ایک پورا ناول ترجمہ کیا۔ مہندر کل سریشٹھ، سریش کوہلی اور منموہن سنگھ جی نے کئی نظموں کے ترجمے کیے اور کرشنا گورو دارا نے پورے تین ناول انگریزی میں تبدیل کیے۔ یہ سارے دھوپ کے ٹکڑے میرے آسمانوں پر ہیں۔“

میرے اپنے ملک میں بھی دوسری زبانوں والوں نے مجھے بڑی عزت دی ہیں۔ اردو والوں نے میری قریب ۱۵ کتابیں اردو میں شائع کی ہیں، تین کنز زبان والوں نے، دو گجراتی، دو ملیالم، دو مراٹھی والوں نے، اور ہندی والوں نے تو سب شائع کی ہیں۔ بلکہ اقتصادی آزادی مجھے ہندی زبان سے ہی حاصل ہوئی ہے۔ منتخب تحریروں کا ایک بڑا مجموعہ میری اپنی زبان میں نہیں، لیکن ہندی میں ہے۔

ہندی میں ترجمہ شدہ نظموں کے مجموعہ ”دھوپ کا ٹکڑا“ کے وقت شری سمرانندن پنت کے لفظ پڑھ کر سچ مچ آنکھیں بھر آئی تھیں۔ انہوں نے لکھا: ”امرتا پریتم کی نظموں میں گھومنا، دل میں کسک بھرے سوز کا زخم لے کر محبت اور حسن کے دھوپ چھاؤں والے راستے پر چلنے کے برابر ہے۔ ان نظموں کے ترجمہ سے ہندی میں جذبہ، تخیل اور فن کی امیری آئے گی۔“ ڈاکٹر بھگوت شرن اپادھیائے نے بھی ایک طویل مضمون لکھا جو انہوں نے اپنی کتاب ”سمیکھشا کے سندربھ“ میں بھی شامل کیا۔ اس کی کچھ سطریں ہیں: ”مجموعہ ہاتھ میں آیا۔ ایک نظم پڑھی، پھر دوسری، پھر تیسری، اور پھر جیسے دل پر اختیار نہیں رہا۔“ آج پنت جی کے اور بھگوت شرن جی کے یہ مہربان بول دوبارہ پڑھتے ہوئے میرے دل پر میرا اختیار نہیں رہا۔ وہ اس طرح کے وسیع الخیال ادیبوں کے روبرو جھک گیا ہے۔ ۶۹-۱۹۶۸ء میں مشی گن سٹیٹ یونیورسٹی کی طرف سے کارلو کپولو نے جب اپنے صحیفہ کا ایک پورا ایڈیشن میری تحریروں پر شائع کیا تھا، اس میں بھی ایک ہندی ادیب ریوتی سرن شرمانے میرے ناولوں پر ایک بڑا مفصل مضمون تحریر کیا

"the Search for Feminine Integrity"

کچھ بہت پیارے خط بھی میرے سامنے ایک فائل میں پڑے ہوئے ہیں..... پرنسپل تیجا سنگھ پنجابی زبان کے اولین تنقید نگار تھے، اور اپنی قسم کے آخری۔ ان کا ایک خط ہے، ۲۳ مارچ، ۱۹۵۰ء کا..... ”عزیزی امرتا! اخباروں کی بد اطواری سے دل نہ ہارنا۔ تم غیر محدود زمانوں کے لیے ہو۔ اگر کوئی ایک زمانہ تمہاری شہرت کو سنبھال نہ سکے تو کچھ پروا نہیں!“

بنگال کے شہرہ آفاق ادیب پر بودھ کمار سانیا ل ۱۹۶۰ء میں نیپال میں ملے تھے۔ وہاں پہلی بار انہوں نے میری نظمیں سنیں اور میں نے ان کی سنجیدہ شخصیت کو دیکھا۔ بعد میں دہلی آ کر میں نے ان کا مشہور ناول پڑھا..... ”مہان پرستھان کے پتھ پر“ جس پر کبھی فلم بھی بنی تھی۔ اور انہوں نے کلکتہ جا کر میرا ناول ”پنجر“ پڑا تھا۔ ایک دو خطوں میں اس کا ذکر ہوا۔ لیکن کچھ سال بعد وہ دہلی آئے، تو ان کے پاس میرا ایڈریس نہیں تھا۔ کچھ اندازہ سا تھا کہ قطب مینار کی طرف جاتے ہوئے راستہ میں کوئی کالونی ہے۔ اور اتنے سے اندازہ کو لے کر وہ گھر ڈھونڈنے لگے۔ اور کئی کالونیوں میں گھومتے ہوئے، دوپہر کے قریب انہوں نے گھر ڈھونڈ نکالا۔ گرمیوں کی جس والی دوپہر تھی،..... میں ان کو پسینہ پسینہ دیکھ کر حیران ہوئی تو وہ ہنس پڑے..... ”میں نے سوچا، آخر تو تمہارا گھر دہلی میں ہی ہے۔ زیادہ سے زیادہ ہر ایک گھر دیکھنا پڑے گا۔ لیکن گھر تو ڈھونڈ ہی لوں گا.....“ اس طرح کے اُنس کے سامنے سچ مچ سر جھک جاتا ہے.....

ہنوئی سے ویت نام کے مشہور شاعر سون ضیاؤ Xuan Dieu کا ایک خط ہے، ۲ فروری

۱۹۵۸ء کا۔

"The Spring festival (vietnamese traditional lunar new year) Selection, with peach blossom wrapper, makes me feel as if Spring has already come to me. Our president Hochi Minh is paying soon a visit to your great country , I believe you are one of the

friends , who will extend to him a most cordial welcome....."

پونا سے شری ڈی، کے، بیڑیکر کا خط ہے، میرے نام نہیں، شری پر بھا کر ماچو بے کے نام، ۲۹۔
جولائی ۱۹۵۳ء کا لکھا ہوا..... ”اونچے لفظوں کا موہ ٹال کر ”پنجر“ کی کہانی لکھنا، کسی بھی فنکار کے
ضبط کا امتحان تھا۔ بنیادی روح کو ہی سامنے رکھ کر ایک ایک لفظ لکھنے سے یہ طبعی ضبط اس بلند
پایہ پارہ فن میں محسوس ہوتا ہے۔ میں تو خود کو خوش نصیب خیال کرتا ہوں کہ ایسا ناول پڑھنے کو
ملا۔ دل میں ایک ہی شدید خواہش ہے..... ”پنجر“ کی کہانی مراٹھی کے قارئین کو پڑھنے کو ملے۔
میرے دوست شری جوشی اچھے افسانہ نویس ہیں۔ وہ ”پنجر“ کا ترجمہ کریں گے تو بنیادی کہانی کا
دل جاگتا رہے گا.....“

۱۹۶۰ء کا سال میرے زندگی کے کیلنڈر میں سے پھٹے ہوئے ورق ایسا تھا جس نے دل
اور دماغ کی رگوں کو مٹھی میں بھر لیا تھا۔ اور اسی کا اثر تھا کہ ۱۹۶۱ء کے ابتدائی مہینے ایک
سائی کارٹرسٹ کی، روزانہ ۴۵ منٹ کی صحبت میں بتائے تھے۔ ان دنوں میں میرے دل کی
ٹوٹی رگوں کو اگر کوئی ہتھیلیوں کے ساتھ تسکین دیتا خط آیا تھا، تو وہ پنجاب کے مشہور مصور
سو بھا سنگھ جی کا تھا..... ”بی بی! آپ کی ۲۳/۲ کی لکھی چٹھی آج ۳۱ کو موصول ہوئی ہے۔ پتہ
نہیں، میرے صبر کا امتحان لینے کے لیے ہی کہیں راستہ میں بیٹھی رہی ہو..... اچھا جی! عوام کے
دفاع درست کرنے اور نچانے والی روح کا دماغ خراب کرنے میں دنیا والے کامیاب ہو گئے
؟ دنیا والے جو ہر سو جھ بوجھ والی روح کو بدراہ اور دیوانہ کا لقب دیتے ہیں، اور اگر وہ سچ مچ
دیوانہ بن کر بدراہ بہ بن جائے، تو اس کے بت بنا کر اس کی مرنے بعد پرستش کرتے ہیں۔ جی
چاہتا ہے، اڑ کر آپ سے آملوں۔ لیکن میری مفلسی، اور کھال لپٹا ہڈیوں کا ڈھانچہ بل کے آگے
جتے ہوئے مریل نیل کی طرح سرمارتا ہے۔ لمبا سفر، راتوں کی بے خوابی ہو ابن کر ڈرار ہے
ہیں۔ لیکن شابا یہ سوتنی کا مصور حوصلہ کر ہی لے۔ لیکن اگر میں نہ آسکا تو آپ نے ضرور آنا
ہے۔ دھولی دھار کی برفوں کے جھرنے اپنی شاعرہ کا راہ دیکھ رہے ہیں.....“ آپ کا سارے
پیار کے ساتھ، سو بھا سنگھ۔

پر بھا کو ماچو بے ہمیشہ ہی بڑے مہربان دوست رہے ہیں۔ ان کی کئی خاموش اور سنجیدہ مہربانیاں یاد آرہی ہیں۔ جیتند رکار ہندی کے پہلے ادیب تھے، میں نے ان کو دیکھا نہیں تھا، جب انہوں نے میرا ایک ناول پڑھ کر کسی کو خط لکھتے ہوئے، اس کا بڑے اچھے لفظوں میں ذکر کیا تھا اور اس نے وہ خط مجھے بھیج دیا تھا۔ آج وہ خط مجھے مل نہیں رہا۔ لیکن جیتند راجی تو ہمیشہ ہی بڑے اچھے دوست رہے ہیں۔ چارلس بریش نیوزی لینڈ کے مشہور شاعر تھے، لینڈ فال کے ایڈیٹر، ان کا ۹۶ مارچ، ۱۹۶۴ء کا تحریر کردہ خط بھی میرے سامنے ہے

"I have read the skeleton (my novel pinjar) and I want to tell you how deeply moving I found it. you have treated the story with beautiful feeling and fine economy and res-traint. It is a work to be proud of,"

ساتھ ہی یاد آرہا ہے، اسی ناول ”پنجر“ کے خلاف میرے ایک ہم عصر ادیب نے بڑی تکلیف کر کے کئی خط اخباروں والوں کو اور ریڈیو والوں کو ارسال کیے تھے اور ساتھ ہی مانگ کی تھی کہ میرے گیت ریڈیو سے نشر نہ ہوا کریں۔ فائل میں رکھے کئی پیارے خط پھر سے پڑھتے ہوئے، اور جو کچھ سلوک اپنی زبان میں میرے ساتھ روا رکھا جاتا ہے، اس کی یاد کرتے ہوئے کئی بار یہ بھی محسوس ہوتا ہے..... جیسے ایک ہی وقت پر انتہائی سرد اور انتہائی گرم ایک دریا میں نہا رہی ہوں.....

غسل آتش:

Create an idealized image of your self and try to resem ble it---

یہ الفاظ کا زان زا کس نے اپنی پہلی ملاقات میں اپنی محبوبہ سے کہے تھے۔ مجھے یہ کسی نے نہیں کہے، لیکن میں نے یہ سنے تھے، ا۔ پنے لہو سے سنے تھے..... اور پھر اپنے ہونٹوں سے ہی اپنے کانوں کو کئی بار کہتی رہی۔ ہر اس بار بھی۔ جب ان پر عمل سے بچھڑ جاتی تھی..... میں یہ نہیں کہتی کہ ان لفظوں کا طلسم میری پکڑ میں آیا ہے..... صرف یہ..... کہ ساری عمر یہ مددگار و معاون

رہے ہیں۔ ان کا طلسم ہی شاید اسی بات میں ہے کہ اپنی شبیہ جب بھی اپنے تخیلی وجود سے کچھ مشابہت پکڑنے لگتی ہے..... خیالی وجود..... اور بھی حسین بن کر دور جا کھڑا ہوتا ہے۔ صرف یہ کہہ سکتی ہوں..... کہ ساری عمر اس تک رسائی پانے کے لیے سعی و جہد کرتی رہی ہوں۔

سعی و جہد اپنے آپ میں ایک ڈھارس ہوتی ہے..... اسی نے ایک بار کچھ اس طرح کی ڈھارس دی تھی کہ اٹھارہ سال سے ایگزیمیا کے درد سے پریشان اپنے شوہر سے کہہ سکی تھی۔ ”آپ کے دل نے یہ طلاق قبول کر لیا ہے، لیکن آپ کے دل نے ابھی لوگوں کی گستاخ آنکھوں اور تلخ زبانوں کے سامنے اس سچ کو قبول نہیں کیا۔ مجھ سے علیحدگی والا حادثہ لوگوں کو دیکھ تو لینے دیجئے..... وہ چار دن بک جھک کر کے جب خاموش ہو جائیں گے، ہم اپنے اندر کی سچائی کو ان کی آنکھوں کی آتش میں سے گزار لیں گے۔ اور اس غسل آتشیں کے بعد ہم صحت مند ہو کر نکلیں گے!“ ایک پیشین گوئی سی کی، ”آپ کا ایگزیمیا دور ہو جائے گا!“..... اور ہم نے علیحدگی کی تاریخ طے کر لی..... آٹھ جنوری! یہ ۱۹۶۳ء ستمبر کی بات تھی۔ چڑھتے برس جنوری کی آٹھ تاریخ، اپنے طے کیے دن ہم علیحدہ ہوئے۔ اور فروری میں ان کا ایگزیمیا قطعاً ٹھیک ہو گیا، اٹھارہ سال کے بعد، اور بنا کسی دوا دارو کے۔ سوچتی ہوں، یہ سچ کا سامنا کرنے کی جرات تھی، جس نے دل کو اور بدن کو قوت عطا کی۔

کچھ اسی طرح کا حادثہ ۱۹۶۰ء میں ہوا تھا۔ امروز کی محبت میں خلوس ضرور تھا تاہم اس میں بہت گہرائی پر کہیں تامل بھی ملا ہوا تھا اور بہت حد تک اس کی اپنی نظروں سے بھی چھپا ہوا۔ وہ اس دُبدھا کے لمحوں کو کالا آدمی، کہا کرتا تھا جو کبھی کبھی اس کے روپ میں سے ابھرتا اور پھر اندر ہی کہیں غائب ہو جاتا تھا۔ یہ شاید میری اور اس کی شعوری کوشش تھی کہ یہ دُبدھا اور دودلی اتنے عمق میں اتر گئی کہ سطح پر پھر اس کا وجود کہیں دکھائی نہیں دیتا تھا۔ ہمیں محسوس ہوا، ہم اس سے سرخرو ہو گئے ہیں۔ لیکن امروز کو بخار آنے لگا۔ ایکس رے بھی لیے، لیکن اس نے ایکس رے میں دکھائی نہیں تھا دینا۔ بخار کو دوسرا مہینہ لگ گیا..... تو وہ خود ہی ایک روز سطح پر آ گئی۔ میں جانتی ہوں، میرے ان دنوں کے آنسو میرے تخیلی وجود کے حلیہ سے مشابہت نہیں رکھتے، میں اس حلیہ سے بہت کم تر تھی، لیکن یہ صاف ظاہر سا ہو گیا تھا کہ جب تک وہ مجھ سے بہت دور نہیں

ہو جاتا، اس کا بخار نہ جائے گا۔

ایک دوسرے کی سر زمین کو پانے کے لیے بعد کے ریگستان میں سے گزرنا ضروری تھا، یہ جاننے کے لیے کہ اندورنی پیاس کتنی تھی اور کس لیے تھی؟ جب دوری کا قدم اٹھالیا، چاہے بہت دشوار، تو امروز کا بخار اتر گیا۔ یہ بات الگ ہے کہ اس بعد کو ہم نے تین سال دیئے۔ اور عوض میں اس نے ہم کو خود کی پہچان دی۔ اور امروز کو یقین ہو گیا کہ اس دنیا میں اس کو صرف میری ضرورت ہے۔ لیکن دو مہینوں میں بخار اترنے کی کرامات..... صرف اس ہمت میں لے آئی تھی..... کہ آدھا سچ نہیں جینا۔ اٹھایا، ہوا قدم اگر پورا سچ نہیں معلوم ہوتا، تو وہ قدم واپس کر لینا چاہیے۔

یہاں ایک بات یاد آئی ہے..... ایک بار ریوتی سرن شرما ٹیلی ویژن پر میرا انٹرویو لے رہے تھے کہ اچانک انہوں نے سوال کیا..... ”امرتا! تمہارے ناولوں کی لڑکیاں اپنے سچ کی تلاش میں بنے ہوئے گھر مسمار کر دیتی ہیں۔ کیا یہ سماج کے لیے نقصان دہ نہیں؟.....“ بیساختہ زبان پر جواب آیا تھا ”ریوتی جی! آج تک جتنے گھر ٹوٹتے رہے ہیں، جھوٹ کے ہاتھوں ٹوٹتے رہے ہیں۔ اب کچھ سچ کے ہاتھوں بھی ٹوٹ لینے دیجئے!“

جانتی ہوں..... سچ کی چال سے چلنا کتنا دشوار ہے، لیکن خود کو خود کے قیاس شدہ تصور کے ساتھ ملانا بھی ایک دائمی جدوجہد ہے..... پیہم کوشش۔ سچ ایک ریلیو ٹرم ہے..... کئی بار آج کا سچ، کل کا سچ نہیں رہتا..... لیکن یہاں سچ سے میری مراد اس ایماندار سوچ سے ہے جو دل اور بدن کے عمل میں یکسانیت پیدا کرتی ہے..... کسی ساز کے تاروں کی سروں کو ہم آہنگ کرنے کی طرح۔

امروز:

”عمر کے اس کاغذ پر عشق تیرے انگوٹھا لگایا، کون حساب چکائے گا“ اس نظم کا پس منظر تھا کہ ایک دفعہ ایک اردو مشاعرے پر لوگ ساحر سے آٹو گراف لے رہے تھے۔ لوگ کچھ منتشر ہوئے تو میں نے ہنس کو ہاتھ کی ہتھیلی اس کے آگے کر دی اور کہا، آٹو گراف! ساحر نے ہاتھ میں پکڑے پین کی سیاہی اپنے انگوٹھے پر لگا کر وہ انگوٹھا میری ہتھیلی پر لگا دیا جیسے میری ہتھیلی کے کاغذ

پر دستخط کر دئے۔ اس میرے کاغذ کی کیا عبارت تھی جس کے اوپر اس نے دستخط کیے، یہ سب ہواؤں کے حوالے ہے۔ یہ عبارت نہ کبھی اس نے پڑھی، نہ زندگی نے، اس لیے کہہ سکتی ہوں.....

ساحر ایک خیال تھا..... ہوا میں چمکتا، شاید میرے اپنے ہی خیالوں کا ایک جادو، لیکن امروز کے ساتھ گذری زندگی، ابتدائی کچھ سال کو چھوڑ کر ایک، بیخودی کے عالم تک پہنچ گئی ہے۔ اس عالم کو شاید، ابھی یاد آئی ایک روز کی ایک بات میں سے، کچھ پکڑا جاسکتا ہے۔ ایک دن کسی آئے مہمان نے، میرا اور امروز کا ہاتھ دیکھا۔ مجھے کہنے لگا..... تمہارے ہاتھ پر دولت کی بڑی گہری اور لمبی لکیر ہے تمہیں زندگی میں کبھی دولت کی کمی نہیں آسکتی۔ لیکن امروز سے کہنے لگا۔ تمہارے پاس دولت کبھی نہیں ٹھہرے گی۔ تمہارے ہاتھ کی لکیر جگہ جگہ ٹوٹی ہے۔ امروز نے اپنے ہاتھ میں میرا ہاتھ پکڑ کر کہا..... ”اچھا، پھر ہم دونوں ایک ہی لکیر سے گذر کر لیں گے!“

۱۹۶۴ء میں جب امروز نے حوض خاص رہنے کے لیے ٹیپل نگر والا مکان چھوڑا تھا، تو اس روز نوکر کی آخری تنخواہ دے کر اس کے پاس ایک سوار کچھ روپے بچتے تھے۔ لیکن ان دنوں اس نے ایک ایڈورٹائزنگ فرم میں ملازمت اختیار کر لی ہوئی تھی، بارہ تیرہ سو تنخواہ تھی، اس لیے اس کو کچھ فکر نہ تھی۔ لیکن ایک روز دو تین مہینے کے بعد، اس نے لاؤڈ تھننگ کی طرح مجھ سے کہا..... ”میرا جی چاہتا ہے کہ میرے پاس دس ہزار روپیہ ہوتا کہ جب جی چاہے، نوکری چھوڑ سکوں اور من مرضی کا کوئی تجربہ کر سکوں۔“ گرانی بڑھ رہی تھی، لیکن اس کی کہی بات، میرا جی چاہتا تھا، پوری ہو جائے۔ جلد ہی ایک سبب بھی بنا کہ امروز کو تنخواہ کے علاوہ پانچ سو روپیہ ماہوار کا علیحدہ ملنے لگا۔ سو خرچ کی طرف سے جتنا ضبط و بخل ہو سکتا تھا، کیا اور امروز کے دس ہزار جمع کرنے کی لگن لگالی۔ قریب سال سوا میں سچ مچ دس ہزار ہو گئے۔ اور امروز نے ایک دن اچانک ملازمت چھوڑ دی۔ الگ کام پانچ سو کا الگ آسرا تھا، وہ بھی اس سے اگلے مہینے اچانک بند ہو گیا۔ مجھے تین ماہ کے لیے یورپ جانا تھا، چلی گئی۔ میرے جانے کے بعد امروز نے باتک کا تجربہ سوچ لیا اور اس کے لیے اپنے بھائی کو جنوب کی طرف بھیج دیا کہ وہاں سے کسی باتک

کے ماہر کار یگر کو تلاش کر کے آئے۔ میں یورپ سے واپس لوٹی تو اس نے گرین پارک میں تین سو روپیہ ماہوار پر ایک مکان کرائے پر لیا ہوا تھا جس میں دو کار یگر رہ رہے تھے اور رنگوں کے کڑا ہے ابال کرنے خرید کیے کپڑوں کے تھانوں پر باتک کا تجربہ کر رہے تھے۔ رنگ موزونی نہیں پکڑ رہے تھے اور دھبوں سے بھرے کپڑوں کا ڈھیر لگا لگا کر پھینکا جا رہا تھا۔

ان دنوں میں امروز کا مزاج دہلی کے اس موسم ایسا تھا..... جب ابھی دوپہر کے وقت بدن جھلسا جا رہا ہو اور ابھی شام ڈھلے سردی سے ٹھٹھہ رہا ہو..... کچھ کہنا چاہا لیکن سب الفاظ اکارت تھے۔ اوپر سے اڑھائی سو ماہوار پر ایک درزی آگیا جو کچھ رنگے کپڑوں کی کتر بیونت کر کے قمیضوں کی صورت میں سل رہا تھا لیکن قمیضوں کی کمر کا سائز اردو شاعری کی حسینہ کی کمر ایسا تھا..... ان قریباً پانچ سو قمیضوں کا یہ حشر ہوا..... کہ ان کو برسوں سنبھالنے کے لیے ایک الماری بنوانا پڑی اور ایک بڑا ٹرنک خریدنا پڑا۔ اور پھر ان کو دیکھتے ہی جلدی سے الماری کا کواڑ اور ٹرنک کا ڈھکنا بند کرنے کے سوا کوئی چارہ نہ رہا۔ ایک روز کی بات یاد آجائے تو آج بھی ہنسی چھوٹ جاتی ہے..... ایک روز ایک امریکی خاتون کو ایک قمیض بڑی پسند آئی۔ اس کو دکھ رہا تھا کہ اردو شاعری کی نازنین کی کمر کے لیے سلی یہ قمیض اس کو پوری نہیں آئے گی، لیکن اس نے پردے کے پیچھے سے آواز دی..... پلیز گیٹ می آؤٹ آف دس شرٹ!

دس ہزار پوری طرح ختم ہو گئے تو امروز نے اپنا اکلوتا پلاٹ بیچ ڈالا۔ ساڑھے چھ ہزار کا بکا تھا۔ اور ایک سال کے اس تجربے کے دوران میں کتابوں کے اکاؤنٹ ٹائٹل بنانے کا کام کر کے اس نے جو بھی کمایا تھا، بمع اس کے..... خرچ کا پورا میزان بیس ہزار ہو گیا۔ اور پھر اس کا باتک سے جی اوب گیا۔ اس تجربے میں سے سلک کی ایک قمیض اور سلک کی ایک ساڑھی، جو امروز نے اپنے ہاتھ سے بنائی تھی، میرے پاس ہے۔ جب بھی یہ قمیض یا ساڑھی پہننے لگتی ہوں، بیس ہزار کی یاد آ جاتی ہے۔ اور کبھی اُداس ہونے لگتی ہوں کہ امروز ہنس پڑتا ہے..... ”اتنی بیش قیمت ساڑھی تو کسی ملکہ نے بھی نہ اوڑھی ہوگی۔ تم کو خوش ہونا چاہیے آج تم نے دس ہزار کی ساڑھی پہنی ہوئی ہے.....“ سو یہ میری ساڑھی بھی دس ہزار کی ہے اور قمیض بھی دس ہزار کی..... میں واقعی امیر ہوں..... یہ امروز کے اس حوصلے کی امیری ہے..... جو بیس ہزار گنوا کر یوں ہنس

ملتا ہے۔ اور یہ بیس ہزار بھی وہ، جو اس نے نہ اس سے پہلے کبھی دیکھا تھا، نہ بعد میں۔
 امروز کو سمجھانا دشوار نہیں۔ اس میں مسلسل چلی آرہی ایک لکیر ہے (ہاتھ کی ہتھیلی پر نہیں
 پیشانی کی سوچ میں)..... اس کے ذہن میں چیزوں کی وہ شکنیں ابھرتی ہیں..... جن کو کاغذ پر،
 کپڑے پر، یا لکڑی، لوہے میں اتارنا..... اس کے بس کی بات ہے..... صرف بڑے وسیلے اس
 کے بس میں نہیں۔ اس نے ٹیکسٹائل کے عجیب و غریب ڈیزائن بنائے۔ میں دیکھتی تھی اور کہتی
 تھی..... یہ اگر سچ مچ کاغذوں سے اتر کر دو دو گز کپڑوں پر آجائیں، تو سارے ہندوستان کی
 لڑکیاں پریاں بن جائیں..... یہ ڈیزائن کاغذوں پر بنائے اس کے بس میں تھے، اس نے
 بنالیے، لیکن ان کو پار چات پر اتارنے کے لیے کوئی حل چاہیے تھی۔ ہمارے ملک کی غربی یہ
 نہیں کہ اس کے پاس ملیں نہیں ہیں، غربی یہ ہے کہ ملوں والوں کے پاس نظر نہیں ہے۔ یہ
 ڈیزائن دوبار دول مالکوں کو دکھائے تھے لیکن تجربہ یہ ہوا تھا کہ وہ لوگ، آئن رینڈ کے اس
 فقرے ایسے تھے جو اس قماش کے لوگوں کے لیے اس نے ان کی تقدیر کی طرح طے کیا تھا.....
 پرفیکٹ ایڈیٹس!

اصل میں اسی بے بسی میں سے امروز نے بانٹ کا ذریعہ سوچا تھا کہ کچھ ڈیزائن ملوں کی
 محتاجی سے سرخرو ہو کر کپڑوں کے بدن کو چھو سکیں۔ یہ الگ بات ہے کہ یہ کام جب تک
 کاریگروں کے ہاتھوں میں تھا، کسی ذکر کے لائق نہ تھا، لیکن جب آخر میں امروز نے اس کا
 سارا عمل اپنے ہاتھ لے لیا تھا، کچھ چیزیں یوں تیار ہوئی تھیں..... آنکھ نہیں ہنتی تھی لیکن اس قسم کی
 چیزوں کے لیے کچھ جاپانیوں اور کچھ امریکیوں کے سوا کوئی خریدار نہیں تھا۔ اور ساتھ میں یہ بھی
 تھا..... کہ یہ ہنر جب اس چوٹی تک پہنچا تھا تو آگے دو گز کپڑا خریدنے کے لیے بھی پیسے نہیں
 رہے تھے..... یہ معمولی ذریعہ بھی دست رس سے باہر ہو گیا تو اس تجربے کا سلسلہ ختم ہو گیا۔ پھر
 ہو لے ہو لے وہ تجربے وجود میں آئے..... جن کے لیے ایک بار میں، سو پچاس روپوں سے
 زیادہ کی ضرورت نہیں ہوتی تھی۔ امروز نے گھڑیوں کے ڈائل ڈیزائن کرنے شروع کئے۔
 جب چالیس پچاس روپے اکٹھے ہوتے، وہ ایک گھڑی خرید لاتا اور اس کا ڈائل ڈیزائن کرتا۔
 آج بھی ہماری ایک الماری ان گھڑیوں سے بھری ہوتی ہے جن کو روز چابی دینا ممکن نہیں.....

لیکن کبھی کبھی..... ہم وہ الماری کھولتے ہیں اور ساری گھڑیوں کو چابی دے کر ان کی ٹک ٹک بیتھوون کی سمفنی کی طرح سنتے ہیں.....

گھڑیوں میں ہمیشہ ”ایک وقت“ ہوتا ہے، لیکن امروز نے ”دو وقت“ گھڑیوں میں پکڑنا چاہے۔ ایک تو عام وقت جو سوئیاں بتلاتی ہیں، اور دوسرا وہ، جو دنیا کے کچھ شاعر لفظوں میں پکڑتے ہیں۔ اس لیے امروز نے نمبروں والے ڈائل نکال کر، گھڑیوں میں وہ ڈائل ڈالے..... جن کے اوپر اس نے دنیا کے ان شاعروں کی سطریں درج کیں جن میں کئی ثانیے لمحے پکڑے ہوئے تھے۔ اس طرح سنبھالی ہوئی گھڑیوں میں سے کسی پر فیض کا شعر ہے، کسی پر بلھے شاہ کا، کسی پر وارث شاہ کا، کسی پر شوکارا.....

اسی طرح امروز کے کچھ کیلنڈر ڈیزائن ہیں۔ کسی کی شکل چوکور میز ایسی ہے جس پر تاریخیں اور دن شطرنج کے مہروں کی طرح بچھے ہوئے ہیں۔ کسی کی شکل ایک پیڑ ایسی ہے جس کو تاریخوں اور واروں کے سبز پتے لگے ہوئے ہیں۔ کسی کی شکل ایک ساز ایسی ہے جن کے تاروں کو کسنے والی چابیاں..... سال کے وار اور مہینے ہیں۔ یہ سب کچھ اگر کبھی اپنے ملک اور باہر کے ملکوں میں دکھایا جاسکتا..... ہندوستان کا نام امیر ہو سکتا تھا۔ لیکن کسی سرکاری مشینری کو چابی دے سکنا نہ میرے بس میں ہے، نہ امروز کے!

جب کوئی کسی کا حال اپناتا ہے، اصل اپنے پن میں اس کا اور دوسرے کا ماضی بھی شامل ہو جاتا ہے۔ ایک کا الگ اور دوسرے کا الگ نہیں رہ جاتا۔ گو وہ آنکھوں سے دیکھا نہیں ہوتا، لیکن وہ بھی اپنے وجود کا حصہ بن جاتا ہے..... اپنے جسم کے کسی پرانے زخم کی مانند۔

امروز کو معلوم ہے..... موہن سنگھ جی کے لیے میری قدروں میں میری محبت شامل نہیں تھی۔ ایک بار جب موہن سنگھ جی کی کتاب ”جنڈرے“ کا وہ کور ڈیزائن بنا رہا تھا، تو کتاب کی سب سے اہم نظم کے مطابق اس نے ٹائٹل پر دو تالے بنانا تھے..... میرے دو بچے، جو موہن سنگھ کے خیال میں دو پھولوں کے تالے تھے..... لیکن امروز نے ٹائٹل پر تین تالے بنائے۔ کہنے لگا۔ ”تیسرا سب سے بڑا تالہ تو خود بچوں کی ماں تھی جو موہن سنگھ کو دکھائی ہی نہیں دیا۔ اس لیے میں نے نامکمل نظم کو مکمل کرنے کے لیے دو کی بجائے تین تالے بنا دیئے ہیں.....“ اس

وقت امروز نے میرے خیالات اپنی پیشانی میں ڈالے ہوئے تھے۔

اور امروز کو معلوم ہے..... میں نے ساحر سے محبت کی تھی، یہ معلوم ہونا اپنے آپ میں اہم بات نہیں ہے۔ اس سے پرے..... جو کچھ بہت اہم اور بڑا ہے، وہ امروز کا میری ناکامی کو اپنی ناکامی سمجھ لینا ہے۔ امروز جب ساحر کی کتاب ”آؤ، کوئی خواب بنیں“ کا ٹائٹل بنا رہا تھا، تو ہاتھ میں کاغذ تھامے کمرے سے باہر آ گیا۔ بیرونی کمرے میں میں اور دیویندر بیٹھے ہوئے تھے۔ اس نے ٹائٹل دکھایا۔ دیویندر تنہا دوست ہے جس سے میں ساحر کی بات کر لیتی تھی۔ اس لیے دیویندر نے کچھ ماضی میں گہرا اثر کر ایک بار ٹائٹل کی طرف دیکھا، ایک بار میری طرف۔ لیکن مجھ سے اور دیویندر سے کہیں زیادہ امروز نے ماضی کے عمق میں اثر کر کہا..... سالانہ خواب بننے کی بات کرتا ہے، بننے کی نہیں!“

میں ہنس پڑی۔ ”سالانہ جولاہا، ساری عمر خواب بُنا ہی رہا، کسی کا خواب نہ بنا!“

میں دیویندر، امروز، کتنی دیر ہنستے رہے..... سمیت اس درد کے جو اس قسم کے موقع پر، اس قسم کی ہنسی میں شامل ہوتا ہے۔ کبھی حیران ہو جاتی ہوں..... امروز نے مجھے کس طرح کا اپنا ہا ہے، ہر، اس قسم کی ہنسی میں شامل ہوتا ہے۔ بمعہ اس سوز کے جو اس کی اپنی مسرتوں کا مخالف ہے!..... ایک بار ہنس کر کہا تھا ”ایمو! اگر تجھے ساحر مل جاتا، پھر تم نے نہیں ملنا تھا!“..... اور وہ مجھے، مجھ سے بھی آگے اپنا کر کہنے لگا..... ”میں نے تو ضرور ملنا تھا، چاہے تمہیں..... ساحر کے گھر نماز پڑھتی کو جا ڈھونڈتا!“

سوچتی ہوں..... کیا کوئی خدا اس قسم کے انسان سے کہیں الگ ہوتا ہے..... امروز اگر یہ نہ ہوتا، جو ہے، تو میں اس کے مونہہ کی طرف دیکھ کر یہ شعر کبھی نہیں تھی لکھ سکتی..... ”باپ، بھائی، دوست اور خاوند، کسی لفظ کا کوئی نہیں رشتہ، یوں جب میں نے تم کو دیکھا، سارے حرف نمایاں ہو گئے!“

امروز کے پاس میرے کئی خطوط رکھے ہیں، لیکن ان خطوط میں سے، میرے دل کی ترجمانی کرتا مجھے ایک وہ خط ملا ہے، جو میں نے اگست ۱۹۶۷ء میں اس کو یوگوسلاویہ سے لکھا تھا۔ وہ خط ہے۔

جیتی حقیقتوں کی حد بندی سے گھبرا کر ڈھونڈی ہوئی ایک شے ہوتی ہے، فنیسی! لیکن سوچتی ہوں، جو صبر و سکون کے ساتھ ڈھونڈا ہوتا ہے، وہ اس سے آگے ہوتا ہے۔ اس لیے تمہارا ذکر اس سے آگے ہے..... بی یانڈ فنیسی!

ہنری ملر کے لفظوں میں، سارے فن ایک روز کتم ہو جائیں گے، لیکن فن کا ضرور رہیں گے۔ اور زندگی ”ایک آرٹ“ نہیں ہوگی، ”آرٹ“ ہوگی۔ اگر یہ مان لیا جائے کہ ہنری ملر کا سوچا زمانہ ایک ہزار سال کو آجائے گا، تو یہ کہوں گی کہ وقت سے ایک ہزار سال پہلے پیدا ہو جانا تمہارا قصور ہے۔ یہ ہر اس کا قصور ہے، جو سر سے پاؤں تک جیتا ہے۔ اس دنیا میں ابھی لوگ اس طرح نہیں ہوتے۔ ہر کسی کا نصف کچھ پیدا ہوتا ہے نصف ماں کی کوکھ میں ہی مر جاتا ہے۔ ہر انسان ابھی اپنا بہت سارا حصہ کوکھ کی قبر میں ہی دفنا کر پیدا ہوتا ہے، اور اس کے لیے کسی سالم انسان کو دیکھنے سے بڑھ کر کوئی تکلیف دہ بات نہیں ہوتی۔ اس لیے اس دنیا کی تیرے ساتھ لا پرواہی قدرتی ہے..... یا یوں کہوں کہ ہر حال کی جڑیں صرف ماضی میں ہوتی ہیں۔ لیکن تمہارے ایسے اس کسی کا کیا ہو جس کے حال کی جڑیں صرف مستقبل میں ہیں۔ اگر ایک ہزار سال بعد شائع ہونے والی کسی اخبار کی جلد میں آج بازار میں خرید سکوں، تو میرا یقین ہے کہ میں اس میں میں، تمہارے کمرے میں بند پڑے تمہارے فن پاروں کی تفصیل پڑھ سکتی ہوں.....

پرفیکشن، جیسا لفظ تمہارے ساتھ چسپاں نہیں کروں گی۔ یہ ایک سردی اور ٹھوس سی شے کا احساس دیتا ہے اور یہ احساس کہ اس میں سے نہ کچھ گھٹایا جاسکتا ہے نہ بڑھایا جاسکتا ہے۔ لیکن تم ایک ارتقا ہو، جس سے روز کچھ جھڑتا ہے، اور جس کے اوپر روز کچھ اگتا ہے۔ پرفیکشن لفظ ایک گرجے کی دیوار پر لگی ہوئی عیسے کی تصویر کی مانند ہے..... جس کے آگے کھڑا ہونے پر بات کھڑی ہو جاتی ہے۔ لیکن تمہارے ساتھ بات کرنے پر بات چلتی ہے..... ایک سہل انگاری کے ساتھ..... جیسے ایک سانس میں سے دوسرا سانس نکلتا ہے۔ تم، زندہ استخوان کے عیسے!

ایک بیگانہ ملک سے تم کو خط لکھتے ہوئے، یاد آیا ہے کہ آج ۱۵ اگست ہے، ہمارے ملک کی آزادی کا دن..... اگر کوئی انسان کسی دن کا نمائندہ بن سکتا ہو، تو کہنا چاہوں گی کہ تم میرے ۱۵ اگست ہو۔ میری ہستی کی اور میرے دل کی حالت کا یوم آزادی!

..... امرتا

دیرودنیک (یوگوسلاویہ)

ایک سلسلہ:

۵ فروری ۱۹۷۲ء کے ”سٹیٹس مین“ نے ایک آرٹیکل لکھا تھا۔ ایک رومانی نظم میں ایک شاعر پڑوسیوں سے کرسیاں مانگ کر لاتا ہے، اور خالی کرسیوں کو اپنی نظمیں سناتا ہے۔ سوچتا ہے، خالی کرسیاں سب سے اچھے سامعین ہوتی ہیں..... ان میں نہ جوش کا دکھاوا ہوتا ہے، نہ وہ نظموں کو سن کر کرتی ہیں۔ لیکن اس قسم کی خودی سے محروم، ہمارے کتنے ادیب ہیں جو صرف کرسیوں کے پیچھے بھاگ رہے ہیں۔ قیام کے ہال کمروں میں کلچرل فرنیچر بنانا ان کی آخری منزل معلوم ہوتی ہے۔“ اور اسی مضمون کے اگلے حصے میں کچھ سطر اس طرح تھیں.....

لیکن اصل ادیب اپنے قارئین کی رگوں میں جیتا ہے، ان کے خوابوں میں، اور ان کی زندگی کے تاریک کونوں میں.....“

یہ سب لکھتے وقت اس میں ایک تازہ اُداسی یہ بھی شامل تھی کہ ساہت اکادمی کے ایوارڈ کے لیے ایک یا دو ووٹوں کی بنا پر رکمنڈ ہوئی ایک معاصر کی کتاب تھی، جو پڑھی تو محسوس ہوا تھا..... اس کتاب کو ایوارڈ ملنا نہ مصنف کے ساتھ انصاف تھا، نہ پنجابی ادب کے ساتھ۔ اس لیے میں نے اپنی آخری ووٹ اس کتاب کو نہیں دی تھی۔ اور میرے معاصر نے اس بات سے مجھ سے ناراض ہو کر چند ہی گڑھ میں جو پیپر پڑھا تھا، اس میں میرے نادلوں کو ناؤچو، کہہ کر اور نظموں کو نقل کہہ کر جی بھر کے ان کی برائی کی گئی تھی۔ لیکن اس سال کے آخر میں اس ساری بات کی اور بھی مضحکہ خیز صورت دیکھنے میں آئی..... جب جولائی کے آخری ہفتے میں ایک اور معاصر کے گھر بیٹھ کر اس معاصر نے شراب کا پیالہ ہاتھ میں پکڑ کر شیخی بگھاری..... ”آگئی، بی بی قابو آگئی..... تین سال کے لیے قابو آگئی.....“ اور اس نے سامنے بیٹھے ایک اور معاصر کو بتایا.....

میں بھارتی گیان پیٹھ کمیٹی میں آگیا ہوں، اب تین سال بی بی کو ایوارڈ نہیں لینے دوں گا.....“

اور پاس بیٹھے ایک اور مہربان معاصر نے اس کی شیخی میں ساتھ دیا..... ”آگئی، بی بی قابو آگئی..... پانچ سال کے لیے قابو آگئی.....“ اور اس نے بتایا کہ ساہت اکادمی کی ایگزیکٹو میں ہونے

کا یہ امر تا کا آخری سال ہے۔ آئندہ پانچ سال کے لیے نیا انتخاب ہوگا، ہم امرتا کو اکادمی کے نزدیک نہیں پھٹکنے دیں گے۔

میں وہاں ہوتی تو ایک کو اکادمی مبارک اور دوسرے کو گیان پیٹھ کی ممبری مبارک کہتی۔ مگر وہاں صرف موہن سنگھ تھا جس نے اس قسم کی بچکانہ حرکتوں کو صرف اُداسی کے ساتھ دیکھا اور صبح میرے گھر آ کر مجھے اُداسی سے سنایا۔ انعاموں اور رتبوں کی تیز روشنی میں کھڑے وہ لوگ خواہ مخواہ ہوا میں تلواریں چلا رہے ہیں، میں وہاں نہیں ہوں، کبھی بھی نہیں تھی نہ کبھی ہوں گی۔ ایک ہی تمنا تھی، میں اپنے دل کے اور اپنے قارئین کے دلوں کے کسی گہرے گوشے میں رہوں۔ جہاں تک بھی جاسکی ہوں،..... صرف وہاں ہوں..... صرف وہاں.....

اس سال کے آخر میں پھر اسی قسم کے دن آئے۔ چنڈی گڑھ سے ایک معاصر کا ٹیلی فون آیا.....

”اس بار کس کتاب کو ووٹ دینا ہے؟“

”جو آپ کو ایوارڈ کے قابل لگتی ہے، اس کو دے دیجئے!“

”اس کو جس نے لینن پر کتاب لکھی ہے؟“

”لینن پر اس کی کتاب بہت گھٹیا ہے!“

”ہاں، گھٹیا تو ہے، لیکن وہ بوڑھا ہو گیا ہے، اس کو ایوارڈ ملنا چاہیے!“ اور اس نے مجھ

سے پوچھا کہ میری نظر میں معیار کے حساب سے کس کو ایوارڈ ملنا چاہیے؟“

معیار کے مطابق، سامنے آئیں تو کتابوں میں سے صرف ایک کتاب تھی.....، تین

راتیں.....، جس کے پہلے حصے میں کسی کی پرانی روایت کو نئے سرے سے زندہ کیا گیا تھا، اور

دوسرے حصے میں آج کی کہانی اور آج کی نثر کے اعلیٰ نمونے تھے، اس لیے اپنی رائے جس

ایمان سے سوچی تھی، اسی ایمان سے بتادی۔ اور میرے معاصر کا فون بند ہو گیا۔ پھر اوروں

سے سنا کہ تیسری رائے کا بندوبست کر لیا جائے گا اور ان دوراؤں کو ملا کر میری رائے کو رد کر دیا

جائے گا۔ معیار کے متعلق کسی کی رائے مختلف ہو سکتی ہے، لیکن یہاں معیار کا سوال نہیں تھا

یہاں ضد کا سوال تھا۔ اس لیے ضد نبھائی گئی اور ایوارڈ کا انتظام کر لیا گیا۔

پہلی جنوری، ۱۹۷۳ء والے دن، ساجت اکادمی کی ایگزیکٹو ممبر ہونے سے پانچ سال کے بعد سرخرو ہوئی ہوں۔ کسی ذمہ داری سے سرخرو ہونا گو، رہائی، لفظ کے ساتھ نہیں جوڑا جاسکتا، تاہم احساس ضرور رہائی جیسا ہے، اس سے انکار نہیں کر سکتی۔ ان برسوں کے دوران جب سفارش کے فون آتے تھے، یا گھر کی گھنٹیاں بجتی تھیں، ہنس کر امروز کو کہا کرتی تھی..... ”سب کو یہ سمجھا دو کہ میں پانچ سال گھر پر نہیں ہوں.....“ لیکن اس آخری سال سفارش کے ساتھ کسی کے ہاتھ کسی کا تھریٹ، بھی آیا تھا کہ اگر اس کو اکادمی کا ایوارڈ نہ ملا تو وہ جی بھر کے میرے خلاف لکھے گا۔

اس لیے ممبری کا یہ آخری سال بیتنے کے بعد آج پہلی جنوری کے روز رہائی کا احساس ہے آج نوروز گویا اس آزادی کے لیے مجھے نئے سال کی مبارک باد کہہ رہا ہے۔ اس قسم کے واقعات کا سلسلہ بہت طویل ہے..... جب کبھی پنجابی نظم یا کہانی کا انتخاب کرتی ہوں..... تھریٹ، آتے ہیں..... ”اگر فلاں کی نظم یا کہانی نہ ہوئی تو فلاں پرچے کا ایک خاص ایڈیشن میرے خلاف نکالا جائے گا.....“ خاص ایڈیشن ممکن نہیں ہو سکتے تو مضامین تو ہو ہی سکتے ہیں۔ اور وہ اکثر چھپتے ہیں.....

اسی طرح پنجاب کے کئی معاصروں کو مغالطہ پڑتا ہے کہ ٹیلی ویژن کا سارا کچھ میری صلاح کے ساتھ ہوتا ہے، مجھ سے پوچھ کر۔ وہ دو چار بار فون کرتے ہیں کہ اگلی بار ان کی نظمیں ہونا چاہئیں..... بتانے کی کوشش کرتی ہوں کہ میرا اس کے ساتھ کوئی واسطہ نہیں، لیکن دو چار ماہ بعد فون والوں کا لکھا ہوا کوئی مضمون چھپا ہوا نظر آتا ہے، یا سرکاری محکمے کو یا منسٹروں کو لکھے میرے خلاف خطوط کی صدا سنائی دے جاتی ہے..... سچ مچ بہت طویل سلسلہ ہے..... گننے پر ختم نہیں ہوتا۔ ہاں، میری تحریر کی پورنو گرافی، والا واقعہ بڑا دلچسپ ہے۔ ۱۹۷۷ء کی ایشین رائٹرز کانفرنس کے موقع پر مجھے اس کی استقبالیہ کمیٹی کی چیئر پرسن منتخب کیے جانے کے بعد ”اوپر“ سے دباؤ پڑا تھا جس کے باعث ایک سکریٹنگ کمیٹی بنا کر میری نظموں میں پورنو گرافی، تلاش کی گئی..... اور معلوم ہوا..... ۱۹۶۸ء کے موقع پر میں نے چیکو سلواکیہ پر جو نظمیں رقم کی تھیں..... وہ پورنو گرافی، تھیں..... پورنو گرافی کی یہ تشریح شاید دنیا کے ادب میں اور کہیں ملے گی.....

اخباروں کی عجیب رپورٹ:

دہلی یونیورسٹی کی طرف سے ۱۵ مئی، ۱۹۷۳ء کو ڈی، لٹ کی اعزازی ڈگری ملی تھی۔ جن کو بھی ملی تھی، انہیں کچھ لفظ بولنے تھے، میں نے بھی بولے تھے، لیکن دوسرے روز ٹائمز آف انڈیا کی یہ رپورٹ بڑی عجیب تھی..... میرے بارے میں اور سبہا لکشمی کے بارے میں، کہ وہ دونوں مسرت کی اچھال میں گانے لگ پڑیں۔ جو کچھ بولا تھا، ابھی یاد ہے حرف بحرف یہاں درج کر رہی ہوں، صرف اس رپورٹ کے جواب کے لیے۔

ایک پتھروں کا نگر تھا

سورج و نش کے پتھر، اور چند روش کے پتھر

اس نگر میں رہتے تھے،

اور کہتے ہیں، ایک تھی سیلا (چٹان) اور ایک تھا پتھر،

اور ان کا اس نگر میں ملاپ لکھا تھا،

اور انہوں نے مل کر ایک ثمر ممنوعہ چکھا تھا

وہ شاید چمقاؤ پتھر تھے جو پتھروں کی بیج پر سوئے،

تو پتھروں کی رگڑ میں سے، میں آگ کی طرح پیدا ہوئی، آگ کے موسم میں،

پھر بہتی ہوئیں مجھے جہاں بھی لے جاتیں،

گرم راہیں میرے بدن سے جھڑتیں،

پھر وہی ہوا کہیں سے دوڑتی آئی،

اور ہاتھوں کے اندر کچھ حرف لائی،

اور کہنے لگی..... ”انہیں ننھی، سیاہ لکیریں نہ ماننا،

یہ لکیروں کے گچھے، تمہاری آگ کے ہجولی۔“

اور اس طرح کہتی وہ گذر گئی آگے،

”تمہاری آگ کی عمر، ان حرفوں کو لگے!“

میں نے زندگی میں کوئی تمنا کی ہے، تو صرف یہ تمنا..... کہ میری آگ کی عمر (شباب) ان

حروف کو لگ جائے۔ آج آپ نے، دہلی یونیورسٹی نے..... ان حروف کو پہچانا ہے، ان کی آگ کو پہچانا ہے، اور اس پہچان کے لیے میں حروف کی اس آگ کی طرف سے آپ کا شکریہ ادا کرتی ہوں!

مذہبی جہاد:

مہا بھارت کا سب سے پر عظمت حصہ مجھے وہ لگتا ہے، جہاں کوروں اور پانڈؤں کی جنگ چھڑنے لگتی ہے، تب یہ ہشتر میدان جنگ کو اکیلا اور پیدل پار کرتا، سامنے غنیم کے لشکر میں کھڑے احباب سے جنگ کی اجازت لینے جاتا ہے۔ وہ دشمن فوج کی صفوں میں کھڑے بھیشم پتامہ کو آداب بجالاتا ہے اور کہتا ہے..... ”میں نے آپ کے ساتھ جنگ کرنا ہے جنگ کرنا ہے میرا یہ جسم تو دریودھن کی طرف داری ہی کرے گا کیونکہ اس کا نمک کھایا ہے لیکن مذہب سے وابستہ دل تمہاری طرف رہے گا، تمہارا بھلا چاہے گا، تمہاری جیت چاہے گا!“ یہ ہشتر اسی طرح گورو در دنا چاریہ کو بھی آداب بجالایا، کرپا چاریہ کو بھی! میں نے اپنے معاصروں کے ساتھ عمر جتنی لمبی جنگ لڑی ہے، اب اس کتاب میں ان کے بارے میں جو کچھ بھی لکھنے لگی ہوں، ان کی قلموں کا احترام کرتے ہوئے، ان سے ہی نیک خواہشات چاہتی ہوں کہ اصولوں کی اس جنگ کو پوری طرح سے قلم بند کر سکوں۔

مہا بھارت کی اسی جنگ میں یہ ہشتر نے ہر طرف کی افواج کے درمیان کھڑا ہو کر کہا تھا..... جو بھی بہادر سپاہی میری امداد کے لیے میری فوج میں شامل ہونا چاہے، اس کو خوش آمدید ہے!

اور یہ سن کر دریودھن کا چھوٹا بھائی یویوتس آگے بڑھا تھا۔ تاریخ اپنے آپ کو دہراتی ہے۔ آج وہی لفظ نئے ادیبوں کے لیے دہراتی ہوں کہ جس نے اصولوں کی لڑائی لڑنا ہے، اس کا استقبال ہے۔ یہ جنگ جاری رہے گی..... میرے تک اور میرے بعد بھی۔ اور صرف آج کی نہیں، آنے والی نسلوں میں سے بھی جو کوئی قلم کے سچ کی صف میں آنا چاہے گا، وقت اس کا استقبال کرے گا.....

اتہاس (روایتی تواریخ) میں جس طرح کئی چہرے، بیگانے چہروں کا روپ دھار کر کسی کو

فریب دیتے نظر آتے ہیں، زندگی میں بھی کئی اعتقاد اور کئی امیدیں فریب کار ہوتی ہیں۔ ادبی دنیا میں سنت سنگھ سکھوں کے بارے میں میری پہلے روز سے رائے تھی کہ ایک تنقید نگار کے ناطے ان کا ذمہ داری اور ایمان داری ایسی بنیادی قدروں کے ساتھ بالکل ہی کوئی واسطہ نہیں۔ جوں جوں سال بیتے گئے، میری رائے بڑی صحیح ثابت ہوتی گئی۔ موہن سنگھ جی کے بارے میں میری رائے تھی کہ وہ اچھے شاعر کے ساتھ ساتھ اچھے دل کے انسان ہیں لیکن کمزور، قدروں اصولوں کے لیے ڈٹ جانے والے نہیں! میری یہ رائے بھی وقت پا کر صحیح ثابت ہوئی۔ لیکن نوتیج سنگھ کے بارے میں مضمون ”میرا دوست، میرا ہمد“ اور کرتار سنگھ دگل کے متعلق میرا مضمون ”ٹھنڈا داستانہ“ ان کے لیے میرے معاصرانہ پیار کو دیکھتے دیکھتے جھٹلا گئے۔ پہلا مضمون ایک یقین کے ساتھ اور دوسرا ایک امید کے ساتھ لکھا تھا، لیکن میرا یقین بھی مجھے فریب دے گیا، میری امید بھی! ہری بھجن سنگھ کے ساتھ اُمید لگائی تھی، لیکن زیادہ نہیں، انہوں نے جب اپنے پیروؤں سے میرے متعلق گھٹیا مضامین لکھوا کر ان میں ایک لذت لینا شروع کی، مجھے زیادہ حیرت نہیں ہوتی تھی، صرف رحم آیا تھا کہ وہ اپنے اندر کے شاعر کی شخصیت کو اپنے ہاتھوں کثیف بنا رہے ہیں۔ اور جو سادھو سنگھ ہمدرد یا کوئی اپنے دلوں کی تنگ گلیوں میں بھٹکتے، جو کچھ بھی کر رہے ہیں، ان کے ساتھ میرا کچھ بھی مشترک نہیں، نہ کوئی یقین نہ کوئی امید، اس لیے نہ اس کی کوئی حیرت ہوئی ہے، نہ درد۔ گورنجن سنگھ بھلر نے جب میرے اور ہری بھجن سنگھ کے خلاف ایک افسانہ گھڑا، جو قطعاً کذب پر استوار کیا گیا تھا، تو اس تماشہ کو دیکھ کر صرف افسوس کے ساتھ مونہہ پرے کر لیا۔ یہ افسانہ پریت لڑی کے مئی ۱۹۷۳ء کے شمارہ میں شائع ہوا تھا۔ اسی ماہ پندرہ تاریخ کو دلی یونیورسٹی کی طرف سے ڈی، ایل کی اعزازی ڈگری ملی تھی۔ دوستوں کے اور قارئین کے خط آرہے تھے اور ان میں ایک خط گورنجن سنگھ جی کا بھی ملا۔ اپنی ادبی زندگی کے ابتدائی برسوں میں، میں نے گورنجن سنگھ جی کے ساتھ آدرش ایسے لفظ کو بھی جوڑا تھا اور دل کے گہرے احترام کو بھی۔ اور اس کے ساتھ اس اُمید کو بھی، اب قدروں اور اصولوں کی حفاظت ان کے ذمہ ہے۔ ان کے بزرگ ہاتھ کے رہتے مجھ ایسے نئے ادیب کے لیے کچھڑ سے بھری گلیوں میں سے گذرنا کچھ سہل ہو جائے گا۔ لیکن دیکھا تھا، وہ بہت جلد اس

سب کچھ سے لاتعلق ہو گئے تھے ٹھیک تھا، اپنی راہ، اپنے پاؤں چلنا تھا اس لئے دل میں کوئی گلہ نہیں آنے دیا، نہ گلہ، نہ امید! تاہم ان کے لیے کچھ احترام کا رشتہ میں نے اپنے دل میں ہمیشہ بنائے رکھا۔ ان کی سوانح عمری میں اپنے متعلق کچھ تعریفی سطریں پڑھ کر ایک خط بھی رقم کیا تھا..... ”آپ کی سطروں کو میں نے خلعت کی طرح زیب تن کیا ہے.....“ اور ان کا بھی جواب میں شیریں سا خط آیا تھا۔ لیکن جب پریت لڑی نے میرے خلاف کہانی شائع کی، تو امروز کو ایک مغالطے کا کچھ وہ مقام نظر آیا، جہاں کھڑے ہو کر اس نے سوچا..... ”ہو سکتا ہے، کہانی چھپنے سے قبل گور بخش سنگھ جی نے نہ پڑھی ہو اور اس کا انتخاب صرف نوتج سنگھ کا انتخاب ہو“ سو اس نے اس روز ایک خط گور بخش سنگھ جی کو لکھا..... ”صرف سردار گور بخش سنگھ جی کے نام! ”معمی کی پریت لڑی پڑھی۔ حیرت ہے کہ ”کسوٹی“ ایسی کہانی آپ نے کیسے شائع کر دی جو کہانی کے طور پر بھی پست ہے اور جس نیت سے لکھی گئی ہے، وہ بھی پست ہے۔ یہ جھوٹی کہانی ہے۔ امرتا کو اس طرح کی تحریروں سے کوئی فرق نہیں پڑنے لگا، لیکن جس صحیفے میں اس قسم کی تحریر شائع ہوئی ہے، اس صحیفے کے متعلق اور اس کے مدیروں کے متعلق اپنے نقطہ نظر میں ضرور ایک فرق پڑ جاتا ہے۔ یوں تو پنجابی کے بہت سے پرچے ہر ماہ اکثر اس قسم کی سوقیانہ تحریریں لکھ لکھ کر چھاپ چھاپ کر کاغذ اور حروف میلے کرتے ہی رہتے ہیں۔ لگتا ہے، آپ نے یہ افسانہ شائع کرنے سے پہلے پڑھا نہیں۔ اور اگر واقعہ میں ہی نہیں پڑھا، تو آپ نے ہمارے ساتھ اور اپنے پرچے کے ساتھ برا کیا ہے، ایک بری کہانی کی طرح۔ پریت لڑی کو گھٹیا اور سکیڈلس پرچوں کی قطار میں کھڑا کر کے آپ نے اپنے ساتھ بھی برا کیا ہے۔ ایک گلے کے ساتھ ایک احترام کے ساتھ.....

آپ کا، امروز

۳۱۔۵۔۱۹۷۳ء

اسی شام ایک سبب تھا..... کہ لندن سے آئے اوتار جنڈیا لوی نے امروز کو کنٹا پلپس میں ملنا تھا۔ ساڑھے چھ کاغذوں پر وقت دیا ہوا تھا۔ میں نے سات بجے حیدر آباد سے آئی ادیبہ جیلانی بانو سے وہاں ویسٹرن کورٹ میں ملنا تھا، اس لیے امروز کے ساتھ ہی گئی تھی۔ اوتار

جنگلیا لوی وقت پر آگیا لیکن ساتھ میں ہری بھجن سنگھ بھی تھا۔ اوتار نے چائے پینے کے لیے کہا۔ اوتار، ہری بھجن، امروز اور مجھے ریمبل میں جا کر سردکانی پینی پڑی۔ ہم سب باتیں کرنے لگے لیکن کھوکھلی۔ باتوں کا کچھ رخ موڑنے کے لیے میں نے ہری بھجن سے کہا..... ”اس بار پریت لڑی نے بڑے پیار سے آپ پر ایک کہانی شائع کی ہے!“..... ”ہری بھجن سنگھ نے سطحی فنی کے ساتھ کہا.....“ ”وہ آپ کے خلاف بھی تو ہے!“ کہا..... ”میرے تو ہے ہی، لیکن میں تو اس قماش کی چیزیں پڑھ کر ان کی خوگر ہو چکی ہوں!“ اور میں نے ہری بھجن سنگھ کی جانب دیکھا۔ دیکھنے کے معنی تھے..... مجھے اس برداشت کی خوگر بنانے میں تم بھی تو شامل ہو۔ تمہارا بھی شکریہ! کچھ دیر بعد ہری بھجن سنگھ نے کہا..... ”لیکن نوٹیج نے کس خیال سے شائع کی؟ کم سے کم کہانی کے طور پر تو اچھی ہوتی۔ بچارے پڑھنے والوں کو کیا ملا؟“ جواب دیا..... ”بچارے پڑھنے والوں کی قیمت پر دو آدمیوں نے لذت لے لی، ایک لکھنے والے نے، ایک چھاپنے والے نے!“ ہری بھجن سنگھ نے کچھ دیر کی خاموشی کے بعد اچانک کہا..... ”صرف دو آدمیوں نے نہیں، میں نے بھی کچھ لذت لی ہے، یہ کہ..... بھلر، اب اس قسم کی پست کہانیاں لکھنے والا بن گیا ہے!“ کہا..... ”لیکن مجھے اس بات کا دکھ ہے“ غیر مرد ”ایسی عمدہ کہانی لکھنے والا بھلر اب اس طرح کی پست کہانیاں لکھنے لگ گیا ہے، یہ دکھ ہے!“ مجھے یہی محسوس ہوا تھا، کہہ دیا۔ اور پھر ریمبل سے اٹھ کر میں اور امروز اکیلے ہوئے تو صرف امروز سے کہا..... ”بس، یہی برا پہلو ہے ہری بھجن کا۔ آج بے ساختہ اس کے منہ سے جو کچھ نکلا، وہ اس کی دوہری شخصیت کو بے نقاب کر گیا۔ ایک اچھے بن رہے ادیب کا یوں پستی میں گر پڑنا اس کو لذت دیتا ہے، اس کو یہ درد نہیں اٹھتا کہ ہمارا ایک افسانہ نویس ختم ہو گیا.....“

وقت تھا..... جب ۱۹۶۰ء میں، میں امروز کا ساتھ چنتے وقت دل کی بڑی نازک حالت میں تھی۔ اس وقت میں نے اس، ہستی کو یاد کیا جس نے مجھے پیدائش دی تھی۔ لیکن وہ چہرہ اب دنیا میں موجود نہیں تھا، اس لیے اس شبہیہ کو گور بخش سنگھ جی کو صورت میں سے دیکھنا چاہا تھا۔ خط لکھا تھا..... ”جس ہستی کو دار جی، پکارا کرتی تھی، آج وہ دنیا سے اب وگل میں نہیں ہے۔ وہ لفظ آج آپ کے لیے استعمال کرتی ہوں۔ آپ ایک دوروز کے لیے میرے پاس آئیں۔ میں

دل کے کرائی میں مبتلا ہوں!“ اس خط کے اب مجھے صحیح لفظ یاد نہیں، تاہم اس کے معانی اصالتاً یہی تھے۔ لیکن خط کے جواب میں گور بخش سنگھ جی نہیں آئے۔ خیر! میری اداسی نے ہی مجھے قوت عطا کر دی اور میں اکیلی اس پریشان حال سے نکل آئی۔ لیکن جس بچپن نے کسی شخصیت کے اثر کو گہرائی سے قبول کیا ہو، اس کی جوانی بھی اس اثر کا ٹکڑا گلے سے لگا کر رکھتی ہے۔ اور پھر اس کی پیرانہ سالی بھی اس کو اپنے ماضی کی کمائی سمجھ کر اپنی کسی جیب میں ڈالے رہتی ہے۔ میں نے گور بخش سنگھ کے اس اثر کے تحت ان کی جانب سے آنے والے خط کے نقوش کا تصور بھی قائم کر لیا تھا۔ صرف نقوش نہیں، حرف حرف اس کی صورت قیاس کر لی تھی۔ میرے قیاس میں ان کا خط تھا..... ”پیارے امروز! میری پریت لڑی میں اس طرح کی فالتو کہانی چھپنے پر بھی تمہارا احترام قائم رہا ہے، میں تمہارے اس احترام کو پیار بھیجتا ہوں۔ اور جس طرح تمہیں محسوس ہوا ہے کہ یہ کہانی چھپنے سے قبل میں نے نہیں پڑھی، وہ ٹھیک ہے۔ مجھ پر تمہارا یقین سچا ہے۔ یہ کہانی اگر میں نے پڑھی ہوتی تو شائع نہ ہوتی!“ لیکن یہ خط میرے قیاس میں پھولوں کی طرح کھلا اور اس کے بجائے جو خط آیا، اس کو پڑھ کر اس کا حرف حرف مرجھا گیا۔ میرے خیال میں..... ایک ادیب کی پہلی وفا اپنے قلم کی اقتدار کے ساتھ ہوتی ہے، اور بیٹے بیٹی چاہے کتنے بھی عزیز ہوں، ان کے ساتھ یہ وفا ثانوی درجہ پر ہوتی ہے۔ لیکن گور بخش سنگھ جی نے اپنے قلم کے ساتھ اپنی وفا کا حق نہیں ادا کیا تھا۔ میرا درد یہ تھا۔ وہ کہانی میرا درد نہ تھی۔

گور بخش سنگھ جی کی طرف سے امروز کے خط کا جواب آیا، لیکن ان کے اتنے کمزور جواب سے ان کے لیے میرے احترام کو بھی ایک بار شرم آگئی۔ ان کے خط میں بجائے کچھ افسوس کے، لکھا تھا،..... ”میں سمجھاؤ دوں گا کہ آپ پھر اس کہانی کو پڑھیں!“ حالانکہ حقیقت یہ تھی کہ اس کہانی کے مصنف نے ایڈیٹر کو پہلے ہی لکھا تھا کہ یہ کہانی دو معاصروں کے خلاف ہے، لیکن اگر ہمت و جرأت ہے، تو شائع کر دیجئے! اور ایڈیٹر نے یہ ہمت و جرأت کر لی تھی۔ سو جان بوجھ کر شائع کی کہانی کو اب وہ کہہ رہے تھے کہ یہ امرتا کے خلاف نہیں، اور اس کہانی کی پھر پڑھنے کا سمجھاؤ دے رہے تھے۔ یہاں، اس دوسرے ایڈیشن میں، کچھ اور سطریں کہنی ضروری ہیں..... رسیدی ٹکٹ کے پہلے ایڈیشن کے بعد اچانک ایک روز نوتیج کا فون آیا..... ”یہ بات غلط ہے کہ

میں آپ کے ساتھ نہیں بولتا، میں صرف آپ کے بارے میں نہیں بولتا، دو روز قبل نوتیج کا لڑکا سو میت مجھ سے ملنے آیا تھا، اپنی نئی کہانی کی بات کرتا رہا تھا، ناگ منی کے لیے، اور میں نے کہا تھا..... ناگ منی کے کئی کالم ہیں، ان میں تم بھی لکھو، اپنے پایا سے بھی کہو، اگر وہ چاہیں تو ضرور لکھیں!“ اور اس نے کہا تھا..... میں تو لکھوں گا، لیکن ان کو آپ خود کہیں!“ اور میں نے ہنس کے کہا تھا..... وہ میرے ساتھ نہیں بولتے..... ”سو یہ پس منظر تھا جس کے جواب میں نوتیج نے فون کیا اور پھر مل کر کہا.....“ آئیے! ساری غلط فہمیاں دور کر لیں!“ ہم کئی گھنٹے باتیں کرتے رہے۔ نوتیج کی دوستی کو پھر سے حاصل کر کے مجھے سچ مچ کچھ کھویا ہوا مل رہا تھا۔ اس لیے جب اخیر میں نوتیج نے کہا.....“ آپ کے خلاف میں نے جو کچھ شائع کیا ہے، جان بوجھ کر نہیں۔“ بس، مان لیجئے کہ وہ انجانے میں ہوا تھا“ اور میں نے جواب دیا..... ”نوتیج! اگر تم میں یہ کہنے کی جرات ہے، تو مجھ میں اس کو مان لینے کی جرات ہے!“

انسان چاہے تو ہر حادثے سے بڑا ہو سکتا ہے۔ حادثے تو کھڑے خلیجیں ہوتے ہیں، جن پر سے گذر سکنے کی قوت انسان کے پاؤں میں ہونی چاہیے۔ سو میں نے اور نوتیج نے اس مذکورہ بالا حادثہ کو عبور کر لیا ہے۔ اب اس کا ذکر محض ماضی کے مشکل لمحات کی تاریخ کی مانند ہے۔

مجھے نہیں معلوم، کسی اور زبان میں یوں ہوتا ہے یا نہیں، لیکن پنجابی پریس میں یہ ضرور ہوتا ہے کہ کوئی بھی خبر، جیسے چاہو، گھڑی جاسکتی ہے۔ جنوری ۱۹۷۵ء میں ناگ پور کے مقام پر عالمگیر ہندی کانفرنس منعقد ہوئی تھی جس میں ۳۰ ملکوں کے سو سے زیادہ نمائندوں نے حصہ لیا تھا۔ ان کو اعزاز دیتے ہوئے اس کانفرنس نے بھارت کی ۱۵ زبانوں ۱۱۵ ادیبوں کو بھی اعزاز دے تھے جن میں سے ایک میں بھی تھی، پنجابی ادیب ہونے کے ناتے۔ اس خبر میں مغالطے کی گنجائش نہیں تھی۔ لیکن میرے معاصروں کے ایک پرچے نے لکھا، مجھے مخاطب کر کے..... ”آپ نے عالمی ہندی کانفرنس، ناگ پور میں ہندی ادیب کے طور پر اعزاز لیا، حالانکہ آپ کی ہندی میں شائع ہوئی سبھی کتابیں ترجمے ہیں، اور آپ نے اس راز کو چھپا کر اپنی زبان سے غداری کی ہے!“ بڑی دلچسپ بات ہے کہ اس پرچے کے ساتھ جو ادیب متعلق ہیں، وہ

دہلی یونیورسٹی میں پڑھانے والے لوگ ہیں۔ اس قسم کی ذمہ دار جگہ پر بیٹھے لوگوں کو منطق اور دلیل کی ضرورت نہیں، اور اگر وہ ایک سیدھی سادی خبر کو یوں توڑ مروڑ سکتے ہیں تو عام پریس سے کیا توقعات وابستہ کی جاسکتی ہیں.....

کیونست پریس کی عام لوگوں کے پریس کے معیار سے بلند خیال کرنا قدرتی ہے، لیکن عوامی لہروں سے جڑا ہوا پریس سنجیدہ اور مدبر ہونے کے بجائے کس قسم کا ہے، اس کی ایک خوفناک مثال میرے سامنے ہے۔ یکم اگست، ۱۹۷۵ء کے روزانہ اخبار لوک لہر، میں جس طرح کا پست خیالات کا حامل مضمون شائع ہوا، میری رائے میں دنیا کے کسی پریس میں نہیں شائع ہو سکتا۔ میرے ماہنامہ ناگ منی، کو لچر اور فحش کہا گیا جس کی دلیل یہ تھی کہ چیکو سلواکیہ کے حادثہ کے موقع پر میں نے نظمیں لکھی تھیں اور مجھے تین رات نیند نہیں آئی تھی..... اور یہ مضمون جتنے پست الفاظ میں لکھا گیا، وہ شاید دنیا کے کسی پریس میں نہیں چھپ سکتے۔

سب سے اُداس بات یہ ہے کہ پنجابی پریس کے کسی پریس کے کسی بھی کونے سے اس سب کچھ کے خلاف آواز نہیں اٹھائی جاتی..... کبھی دل بھر آئے تو صرف نظم لکھ سکتی ہوں، وہ لکھ لیتی ہوں، اور کچھ بھی ممکن نہیں ایسے ہی کسی موقع پر لکھا تھا..... ”پر چھائیوں کو پکڑنے والو! سینے میں فروزاں آگ کی پر چھائیں نہیں ہوتی!“

یہ سب کچھ ٹھیک ہے، تاہم یہی سب کچھ نہیں۔ جس کے ہاتھ میں بھی قلم ہے، وہ زمین کی مانند قلم کی اولاد ہے، اس لیے ان میں باہمی نزدیکی رشتہ ہے۔ ستی اور ہری بھجن کے قلم میں جو بھی زور ہے، وہ اسی رشتے کے پیش نظر مجھے اپنا لگتا ہے۔ اور اسی لیے ان سے مایوس ہوئے دل میں ایک سوز بھی شامل ہے، ایک یاس انگیز اُداسی بھی!

جانتی ہوں..... قلم کے رشتہ سے وہ لوگ میرے دل کے اس اپنے پن کو نہیں سمجھیں گے، یہ قدریں قیمتیں ان کے دل کا حصہ نہیں، یہ صرف میری ہیں۔ یہ صرف میں جانتی ہوں کہ صرف وہ نہیں، دنیا کے کسی حصے میں جو کوئی بھی قلم کے دھنی ہیں، وہ میرے ہیں، میرے ماضی کا، میرے حال کا، اور میرے مستقبل کا حصہ۔ میرے دل کی حالت صرف میری حدود تک محدود نہیں، نہ جسم تک، نہ زمانے تک، وہ کوئی وہ بھی ہو سکتے ہیں جو مجھ سے ہزاروں سال قبل ہوئے

ہوں، اور وہ کوئی وہ بھی ہو سکتے ہیں جو مجھ سے ہزاروں سال بعد ہوں گے.....
دیکھے سنے یا ہوئے واقعات:

زندگی کے دیکھے، سنے یا وقوع میں آئے واقعات..... کب اور کس طرح تصنیف کا حصہ بن جاتے ہیں، کبھی شعوری طور پر، کبھی غیر شعوری طور پر، یہ کسی حساب کی گرفت میں نہیں آتا۔ خصوصاً غیر شعوری طور پر جو تجربہ کسی تحریر کا حصہ بن جاتا ہے، کئی بار اپنی آنکھوں کے لیے بھی اچنبھا سا ہو جاتا ہے

راہندر ناتھ ٹیگور سے جب ملی تھی، بہت کم سن تھی۔ نظمیں اس وقت بھی لکھتی تھی، لیکن انجان سی، انہوں نے جب ایک نظم سنانے کے لیے کہا تو جھجکتے سنائی تھی۔ لیکن انہوں نے جو پیار اور توجہ دی تھی، وہ نظم کے مطابق نہیں تھی، ان کی اپنی شخصیت کے مطابق تھی۔ وہ تاثر مجھ پر بہت گہرا تھا۔ اور پھر جب ٹیگور کا صد سالہ جشن منایا جانا تھا، میں نے ان پر ایک نظم لکھنا چاہی۔ کچھ سطر لکھیں بھی، لیکن تسلی نہیں ہوئی۔ اور میں ماسکو چلی گئی (۱۹۶۱ء میں) وہاں جس ہوٹل میں قیام پذیر ہوئی تھی، اس کے مقابل مایا کووسکی کا بُت نصب تھا، اور جس مقام پر وہ ہوٹل تھا، اس کا نام گور کی سٹریٹ تھا۔

ایک رات، قریب دس بجے تھے، میں نے ہوٹل کی کھڑکی میں سے دیکھا کہ بہت سے لوگ مایا کووسکی کے بت کے گرد جمع تھے۔ معلوم ہوا کہ کئی نوجوان شاعر اکثر رات کے وقت یہاں آکھڑے ہوتے ہیں اور بت کے چبوترے پر کھڑے ہو کر کبھی وہ مایا کووسکی کی کوئی نظم پڑھتے ہیں اور کبھی اپنی۔ راہ چلتے لوگ ان کے گرد آجمع ہوتے ہیں اور نظمیں سنتے ہیں۔ فرمائشیں بھی ہوتی ہیں اور یوں یہ کھلا مشاعرہ آدھی رات تک چلتا رہتا ہے۔ ہوا میں خنکی آجائے تو لوگ اپنے کوٹ کے کالر اونچے کر لیتے ہیں، پانی برسنے لگے تو سروں پر چھاتے تان لیتے ہیں۔ میں بھی تھوڑی دیر کے لیے، کوٹ پہن کر اس کھلے مشاعرے میں چلی گئی۔ گو مجھے روسی زبان کا کوئی لفظ سمجھ نہیں آیا، لیکن ان کی آواز کی حرارت مجھ کو ضرور سمجھ آ گئی۔ پھر جب میں اپنے کمرے میں لوٹی، میرے سامنے ٹیگور کا چہرہ بھی تھا، مایا کووسکی کا بھی، اور گور کی کا بھی۔ سارے چہرے باہم مل گئے گویا ایک ہو گئے اور اس رات مجھ سے ٹیگور والی نظم مکمل ہو گئی.....

محرم الہی حسن کی، قاصد انسانی عشق کی
یہ قلم لا فانی تیری، سوغات فانی جسم کی

”اک دابوٹا“ ناول میں، اس کا اہم کردار جب روز شام ڈھلے سٹیشن پر جا کر آنے والی گاڑیوں میں اپنی کھوئی ہوئی بہن کا چہرہ ڈھونڈتا ہے، تو ایک روز زبردستی اس کے پاؤں اپنے گاؤں کو جانے والی گاڑی میں بیٹھ جاتے ہیں۔ سردی کے دن، پاس کوئی گرم کپڑا نہیں، وہ رات کے پالے میں سکڑوں سا بیٹھ جاتا ہے۔ فکروں میں غرق اس کا دل نیند میں بھی غرق ہو جاتا ہے۔ کسی سٹیشن پر گاڑی رکتی ہے تو اترتی چڑھتی سواریوں کی کھٹ کھٹ سے وہ بیدار ہو جاتا ہے..... دیکھتا ہے، اس کے گرد ایک رضائی لپیٹی ہوئی ہے۔ ایک بڑے ملائم چہرے والا ایک معمر آدمی ساتھ کی نشست پر بیٹھا ہوا ہے..... کھیس اوڑھ کر، اور اپنی رضائی اس پر دے کر..... ایک روز اچانک اس ناول کا یہ حصہ سامنے آیا تو یاد آیا..... اس ناول کو لکھنے سے چار سال پہلے..... میں جب رومانیہ سے گاڑی میں بلغاریہ جا رہی تھی، رات بڑی خنک تھی۔ پاس اپنے کوٹ کے سوا کچھ نہیں تھا۔ وہی گھٹنوں کو سکیر کر اوپر تان لیا تھا۔ پھر بھی اس کو سر کی طرف کھینچتی تھی، تو پاؤں ٹھہرتے تھے، پاؤں کی طرف کرتی تھی تو سر اور کندھے ٹھہرتے تھے۔ معلوم نہیں، کس وقت کچھ نیند آگئی..... تب محسوس ہوا سارے بدن کو حرارت پہنچ گئی ہے۔ رہتی رات بہت گرم ہو کر سوئی رہی۔ صبح سویرے بیدار ہوئی تو دیکھا..... میرے والے ڈبے میں سفر کرتے ایک بلغاریہ مسافر نے اپنا اوور کوٹ میرے اوپر رضائی کی مانند اوڑھا رکھا ہے۔

یہ واقعہ میں نے شعوری طور پر اس ناول میں شامل نہیں کیا تھا، لیکن لکھ چکنے کے کتنا عرصہ بعد جب پڑھا تو لگا..... اس رات کی گرمی میری رگوں میں کہیں ایک امانت کی طرح پڑی ہوئی تھی۔

”یا تری“ ناول ۱۹۶۸ء میں لکھا تھا۔ اس کی ایک کردار سندراں، خالصتاً تخیل کی پیداوار تھی۔ ناول کے ہیرو کی پیدائش کا قصہ بھی جانتی تھی۔ اس کے متعلق لکھا بھی تھا..... ”ہیرو کو جانتی ہوں..... اس دن سے جب اس کو سادھوؤں کے کسی ڈیرہ میں بھنیٹ کیا گیا تھا۔ بہت سال کی بات ہے، لیکن آج بھی تصور میں لاؤں تو بڑے تراشے ہوئے نقوش والا اس کا سانولا چہرہ بمعہ

اس کی ساری اُداسی کے، آنکھوں کے آگے آجاتا ہے۔“ لیکن سندراں میرے تخیل میں سے نکل کر اس ناول کے صفحات پر اتری تھی۔ اور مجھے سمجھ نہیں آرہی تھی کہ سندراں کی کردار نگاری کرتے ہوئے میری آنکھیں کیوں بار بار بھر آتی رہی تھیں۔

ناول لکھ کر..... سب سے پہلے امروز کو سنایا تھا۔ اور سناتے سناتے جب سندراں کا ذکر آیا میرا اپنا کلیجہ جیسے مٹھی میں بھرا گیا۔ پھر اس ناول کا ہندی میں ترجمہ ہوا۔ ہر ترجمہ چھپنے سے قبل سنا کرتی ہوں، اور اس کو سنتے ہوئے پھر جب سندراں کا تذکرہ آیا، میں بے چین ہوا تھی۔

ناول ہندی میں چھپ گیا۔ اس وقت ۱۹۶۹ء تھا۔ پنجابی میں دو برس بعد شائع ہوا تھا..... ۱۹۷۱ء میں۔ اور اس کے پروف دیکھتے ہوئے پھر جب سندراں آئی، میں بے قرار ہو گئی۔ اپنے آپ کو، اس اپنے دل کو پہنچتے جھٹکے کا کچھ پتہ نہیں لگتا تھا۔ لیکن ۱۹۷۳ء میں جب اس ناول کا انگریزی ترجمہ ہو رہا تھا..... تو اس وقت جب سندراں سامنے آئی تو یوں محسوس ہوا..... گویا میں آپ اپنی نبض دیکھ رہی ہوں.....

مصنف کی اپنی زندگی کے حادثے، ناولوں کہانیوں کے کرداروں میں ہمیشہ داخل ہوا کرتے ہیں۔ سینے سے اٹھتے ہیں، کاغذوں پر جا کر بکھرتے ہیں، لیکن یہ سندراں اس کے برعکس تجربہ ہے۔ یہ کاغذوں سے اٹھ کر میرے سینے میں داخل ہو رہی تھی۔ اور اچانک محسوس ہوا..... یکبارگی جیسے گھپ اندھیرے میں چراغ جل اٹھے..... کہ یہ سندراں میں تھی.....

”میں“ کو میں نے شعوری طور پر سندراں میں داخل نہیں کیا تھا، اس لئے کئی سال اس کو پہچان نہیں سکی تھی۔ یہ اپنا وجود مجھے اندر سے کھرچتی تھی، دل کی تہوں کو ہاتھ ڈالتی تھی، تب بھی پہچان میں نہ آتی تھی۔ لیکن جب پہچانی گئی..... تو اپنی ایک ایک سوچ تک پہچانی گئی.....

سندراں جب مندر میں جا کر شوپاریتی کے پاؤں پر پھولوں کی جھولی پلٹتی ہے کہ وہ جب جب شوپاریتی کے پاؤں پر سجدہ کرے تو پھولوں کے ڈھیر کے نیچے سے بازو گزار کر..... موتیوں کے پاس کھڑے اپنے محبوب کے پاؤں کو بھی ہتھیلی سے چھو لے اور اس کی ہتھیلی کسی کی نظر میں نہ آئے۔ محسوس ہوا..... یہ میں ہوں جو سا لہا سال ایک چہرے کو یوں تصور میں لاتی رہی تھی کہ حرفوں کے حرف پھولوں کے ڈھیر کی طرح لگا دئے تھے، اور جس کے نیچے سے بازو بڑھا کر کسی

کو اس طرح چھولینا چاہتی تھی جو..... اوپر سے، کسی دیکھنے والے کو دکھائی نہ دے۔

سندراں کتنا عرصہ..... چپ چاپ..... پھول چنتی رہی اور سب سے چوری اپنے محبوب کے پاؤں کا لمس لیتی رہی۔ میں ساہا سال نظموں کے حروف جوڑتی رہی، اور چپ چاپ اپنے محبوب کے وجود کو چھوتی رہی.....

سندراں کا محبوب..... جیتا جاگتا بھی..... پتھر کی مورتی ایسا تھا جس کو سندراں کے دل کی آنچ نہیں پہنچتی تھی۔ اور میں بھی ساہا سال سندراں والی جگہ پر کھڑی رہی تھی..... میرے دل کی آنچ بھی کہیں نہیں پہنچتی تھی۔ ایک پتھر ایسی خاموشی کے ساتھ ٹکراتی تھی اور جلتی بجھتی پھر میرے پاس ہی لوٹ آتی تھی۔

سندراں گلے میں عروسی لباس اور ناک میں سونے کی نتھ ڈالے جب مندر میں اپنے محبوب کو آخری سلام کرنے آتی ہے، کچھ آنسو چھلک کر اس کی نتھ کے تار کے ساتھ اٹک جاتے ہیں..... جیسے نتھ کی آنکھوں میں آنسو بھر آئے ہوں..... اور یہ ساری کی ساری میں تھی..... میری ہر انگوٹھی، چھلے کی آنکھوں میں اسی طرح ہی آنسو بھر بھرتے تھے.....

او خدا یا! کبھی اپنا آپ بھی خود سے یوں چھپ چھپ جاتا ہے..... یہ لا

شعور کا کیسا عجیب کھیل ہے؟

پورے گیارہ سال کی نہیں تھی جب ماں فوت ہو گئی تھی۔ ماں کی زندگی کا آخری دن ننھی سے ننھی تفصیل کے ساتھ میری یاد میں محفوظ ہے۔ ”اک سوال“ ناول میں ناول کا ہیرو جگد یپ مر رہی ماں کے بستر کے پاس جس طرح کھڑا ہے۔ اسی طرح میں اپنی مر رہی ماں کے بستر کے پاس کھڑی تھی۔ اور میں نے جگد یپ کی مانند دل اور ذہن کی یکسوئی کے ساتھ خدا سے کہا تھا، ”میری ماں کو نہ مارنا!“ اور مجھے بھی اس طرح یقین ہو گیا تھا کہ اب میری ماں نہیں مرے گی کیونکہ خدا بچوں کا کہا نہیں مالتا..... لیکن ماں مر گئی تھی اور میرا بھی جگد یپ کی طرح خدا پر سے اعتقاد اٹھ گیا تھا۔

اور جس طرح جگد یپ اس ناول میں ماں کے ہاتھ کی پکی ہوئی اور ایک طاق پر رکھی ہوئی دو سوکھی روٹیوں کو اپنے پاس سنبھال کر رکھ لیتا ہے..... ”ان روٹیوں کو تھوڑا تھوڑا کر کے کئی

دن کھاؤں گا.....“ اسی طرح میں نے ان سوکھی روٹیوں کو پیس کر ایک شیشی میں ڈال لیا تھا..... یہ سب کچھ میں نے شعوری طور پر اس ناول میں داخل کیا تھا۔ لیکن یا تری، ناول میں مہنت کرپا ساگر کے کسی بھی بیان میں میں نے شعوری طور سے اپنے والد کی یاد داخل نہیں کی تھی۔ لیکن کئی سال بعد میں نے اس ناول کو پڑھا۔ اور جب مہنت کرپا ساگر کی موت کے بعد ناول کا ہیرا اس کی آواز کو دل میں یاد کرتا ہے، تو مجھے یوں محسوس ہوا..... یہ میں خود اپنے باپ کی آواز کو یاد میں لا رہی تھی..... ”ان کی آواز میں کچھ خاص طرح کا یوں تھا..... دریا کے پانی جیسا، ہلکا سا ہوتے ہوئے بھی بڑا بھاری اور اپنے زور سے بہتا ہوا۔ کوئی پتھر، کنکر، پتہ یا ہاتھوں کی کثافت اس میں ڈال دو تو اس سے بے نیاز، اس کو بہا لے جاتا یا پاؤں میں پھینک کر اس کے اوپر سے گذر جاتا۔ ان کی آواز ایک سمت میں چلتی چلی جاتی، اطراف کی باتوں کو سن کر کبھی ٹھہرتی معلوم نہیں ہوتی تھی۔ سادھوؤں کے ڈیرے بھی خانہ داروں کی مانند جھگڑوں، تصادموں اور غیبتوں وغیرہ سے رستے بستے ہیں..... جالے ان کے کونوں میں بھی لگتے ہیں لیکن ان کی آواز دریا کی روانی کی مانند اس سب کچھ کو بہا لے جاتی اور ان کو آنکھ بھر کر دیکھتی بھی نہ تھی۔ یہ آواز دو طرح کی تھی،..... ایک بھاری، وزنی اور تیز رفتار، دوسری،..... بہت نازک، اداس اور ہوا کی طرح ہوا میں تحلیل ہوتی ہوئی.....

اور ناول میں مہنت کرپا ساگر جس ایک جملے کو بار بار دوہراتے ہیں، یاد آیا کہ وہی جملہ میرے والد کے ہونٹوں پر ہوا کرتے تھے..... ”مدتیں گذر گئیں بے یار و مددگار ہوئے“..... مہنت کرپا ساگر کی کہانی کا کچھ حصہ میں نے شعوری طور پر اپنے والد کے ایک دوست سادھو کی زندگی سے لیا تھا۔ لیکن جب مہنت کرپا ساگر کے مزاج کا ذکر کیا تو غیر شعوری طور سے مجھ سے اپنے والد کے مزاج کا ذکر ہو گیا۔

۱۵ مئی، ۱۹۷۳ء کو جب دہلی یونیورسٹی نے آنریری ڈی، لٹ کی ڈگری عطا کی، گھر آنے پر دیویندر نے اپنی جیب میں کچھ چھپا کر کہا..... ”دیدی! آج کوئی من آئی کرنے کو جی چاہتا ہے، ناراض نہ ہونا!“ جواب میں ہنس پڑی تھی..... ”بے، تیری من آئی جو بھی ہوگی، اچھی ہوگی.....“ اور دیویندر نے جیب سے ایک ریشمی رومال مصری اور اکیس روپے نکال کر کہا ”دیدی!

آپ کا کوئی باپ یا بھائی ہوتا، کوئی شگن کرتا..... یہ شگن ان کی طرف سے.....“

آنکھیں بھر بھر آئیں، اور یاد آیا ”ایک سوال“ ناول میں جب ناول کا ہیرو اپنے باپ کی موت کے بعد، اپنی بھرپور جوان، سوتیلی ماں کی اپنے ہاتھ سے اس کی من چاہی شادی کرتا ہے، اور وہ پر شباب لڑکی تھالی میں روٹی پروس کر کہتی ہے..... ”آؤ، ماں بیٹا مل کر کھائیں!“ تو وہ روٹی کا پہلا لقمہ توڑتے ہوئے کہتا ہے..... ”پہلے یہ بتاؤ کہ تم میری ماں لگتی ہوں، بہن لگتی ہو یا میری بیٹی لگتی ہو؟“..... تب ناول کا یہ حصہ لکھتے ہوئے دیویندر میرے سامنے نہیں تھا۔ لیکن چودہ سال بعد جب دیویندر نے وہ رومال وہ مصری اور وہ روپے میری جھولی میں ڈالے تو میرے دل میں آیا بول بعینہ وہی تھا..... ”بے، پہلے یہ بتا، تو میرا باپ لگتا ہے میرا بیٹا؟“

ایک افسانہ ”پکھلتی چٹان“ میں نے ۱۹۷۷ء کے آغاز میں لکھا تھا۔ بالکل نہیں جانتی کہ میرے لاشعور کا یہ کون سا مظہر تھا۔ میں نے اس کا پس منظر نیپال کے سویمبو پہاڑ کی چوٹی پر بنا ایک مندر رکھا جہاں ایک نوجوان دوشیزہ راج شری آخر شب کو جاتی ہے اور وہاں پہنچ کر دوسری جانب کی ڈھلان اترتی اس بسدگا دریا کا راستہ پہنچاتی ہے، جس دریا میں کبھی، دو صدیاں قبل اس خاندان کی ایک دوشیزہ نے زندگی سے نجات کی راہ پائی تھی۔ راج شری، محبت کی ناکامی اور یاس میں وہی راستہ منتخب کرتی ہے جو کبھی اس کے خاندان کی ایک دوشیزہ نے انتخاب کیا تھا۔ ساتھ ہی سوچتی بھی ہے..... پاؤں کے لیے ایک ہی راستہ کیوں بنا؟ کہانی آگے بڑھتی ہے تو راج شری کے دل میں عظیم انقلاب آتا ہے۔ وہ خود کو پہچانتی ہے، جان لیتی ہے کہ ایک وقت کا سچ ہر زمانے کا سچ نہیں ہوتا..... اور وہ موت کی ڈھلان کی جانب سے قدم موڑ کر زندگی کی بلندیوں کے راستہ پر گامزن ہو جاتی ہے۔

پورے دو سال بیت گئے۔ اس کہانی کے کردار کے ساتھ میں نے اپنے آپ کو کبھی بھی ملا کر نہیں دیکھا تھا کہ ایک رات نیم خوابی کی سی حالت میں میری زندگی کا وقت قریب پچیس ۳۵ سال پیچھے چلا گیا، اور دیکھا، میں مشکل سے قریب بیس برس کی ہوں۔ گوجرانوالہ گئی ہوں، اسی گلی میں، اسی گھر میں جہاں کبھی میرے والد کی بہن، ہاکوٹہ خانہ میں بند چلہ کاٹتے مر گئی تھی..... کانوں میں وہی مانوس آواز پڑی، پچیس سال پہلے کی، جب مجھے دیکھ کر گلی کی جیوی

بھگتنی پہلے مجھے دیکھتی رہ گئی تھی، پھر اپنے حیران ہوئے چہرے پر ہاتھ رکھ کر بول اٹھی تھی.....
 ”ہائے میں مر گئی، بالکل ہا کو..... بالکل ہی.....“

میری بواہا کو کے زمانہ کی اس گلی میں ایک ہی عورت تھی جو ابھی بھی حیات تھی۔ اس نے یوں کہا..... تو میں نے آئینے میں اپنے چہرے کی طرف دیکھ کر پہلی بار ہا کو کے خدو خال کو تصویر میں یاد کیا..... گواپنی پھوپھی کی صورت کے ساتھ میری صورت کی مشابہت معمولی واقعہ ہو سکتا تھا، لیکن یوں لگا..... یہ قدرت کا کوئی راز ہے، شاید کسی ہون نار کا اشارہ..... میں اس وقت دل کی گہری پریشانی میں سے گذر رہی تھی۔ شادی ہو چکی تھی لیکن دل اکھڑا اکھڑا سا تھا۔ اپنے چہرے کے خدو خال میں ہا کو کا پرتو دیکھا تو آنکھیں آ بگوں ہو گئیں۔ یوں لگا، ہا کو کا انجام ہی میرا انجام ہے.....

وہی دن تھے..... جب میں نے مرنا نہیں، زندہ رہنا چاہا۔ تڑپ کر سوچا..... ”پاؤں کے لیے یہ ایک ہی راستہ کیوں بنا؟“ اور تڑپ کر عزم کیا..... ”میں ہا کو کی مانند مروں گی نہیں..... جوں گی!“

جنموں کی بات نہیں جانتی۔ لیکن سوچا، بھگتنی کے کہنے کے مطابق اگر یہ سچ بھی ہے کہ پچھلے جنم میں، میں ہی ہا کو تھی، تو بھی اس جنم میں اس کی مانند نہیں مروں گی.....
 لیکن یہ اپنی آپ بیتی، مجھے ۱۹۷۷ء میں یہ کہانی ”پکھلتی چٹان“ لکھتے وقت شعوری طور پر بالکل یاد نہیں تھی۔ میرا شعور، معلوم نہیں کس وقت اوپر آ کر یہ کہانی لکھوا گیا، اور پھر میری نظروں سے بھی اپنے بدن کو چرا تا دل کی عمیق تہوں میں اتر کر گرم ہو گیا.....

کئی واقعات بہ مشکل کچھ دنوں کے فاصلہ پر کسی تحریر کا حصہ بن جاتے ہیں، لیکن کئیوں کو قلم تک رسائی پانے کے لیے سال چیرنے پڑتے ہیں۔ پہلی طرح کے واقعات میں سے ایک مجھے یاد ہے، جب میں ۱۹۶۰ء میں نیپال گئی تھی۔ قریب پانچ دن، روز شام کے وقت کسی نہ کسی نشست گاہ میں مشاعرہ ہوتا رہا جہاں کچھ نیپالی شاعر روزانہ ملتے تھے۔ ان میں ایک شاعر تھا، اٹھتی عمر کا، تاہم بڑا سنجیدہ مزاج۔ میں نے صرف اتنا جانا تھا کہ وہ روز دے لہجے میں میری ایک خاص نظم کی فرمائش ضرور کرتا تھا۔ بس، اس سے زیادہ کچھ نہیں۔ لیکن جس روز واپس دہلی لوٹنا

تھا، اور کیوں کے ساتھ وہ ایئر پورٹ پر آیا تھا۔ اور عجیب سبب تھا کہ اس روز پلین ایک گھنٹہ لیٹ تھا۔ انتظار کا سارا وقت، اس نے میرا بھاری، گرم کوٹ اٹھائے رکھا۔ پھر پلین کے آنے پر جب میں اس سے کوٹ پکڑنے لگی، اس نے ہولے سے کہا..... ”یہ جو بوجھ دکھائی دیتا ہے، یہ تو آپ لے لیجئے، جو نہیں دکھائی دیتا، وہ میں لیئے رہوں گا.....“ اور میں بس چونک گئی تھی۔ واپس دہلی آ کر ایک کہانی لکھی..... ”ہنکارا“..... اس کے متعلق نہیں، تاہم یہ فقرہ زبردستی اس میں آ گیا۔

اور دوسری طرح کی بات، جو قلم تک پہنچتے برسوں لگا دیتی ہے، اس کی ایک مثال میری وہ کہانی ”دو عورتیں“ ہے جس میں ایک عورت شاہنی ہے اور دوسری شاہ کی داشتہ طوائف۔ یہ کہانی میں نے لاہور میں آنکھوں سے وقوع پذیر ہوتی دیکھی تھی۔ ایک امیر گھرانے میں بیٹے کی شادی تھی اور گانا بجانا چل رہا تھا۔ اس گھرانے کے ساتھ معمولی سی واقفیت تھی، تاہم میں بھی اس وقت وہیں تھی جب پتہ لگا کہ آج لاہور کی مشہور گانے والی طمنچہ جان وہاں آرہی ہے۔ وہ آئی..... بڑی چلبلی تھی، اور ناز و نخرے کے ساتھ وارد ہوئی۔ اس کو دیکھ کر ایک بار تو گھر کی مالکن کا رنگ ہلدی سا پیلا ہو گیا۔ تاہم آخر وہ بیٹے کی ماں تھی۔ طمنچہ جان جب گا چکی تو شاہنی نے سوکانوٹ نکال کے اس کی جھولی میں خیرات کی طرح ڈال دیا۔ اس وقت ناز واد اوالی کن ناک نیچی ہو گئی۔ تاہم اس نے گویا اپنی حیثیت قائم رکھنے کے لیے عورتوں کے بھاری اجتماع میں کہہ دیا ”رہنے دے شاہنی! پہلے بھی تو تیرے گھر کا ہی کھاتی ہوں!“ اور یوں شاہ کے ساتھ رشتہ جوڑ کر جیسے اس نے شاہنی کی قامت پست کر دی۔ دیکھا، شاہنی بھرے اجتماع میں ایک بار پھسکی پڑ گئی، لیکن پھر فوراً سنبھلی اور بے پروائی سے نوٹ لوثاتی ہوئی کہنے لگی..... ”اری، شاہ سے تو تو روز لیتی ہے، مجھ سے کب کب لینا ہے!“

یہ دو عورتوں کا عجیب ٹکراؤ تھا جس کے پس منظر میں سماجی اقدار تھیں۔ طمنچہ گو جوان تھی، چھبلی تھی، فنکار تھی، اور مقابلہ میں شاہنی موٹی، بھدی اور ڈھلتی عمر کی، جو ہر لحاظ سے اس پہلی کے سامنے ہچ تھی، لیکن اس کے پاس بیوی اور ماں ہونے کا جو تقاخر تھا، وہ بازار کے حسن پر غالب تھا..... لیکن یہ کہانی میں پورے پچیس سال بعد لکھ سکی!

۱۹۷۵ء میں میرے ناول ”دھرتی، ساگر اور سپیاں“ کی بنیاد پر جب فلم بن رہی تھی تو اس کے ڈائریکٹر نے مجھے فلم کا ایک گیت لکھنے کے لیے کہا۔ پروجیکشن وہ بتائی، جب چیتنا، سماجی منظوری کے خیال کو ہاتھ سے پرے کر کے اپنے محبوب کو اپنے دل اور جسم میں حاصل کر لیتی ہے۔ اور اس وصل اور سوز کے مقام اتصال پر کھڑی چیتنا کو سامنے رکھ کر میں جب گیت لکھنے لگی تو اچانک وہ گیت سامنے آ گیا جو میں نے ۱۹۶۰ء میں امروز سے پہلے ملن کے موقع پر اپنے دل کی حالت کے بارے میں لکھا تھا۔ جوازیت میں نے اپنے دل پر جھیلی تھی، محسوس ہوا کہ وہی اب چیتنا نے جھیلی ہے۔ اور اس گیت سے زیادہ پر اثر اور کچھ نہیں لکھا جاسکتا۔ اس لیے میں نے اپنے پنجابی گیت کو ہندی میں پلٹنا شروع کیا اور محسوس ہوا گویا چیتنا کی صورت میں میں ۱۵ برس پہلے کا وہ لمحہ پھر سے جی رہی ہوں.....

آج ہم نے ایک دنیا پیچی

اور ایک دین خرید لائے، بات کفر کی کی

سُننے کا ایک تھان بُنوا یا

گزر پھر کپڑا پھاڑ لیا، اور عمر کی چولی سی لی

آج ہم نے عرش کے گھرے پر سے

بادل کی ایک چپنی اتاری، گھونٹ بھر چاندنی پی

گیتوں کے ساتھ چکا جائیں گے۔

یہ جو ہم نے موت سے گھڑی ادھار پہ لی.....

”نینا“ میرے ناول ”آلہنا“ (گھونسلہ) کا خیالی کردار تھا۔ لیکن اس کو لکھتے ہوئے اس

کے خدو خال میرے دل میں یوں نمایاں ہو گئے تھے کہ ایک رات وہ میرے خواب میں آئی،

بڑے غصہ و غضب میں بھری۔ پہلے وہ چپ چاپ میرے پاس آ کر کھڑی ہو گئی، پھر تڑپ کر

کہنے لگی..... ”تم نے میری کہانی اتنی المیہ کیوں بنائی؟ کیوں؟ اگر میں زندہ رہتی تو تمہارا کیا

خرج ہو جاتا؟ تم نے مجھے کیوں مار ڈالا؟ کیوں؟ میں زندہ رہنا چاہتی تھی.....“

ناول میں ایک مقام پر نینا کہتی ہے..... ”میری ماں بھی سُنکھی نہ ہو سکی۔ وہ شاید میں ہی

تھی، پہلے جنم میں،..... اور اب میں پھر سکھی نہ ہو سکی، دوسرے جنم میں،..... شاید اپنی بیٹی کے جامہ میں سکھی ہو سکوں گی، تیسرے جنم میں.....“ یہ جنموں کی بات میں نے آواگون کے کسی اعتقاد میں سے نہیں لکھی تھی، صرف تین نسلوں کی بات کو علامت کے طور پر لیا تھا۔ لیکن اس بات نے میری قارئین لڑکیوں میں سے ایک کے دل میں اس قدر گہرا تاثر پیدا کیا کہ اس نے اپنے آپ کو نینا سمجھ لیا اور یہ یقین کر لیا کہ وہ مر کر تیسرے جنم میں پڑے گی تب سنکھی ہوگی.....

اس نے مجھ کو کچھ خط تحریر کیے لیکن بغیر اپنا نام اور پتہ بتانے کے۔ صرف اسی قدر لکھتی..... ”میں تمہارے ناول کی نینا ہوں.....“ میں اس کو اس وہم سے نکالنا چاہتی تھی کہ وہ اس کہانی میں اپنی تقدیر کا عکس نہ دیکھے، لیکن کمبخت نے کبھی بھی مجھے اپنا پتہ نہیں بتایا۔ مجھے نہیں معلوم، اس کے ساتھ پھر زندگی میں کیا پیش آیا.....

اسی طرح ناولوں، افسانوں کے کئی کردار قارئین کے لیے اس قدر زندہ اور حقیقی بن جاتے ہیں کہ وہ خطوں میں مجھے لکھتے ہیں..... وہ اینا، وہ الکا، وہ انیتا جہاں کہیں بھی ہے، اس کو پیار بھیجے گا.....

”ایک تھی انیتا“ ناول جب اردو میں شائع ہوا، تو حیدر آباد سے ایک چمکے میں رہنے والی عورت نے مجھ کو خط لکھا کہ یہ عین اس کی کہانی ہے۔ اس کی روح بھی اسی طرح پاکیزہ ہے، اس کی جستجو بھی وہی ہے، صرف حادثے مختلف ہیں۔ اور اس نے اپنا نام و پتہ بتلا کر لکھا کہ اگر میں اس کی کہانی لکھنا چاہوں تو وہ کچھ روز کے لیے دہلی آسکتی ہے۔ میں نے اس کو خط لکھا، لیکن اس کے بعد کبھی اس کا مکتوب نہیں آیا۔ معلوم نہیں، اس اتنی حساس عورت کا کیا بنا.....

ہاں: ”ایئرل“ ناول کی ہیروئن میرے پاس آ کر قریب ڈیڑھ ماہ میرے گھر رہی تھی کہ میں اس کی زندگی پر کچھ لکھ سکوں۔ ناولٹ لکھ کر پہلے اسی کو سنایا تھا۔ اس ریڈنگ کے دوران اس کی آنکھوں میں کئی بار تسلی کے آنسو آئے۔ اس طرح اگر کسی خاص ہستی کے اوپر کوئی کہانی یا ناول لکھوں تو اس کردار کی تسلی میرے لیے کہانی شائع ہونے سے کہیں زیادہ ضروری ہوتی ہے۔ میرا عقیدہ ہے کہ تصنیف انسانی زندگی کے مطالعہ کے لیے ہے نہ کہ کچھ لوگوں کا دل دکھانے کے لیے، یا ان کے بارے میں چونکا دینے والی افواہیں پھیلانے کے لیے، جیسا کہ

ہمارے کچھ پنجابی ادیب کرتے ہیں.....

”بلاوا“ ناولٹ میں نے بمبئی کے مشہور و معروف آرٹسٹ، فیض کی زندگی پر لکھا تھا۔ انہوں نے رلیں کے گھوڑوں پر صرف پیسہ نہیں لگایا، اپنی ساری زندگی لگا دی ہے۔ ان کا فن اور ان کا یہ مہلک شوق دونوں مخالف سمتیں ہیں۔ اسی کھینچ تان میں پڑے ہوئے ان کی زندگی کے آوارہ سال لکھنے کی میں نے سعی کی تھی۔ لیکن لکھنے کے بعد، سب سے پہلے یہ ناولٹ ان کو سنایا، اور ان کی اجازت لے کر پریس میں دیا۔

اس طرح کئی کہانیاں ہیں..... ایک کسی ملک کے سفیر کی بڑی پیاری اور اُداس بیوی پر لکھی تھی، جو اس کے پڑھنے کی خاطر پہلے انگریزی میں ترجمہ کرائی اور پھر اس کی اجازت لے کر پریس میں دی۔ دو تین کہانیاں میں نے اپنی ایک بڑی عزیز دوست عورت کی زندگی پر لکھیں، اس کی زندگی کے بڑے نازک اور سوز بھرے لمحوں کے بارے میں۔ لیکن چھاپنے سے قبل اس کو سنائیں، اور اس کے کہنے پر شہروں اور کرداروں کے نام بھی تبدیل کیے تاکہ کوئی اس کا قریبی رشتہ دار بھی پہچان نہ سکے۔

ایک کہانی غیر ملکی عورت پر بھی لکھی تھی جس میں کہانی کا انجام تبدیل کرنا پڑا تھا۔ کہانی میں اس کی موت ہو جاتی ہے۔ لیکن برسوں بعد میں اس کے ملک میں گئی تو وہ گرم جوشی سے گلے لگ کر ملی۔ اس کے پہلے لفظ تھے..... ”دیکھو، میں ابھی زندہ ہوں۔ کہانی کی موت میں سے گزر کر بھی زندہ ہوں!“ اور اس روز ہم دونوں نے مل کر تصویر کھینچوائیں۔ اس نے میرے لیے کئی سوغاتیں خریدیں.....

سچ، میرے کردار اور ان کی میرے لیے محبت میری اصلی امیری ہے۔ میں نہیں جانتی..... وہ ادیب جو اپنے کرداروں کے دلوں کو ٹھیس پہنچا کر افسانے گھڑتے ہیں، ان کو زندگی میں کیا حاصل ہوتا ہے!

ناول ”جیب کترے“ لکھ رہی تھی تو اس میں جیل کے اندر بند ایک کردار تنویر ایک نظم لکھ کر کسی طور باہر بھجواتا ہے، اور نظم کے نیچے اپنے نام کی جگہ قیدی نمبر لکھتا ہے..... ۸۹۹ میں نے یہ نمبر غیر شعوری طور لکھ لیا تو یاد آیا کہ یہ نمبر گور کی کا قیدی نمبر تھا جو میں نے ماسکو میں اس کے

یادگاری گھر کو دیکھتے ہوئے، کبھی ڈائری میں نوٹ کیا تھا۔ پھر آگے ناول کی کہانی میں نے اس کو شعوری طور سے استعمال کر لیا.....

ہاں، اس طرح کبھی یہ پتہ نہیں چلتا کہ شعوری اور لاشعوری تحریریں..... کب کہاں گھل مل جاتی ہیں.....

ناول ”جیب کترے“ میں نے اپنے جوان ہوتے بیٹے کی زندگی کو پیش نظر رکھ کر لکھا تھا۔ اس سے پیشتر ایک کہانی لکھی تھی..... کہانی در کہانی..... جس کا واقعہ یہ تھا کہ ایک بار چھٹیوں میں ہوٹل سے گھر آئے میرے بیٹے نے اپنی ایک بنگالی گرل فرینڈ کو خط لکھا، بڑا جذبات میں ڈوب کر، کہ اس وقت میرے کمرے میں بیٹھوون کا نغمہ ہے اور میں تمہیں خط لکھ رہا ہوں۔ لیکن جواب میں تم کو خط لکھنا یوں ہے گویا کوئی اپنے ہی گھر کے دروازے پر دستک دے رہا ہو..... جواب میں اس لڑکی کا جو خط آیا، وہ بے حد عامیانہ تھا۔ گہری شام تھی جس وقت ایک کاغذ تھامے وہ میرے کمرے آیا۔ اس وقت تک نہ مجھے اس خط کا حال معلوم تھا جو اس نے تحریر کیا تھا، اور نہ اس کا، جو جواب میں آیا تھا۔ اس نے بتایا..... ”ماما! میں نے ایک لڑکی کو ایک خط لکھا تھا لیکن وہ اس کی سمجھ میں نہیں آیا۔ وہ آپ کو سناؤں؟ اور اس نے مجھے خط سنایا۔ خط کی ناصاف نقل اس کے پاس تھی۔ اور کہنے لگا۔ جواب میں جو خط آیا ہے، وہ یوں ہے گویا موسم کا حال بتایا ہو..... میں نے پوچھا..... اب اس کو اور خط لکھنا چاہو گے؟ تو وہ کہنے لگا..... ”نہیں اس کا خط اس قدر معمولی ہے، پڑھ کر لگتا ہے..... جیسے میں اگلے دروازے سے اندر داخل ہوا ہوں اور عقبی دروازے سے باہر آ گیا ہوں!“ اور میں نے کچھ دن بعد اسی چھوٹی سی بات کو لے کر کہانی لکھی تھی۔ لیکن اب جس وقت ناول لکھا تو اس کا دائرہ بہت وسیع تھا۔ اس میں یونیورسٹی کے ہوٹل کا جو ماحول ہے، وہ میرے اپنے لڑکے کے دوست ہیں، جوان ہوتے سینوں کے ساتھ چونکتے..... بھوک، خوف اور دقت کے ساتھ فلرٹ کرتے..... زندگی کو اپنے اپنے نظریے سے دیکھتے اور اپنے تجربے کے رد کو برداشت کرتے.....

بنیادی واقعات و حادثات میرے بیٹے کی، اور اس کے دوستوں کی زندگی کے ہیں، لیکن یہ اپنے سے اگلی نسل کو سمجھنے کی سعی تھی۔ اس میں میں نے اپنے آپ کو گوتماشائی کی حیثیت سے

رکھا ہے، تاہم پھر بھی غیر شعوری اور غیر ارادی طور سے اس کے کئی خیالوں میں سما جانا قدرتی تھا۔ یہ جب میں نے لکھ کر اپنے بیٹے کو پڑھنے کے لئے دیا، اور گو اس سے بھی پہلے اس کے دوستوں نے پڑھا..... اپنا اپنا چہرہ پہچانتے رہے اور مجھے کمپلیمنٹ دیتے رہے۔ لیکن جب میرے لڑکے نے پڑھا، کئی مقامات اور مواقع پر بخوبی لکھ سکنے کا کمپلیمنٹ بھی دیا، لیکن کہا..... "یہ ناول اگر میں خود لکھتا، کچھ اور طرح لکھتا!" یہ صحیح ہے..... آخر میرے لیے یہ پوری ایک نسل کے فاصلے کو طے کرنے کی سعی تھی۔ لیکن فاصلے کو طے کرتے پاؤں اپنے تھے، پہلی نسل کے، اس لئے میرے وقت کے آئیڈیلزم کا اس میں آمیز ہو جانا قدرتی تھا.....

اس ناول میں کے جس سوتا اور رومی کی شادی میں نے بہ تفصیل لکھی ہے، وہ ناول چھپنے کے کئی عرصہ بعد میرے لڑکے کو ملنے آئے، مجھے ملے تھے۔ وہ کتاب میں درج اپنے بیاہ کی تفصیل کو پڑھ کر ہنستے رہے اور میں اپنے کرداروں کو دیکھتی رہی..... اب ان کا ایک پیارا سا بچہ بھی ہے، ان کے گھبرا کر کیے ہوئے بیاہ کی تصدیق.....

خیر! اپنے کرداروں کو اس طرح دیکھنا جو ایک پیارا تجربہ ہے، وہ علیحدہ بات ہے، میں ناول کے زمانہ تصنیف کا ذکر کر رہی تھی۔ اس کا خیال ایک اس خط سے بندھتا تھا جو میرے لڑکے نے مجھے ہوٹل سے تحریر کیا تھا۔ ناول میں یہ خط پانچویں باب کے آغاز میں ہے جس میں ناول کا ہیرو کیل خط کو اخبار کی شکل دیتا ہے، اس کا نام "ٹائمز آف کیل" رکھتا ہے، اور اخبار کی بکری سب سے زیادہ جس شہر میں ہوتی ہے، وہاں اپنی ماں کو خط لکھتا ہے..... میرے لڑکے کا نام نوراج ہے، لیکن اس کو پیار سے سیلی بھی پکارتے ہیں، میرے پاس اس کا خط "ٹائمز آف سیلی" ابھی تک رکھا ہوا ہے.....

وہ ہوٹل سے جب چھٹیوں میں گھر آتا تھا تو ہوٹل کی کئی باتیں بہ تفصیل سنایا کرتا تھا۔ اس خط کے بعد جب آیا تو میں نے ناول شروع کرنے سے پیشتر، اس کو پاس بٹھا کر نوٹس لینے شروع کیے..... پھر جب ناول شروع کیا تو ایک بار اس نے کہا "ماما! آپ نے اپنی زندگی کو نیا موڑ دیا، لیکن آپ کو معلوم ہے، ہم دونوں بچوں نے اس کے لیے کتنی ذہنی اذیت برداشت کی

گھر ٹوٹا ہے تو معصوم بچے ٹوٹتے ہوئے گھر کے کنکر کس طرح بدن پر برداشت کرتے ہیں، اس کا درد میرے دل میں تھا۔ کہا..... ”جس طرح غریب ماں کے گھر پیدا ہوئے بچوں کو ماں کی غریبی جھگتنا پڑتی ہے، اسی طرح دل کے درد و سوز میں سے گزرتی ہوں ماں کے گھر پیدا ہوئے بچوں نے جھیلا ہے، لیکن میری بیٹی نے سارے عرصے کی طوالت میں کبھی بھی میرے ساتھ ہمدردی نہیں گنوائی تھی۔ لیکن بیٹے نے کچھ عرصہ کے لئے ضرور گنوائی تھی، بچپن سے شباب میں قدم رکھنے کے درمیانی وقفہ میں! یہ شاید ایک لڑکا اور لڑکی ہونے کا فرق تھا۔ آج بھی میری ننھی سی، انجان سی بیٹی کے وہ بول میرے کانوں میں ہیں۔ جب نوراج کی کسی کسی وقت کی بے رخی سے اُداس ہو جاتی تھی تو کندلا کہا کرتی تھی..... ”ماما! آپ زیادہ غور و فکر نہ کیا کریں۔ سلی بڑا ہو جائے گا تو آپ سے آپ ٹھیک ہو جائے گا۔“ خیر، اس دن میرے بیٹے نے کہا..... ”ماما! اس ناول میں آپ اس بچے کی وہ پریشانی لکھ سکتی ہیں جس میں سے ماں باپ کا گھر بکھرنے پر وہ گزرتا ہے؟“

”ہاں، پوری جرأت کے ساتھ!“ میں نے کہا اور ناول کے آخری حصہ میں کپل کے ”مڈ نائٹ ویشن“ کی صورت میں اس پریشانی کو لکھنے کی سعی کی.....

میرے دل کو صرف انھوں نے صدمہ دیا ہے جن کا میری زندگی کے ساتھ کوئی واسطہ نہیں ان کے ساتھ صرف ایک ہی المیہ کا واسطہ، کہ میں ان کی ہم عصر ادیب ہوں۔ یہ صدمے بانٹنے والے نہ میرے پڑھنے والے تھے، اور نہ وہ، جنہوں نے اس درد میں سے اپنی مٹھی بھری ہے، کندلانے جس کے ساتھ شادی کی ہے، وہ مجھے دیدی ماں، کہہ کر پکارتا ہے، اور اس کے دل کا پہلا فیصلہ تھا کہ وہ شادی کے موقع پر دور نزدیک کے لوگوں کی بارات نہیں باندھے گا اور نہ کسی بے تکی کے لیے کسی کو کوئی موقع دے گا۔ شادی کی پیشکش کے وقت کا اس ایک پیارا سا چیچر مجھے ابھی یاد ہے..... میرے سر ہانے کے پاس ایک ہو میو پتھک دوائی کی شیشی رکھی تھی، اس نے اس کی دو چار بیٹھی سی گولیاں نکال کر کھاتے ہوئے کہا ”بس! مونہہ میٹھا ہو گیا، شگن ہو گیا“..... اور اس طرح اس نے اپنے اور میرے دل کی، ہاں کا جشن منالیا، شادی کا دن کندلا کا روز پیدائش منتخب کیا، ۲۳۔ اپریل، اور اس کے کیک پر لکھا۔ ”اے ڈیٹ و دلائف“

اور عدالت میں جانے کے بجائے مجسٹریٹ کو گھر بلا کر شادی کا سرٹیفکیٹ لے لیا۔

میرے لڑکے نے ایک گجراتی دوشیزہ کے ساتھ شادی کی ہے۔ یونیورسٹی سے وہ آرکیٹیکچر کی ڈگری اور اپنی دلہن، دونوں چیزیں گویا اکٹھی لایا تھا۔ شادی سے قبل وہ دونوں دوست تھے اور صرف دوست رہنے کا انہوں نے فیصلہ کیا تھا۔ لڑکی کو معلوم تھا کہ اس کے گجراتی والدین کبھی بھی اس کو کسی پنجابی نوجوان کو ساتھ شادی نہیں کرنے دیں گے۔ اور میرے لڑکے کا یقین تھا، ”اگر میں فیصلہ کر لوں بیاہ کرنے کا، تو لڑکی ضرور کرے گی، لیکن کروں گا نہیں۔ اس کے والدین بہت ہی امیر ہیں اور میں بہت امیر لڑکی کے ساتھ بیاہ نہیں کرنا چاہتا۔“ اور وہ دونوں صرف دوستی کا استحقاق رکھتے رہے۔ لیکن کچھ عرصہ بعد لڑکی کا باپ فوت ہو گیا اور اس کے چچاؤں کا سلوک اس قدر بدل گیا کہ لڑکی اپنے مستقبل سے گھبرا گئی۔ کہنے لگی۔ ”میں نے زندگی میں ایک ہی مخلص دوست پایا ہے، اس کو گھر کی کون سے مریدا کے لیے چھوڑ دوں؟“ اس نے ہوشل سے دو دن کے لیے دہلی آ کر مجھ سے کہا کہ اپنے ہاتھ سے میری شادی کر لیجئے۔

میرے بیٹے کے بھی یہی الفاظ تھے..... ”اما! اگر یہ لڑکی میری زندگی میں سے چلی گئی تو ساری زندگی میرے دل میں اس کی یاد رہ جائے گی“ سوچتی ہوں..... اس کی یہ محبت بھی ایک وہ حادثہ ہے جو زندگی کی الجھنوں کو سمجھنے میں اس کا مددگار ہوا ہے اور اس کے نقطہ نظر کو بڑا وسیع کر گیا ہے۔

شادی کی رسم کرنا تھی، کوئی بھی ہو سکتی تھی۔ میرے لیے گورو گرنتھ صاحب کی موجودگی بھی اتنی ہی پاکیزہ تھی جتنی ہون کی آگ۔ یہ تو اصل میں سالم دل کی حاضری ہوتی ہے۔ میرے لڑکے نے کہا کہ اس کو ہون کی آگ خوبصورت لگتی ہے۔ سو وہی سہی! دوپہر کے وقت لڑکے کو جب شادی کی نشانی دینے کے لیے ایک انگوٹھی کرید کر دی تو اس گجراتی بیٹی نے کہا..... ”اما! میں نے بھی تو اس کو انگوٹھی دینا ہے.....“ سو میں اس کی بھی ماں تھی، اور اس کے لیے بھی وہ انگوٹھی خرید کی، جو اس نے میرے بیٹے کی انگلی میں پہنا نا تھی، ہون کے وقت جیوتی کے کسی بزرگ کی ضرورت تھی جو کنیا دان کرتا۔ اور پنڈت نے

جب پتا کی حاضری چاہی تو امروز نے کہا..... ”میں کنیا کا پتا ہوں، کنیا دان کرتا ہوں.....“
 اور نوراج اور جیوتی کی شادی ہوئی اپنی قسم کی صرف آپ! قریب چھ ماہ گجراتی والدین کی
 طرف سے خاموشی رہی۔ پھر لندن سے بھائی کا فون آیا، بہن کا، ماں کا، اور قریب سال بھر بعد
 لڑکی ولایت جا کر سب سے مل آئی۔ دو سال بعد ماں ہندوستان آئی۔ اپنی بیٹی کے سکھ سے وہ
 سچ مچ سکھی تھی۔ قریب پندرہ دن پاس رہے۔ ساتھ میں بھائی بھی تھا۔ جس نے بہن کے من
 چاہے خاوند کو پہلی مرتبہ دیکھا، اور اس کا اچھا دوست بن گیا۔

یہ کتابوں کے نہیں، زندگی کے ورق ہے، لیکن ان کی عبارت صرف ان کی سمجھ میں پڑتی
 ہے، جنہوں نے زندگی کے بگو لے اپنے بدن پر جھیلے ہیں، اور جو ہاتھوں کی قوت صرف اپنے
 دلوں سے لیتے ہیں۔ آج کل باسو بھٹا چار یہ میرے اور امروز کے بڑے پیارے دوست ہیں
 ۔ وہ جب انتہائی افلاس میں سے گزر رہے تھے، جب انہوں نے اپنی زندگی کی ایک حسین
 حقیقت کمرے میں بٹھائی ہوئی تھی، اپنی بیوی رکی، فلمی دنیا کے بہت بڑے پروڈیوسر بمبل رائے
 کی بیٹی، جس کو وہ بغاوت کے زور سے اپنی بیوی بنا کر گھر لے آئے تھے، اور دروازے سے باہر
 دہلیزوں سے پرے، غریبی کو بٹھایا ہوا تھا۔ ان دنوں کی بات سناتے وہ کہتے ہیں..... ”غریبی
 تھی، لیکن وہ اسے اندر داخل نہیں ہونے دیتا تھا، وہ باہر بیٹھی رہی۔ گھر میرا تھا، میں اندر بلاتا
 تب وہ آتی نا؟ یونہی کیسے چلی آتی؟“ سوچتی ہوں..... آج یہ جو کچھ اپنے دل کے عمیق ترین
 گوشوں سے نکال کر کاغذوں کے اوپر رکھ رہی ہوں، یہ صرف ان کے لئے ہے جو دنیا کی
 روایتوں اور دشواریوں اور اداسیوں کو دروازے سے باہر بٹھا کر، دل کے سچ کو اندر بیٹھ کر جینے کا
 حوصلہ کر سکتے ہیں.....

تخیل کا جادو:

زندگی میں ایک اس طرح کا وقت بھی آیا تھا..... جب اپنے ہر خیال پر میں نے اپنے
 تخیل کا جادو چڑھتے دیکھا تھا..... جادو لفظ صرف بچپن کی کہانیوں میں کبھی سنا تھا۔ لیکن دیکھا
 نہیں ایک دن اچانک وہ میری کوکھ میں آ گیا تھا اور میرے ہی جسم کے گوشت کی آڑ میں پلنے
 لگ پڑا تھا..... یہ ان دنوں کی بات ہے، جب میرا بیٹا میرے جسم کی امید بنا تھا ۱۹۴۶ء کے

آخری دنوں کی بات۔

اخباروں اور کتابوں میں کئی وہ حادثے پڑھے تھے..... ایک ہونے والی ماں کے کمرے میں جس طرح کی تصویریں ہوں، یا جس قسم کی صورت وہ دل میں لاوے، بچے کے خط و خال ویسے ہی بن جاتے ہیں..... اور میرے تخیل نے جیسے دنیا سے چھپ کر دبے لہجے میں میرے کانوں میں کہا..... اگر میں ساحر کا چہرہ ہر وقت اپنی یادوں کے سامنے رکھوں، تو میرے بچے کی صورت اس کے مشابہ ہو جائے گی.....

جو زندگی میں نہیں پایا تھا، جانتی ہوں، یہ اسی کو پانے کی کرشمے ایسی سعی تھی..... خدا کی طرح پیدائش دینے کی سعی..... جسم کا ایک آزاد فعل..... صرف فطری میلان سے آزاد نہیں، گوشت و خون کی حقیقت سے بھی آزاد.....

سنگ اور دیوانگی کے اس عالم میں جب ۳ جولائی، ۱۹۴۷ء کو پیدائش عمل میں آئی، اول مرتبہ اس کا مونہہ دیکھا، اپنے خدا ہونے کا یقین آ گیا..... اور بچے کے چہرے کی نشوونما کے ساتھ یہ خیال بھی نشوونما پاتا رہا کہ اس کی صورت واقعی میں ساحر سے مشابہ ہے.....

خیر! دیوانگی کی آخری چوٹی پر پاؤں رکھ کر ہمیشہ کھڑے نہیں رہا جاسکتا۔ پاؤں کو بیٹھنے کے لیے زمین کا قطعہ چاہئے، اس لیے آئندہ برسوں میں اس کا تذکرہ ایک پری کہانی کی طرح کرنے لگ گئی..... ایک باریہ بات میں نے ساحر کو بھی سنائی، اپنے آپ پر ہنستے ہوئے۔ اس کے اور کسی رد عمل کی خبر نہیں، صرف اتنا معلوم ہے کہ وہ سن کر ہنس پڑا اور اس نے صرف اتنا کہا..... ویری پورٹریٹ! ساحر کو زندگی کا سب سے بڑا ایک کمپلیکس ہے..... کہ وہ خوبرو نہیں۔ اسی

میں سے اس نے میرے پورٹریٹ کی بات کہی۔

اس سے پیشتر بھی ایک بات واقعہ ہوئی تھی..... ایک روز اس نے میری بچی کو گود میں بٹھا کر کہا تھا..... ”تم کو ایک کہانی سناؤں؟“ اور جب میری بچی کہانی سننے کے لیے تیار ہوئی تو وہ سنانے لگا۔ ایک تھا لکڑہارا، وہ شب دروز جنگل میں لکڑیاں چیرتا تھا۔ پھر ایک روز اس نے جنگل میں ایک شہزادی کو دیکھا، بڑی حسین! ”لکڑہارے کا جی چاہا، وہ شہزادی کو لے کر دوڑ جائے

”پھر؟“ میری بیٹی کہانیوں میں ہوں، کرنے کی عمر کی تھی، اس لیے بڑی توجہ سے کہانی سن رہی تھی۔ میں صرف ہنس رہی تھی، کہانی میں دخل نہیں دے رہی تھی۔

وہ کہہ رہا تھا..... ”لیکن تھا تو لکڑہارانا، وہ شہزادی کو صرف دیکھتا رہا دور فاصلہ پر کھڑے ہو کر، اور پھر اُداس ہو کر لکڑیاں کاٹنے لگ پڑا..... سچی کہانی ہے نا؟“

”ہاں، میں نے بھی دیکھا تھا!“ معلوم نہیں، بچی نے یہ کیوں کہا۔

ساحر ہنستا ہوا میری طرف دیکھنے لگا..... ”دیکھ لو، اس کو بھی معلوم ہے!“ اور بچی سے

پوچھنے لگا۔ ”تم وہاں ہی تھیں نا، جنگل میں؟“

بچی نے ہاں میں سر ہلایا۔

ساحر نے پھر اس کو گود میں بیٹھی ہوئی سے پوچھا..... ”تم نے اس کو، لکڑہارے کو بھی دیکھا

تھانا؟ بھلا کون تھا؟“ بچی کو اس لمحے کوئی الہام اُتر اُلگتا تھا۔ کہنے لگی..... ”آپ!“ ساحر نے پھر

پوچھا..... ”اور وہ شہزادی کون تھی؟“

”اما،“ بچی ہنسنے لگ پڑی۔

ساحر مجھ سے کہنے لگا..... ”دیکھا، بچوں کو سب کچھ معلوم ہوتا ہے!“

پھر برسوں بیت گئے۔ ۱۹۶۰ء میں جب میں بمبئی گئی تو ان دنوں راجندر سنگھ بیدی بڑے

مہربان دوست تھے۔ اکثر ملا کرتے۔ ایک شام بیٹھے باتیں کر رہے تھے کہ اچانک انہوں نے

پوچھا..... ”پرکاش پنڈت سے ایک بات سنی تھی کہ نوراج ساحر کا بیٹا ہے.....“

اس شام میں نے بیدی صاحب کو اپنے اس عالم دیوانگی کی بات سنائی، کہا..... ”یہ تخیل کا

سچ ہے، حقیقت کا سچ نہیں!“

انہی دنوں میں ایک روز نوراج نے بھی سوال کیا۔ اس کی عمر اب تیرہ سال تھی..... ”اما!

ایک بات پوچھوں، سچ بتا دو گی؟“

”ہاں!“

”کیا میں ساحر اُنکل کا بیٹا ہوں؟“

”نہیں!“

”لیکن اگر ہوں، تو بتا دیجئے! مجھے ساحر انکل اچھے لگتے ہیں!“

”ہاں، بیٹے! مجھے بھی اچھے لگتے، لیکن اگر یہ سچ ہوتا، تو میں تم کو ضرور بتا دیتی!“

سچ کی اپنی ایک طاقت ہوتی ہے۔ میرے بچے کو یقین آ گیا۔

سوچتی ہوں،..... تخیل کا سچ جھوٹا نہیں تھا، تاہم وہ صرف میرے لیے تھا، صرف میرے لیے..... اس قدر کہ وہ سچ ساحر کے لیے بھی نہیں۔

لاہور، جب کبھی ساحر ملنے کے لیے آیا کرتا تھا، تو گویا میری ہی خاموشی میں سے نکلا، خاموشی کا ٹکڑا، کرسی پر بیٹھتا تھا، اور چلا جاتا تھا۔

وہ چپ چاپ صرف سگریٹ پیتا رہتا تھا۔ قریب آدھا سگریٹ پی کر اکھ دانی میں بجھا دیتا اور پھر نیا سگریٹ سلا لیتا۔ اور اس کے جانے کے بعد صرف سگریٹوں کے بڑے بڑے ٹکڑے کمرے میں رہ جاتے تھے.....

کبھی ایک بار..... اس کے ہاتھ کا لمس لینا چاہتی تھی، لیکن میرے سامنے میرے ہی رواجی بندھنوں کا فاصلہ تھا جو طے نہیں ہوتا تھا۔ اس وقت بھی تخیل کی کرامات کا سہارا لیا تھا۔

اس کے جانے کے بعد، میں اس کے چھوڑے ہوئے سگریٹوں کے ٹکڑے سنبھال کر الماری میں رکھ لیتی تھی۔ اور پھر ایک ایک ٹکڑے کو تنہائی میں بیٹھ کر جلاتی تھی، اور جب ان کو انگلیوں میں پکڑتی تھی، محسوس ہوتا تھا..... جیسے اس کا ہاتھ چھو رہی ہوں.....

سگریٹ پینے کی عادت مجھے اس وقت پہلی بار پڑی تھی۔ ہر سگریٹ سلاگتے وقت محسوس ہوتا..... وہ پاس ہے..... سگریٹ کے دھوئیں میں میں سے جیسے وہ جن کی طرح نمودار ہو جاتا تھا.....

پھر برسوں بعد، اپنے اس احساس کو میں نے ”ایک تھی اینٹا“ ناول میں قلم بند کیا۔ لیکن سب کو شاید ابھی تک سگریٹ کی اس تاریخ کا علم نہیں۔

سوچتی ہوں،..... تخیل کی یہ دنیا صرف اس کی ہوتی ہے جو اس کو تخلیق کرتا ہے اور جہاں اس کو تخلیق کرنے والا خدا بھی اکیلا ہوتا ہے.....

آخر جس مٹی سے یہ جسم بنا ہے، اس مٹی کی قیاسی تاریخ میرے خون کی حرکت میں ہے

..... دنیا کی پیدائش کا وقت، جب آگ کا ایک گولہ سا ہزاروں برس پانیوں میں تیرتا رہا، اور پھر اسی آگ میں سے ہر گناہ کو جلا کر راکھ کر کے جو جاندار ظاہر ہوا، وہ اکیلا تھا۔ اس کے اندر نہ تنہائی کا خوف تھا، نہ تنہائی کی مسرت۔ پھر اس نے اپنے ہی بدن کو چیر کر..... نصف حصے کو مرد بنالیا، نصف کو عورت۔ اور اسی میں سے اس نے کائنات کی تخلیق کی.....

کائنات کی تخلیق کا یہ ابتدائی عمل صرف قیاس نہیں، نہ صرف ماضی کی تاریخ۔ یہ ہر زمانے کی تاریخ ہے..... چاہے چھوٹے چھوٹے انسانوں کی چھوٹی تاریخ..... میری بھی.....

ایک ادیب کی ایمان داری:

نیپال کے نیواری ادیب، سائے دھوسواں جب دہلی میں اپنی ایمپسی کے کلچرل سیکرٹری بن کر آئے، چند ہی ملاقاتوں میں محسوس ہوا کہ ان کے اندر کا ادیب ان کے ڈپلومیٹک عہدے سے عظیم ہے۔ ان کے باطن کی یہ کشمکش ان کے لیے سکون بخش نہ تھی..... یہ، اور اپنی اور کئی ذاتی الجھنیں انہوں نے ایک دوست کی مانند مجھ سے مشترک کیں، جب بھی کسی پریشانی میں مبتلا ہوتے تو مجھے ملنے آجاتے ورنہ فون تو ضرور کرتے۔ خیر، ایک روز میں نے ان کی قطعاً نجی الجھن کے بارے میں ایک کہانی لکھی..... ”عدالت!“..... ان دنوں میں ہندی میں اپنی کہانیوں کی ایک کتاب کمپائل کر رہی تھی، ”پنجاب سے باہر کے کردار“..... اور میں نے اس کتاب کے لیے جو اٹھارہ کہانیاں انتخاب کیں، ان میں سے ایک یہ تھی۔ عدالت..... کتاب پریس میں چلی گئی اور میں نے یہ خبر بھی دھوسواں صاحب کو بتائی۔ ہر افسانے کے نیچے اس کا کردار جس ملک سے علاقہ رکھتا تھا، اس ملک کا نام دیا ہوا تھا۔ اس طرح، عدالت افسانے کے نیچے نیپال لفظ کاٹ کر کچھ اور لکھ دوں ورنہ ایک ڈپلومیٹ کی حیثیت میں ان کو مشکل پیش ہوگی۔ میں ان کی پریشانی کسی طور بھی گوارا نہیں کر سکتی تھی، اس لیے ان کی فرمائش پر نیپال کی بجائے آسام درج کروادیا۔ کتاب شائع ہو گئی۔ انہوں نے بھی دیکھی، اور مجھے ایک نوٹ لکھ کر دیا کہ میں جب اپنی آٹو بائیو گرافی لکھوں، ان کا یہ نوٹ اس میں ضرور شامل کر لوں۔ وہ نوٹ ہے.....

”یہ کہانی دھوسواں کی ہے، لیکن ثقافتی نمائندہ، ایک محترم، اس قدر کار اور بزدل ہے کہ اس کہانی کو اجنبی بنانے کے لیے اپنے ملک نیپال کو بھارت کا ایک صوبہ، آسام، بنانے میں اس نے

..... دھوسواں سانگی

۱۹۷۳ء-۱۱-۶

اس روز دھوسواں میری نگاہوں میں اور بھی بلند ہو گئے۔ یہ ان کے اندر کے ادیب کی دیانت داری کا تقاضا تھا۔ میں نے احترام کے ساتھ سر جھکا لیا۔

اس کہانی کا ان پر گہرا اثر تھا۔ انہوں نے اپنی بیوی کو بھی یہ کہانی سنائی اور اپنی دوست لڑکی کو بھی۔ ایک بے چینی کے ساتھ اس کہانی کو بار بار پڑھتے رہے۔ جب تین بار پڑھ چکے تو ان کو ایک بے چین خواب آیا جو انہوں نے تحریر کر کے مجھے دے دیا..... ان کا خواب تھا.....

”معلوم نہیں، صبح تھی یا شام، آسمان روشنی اور تاریکی کے اشتراک میں پھیلا ہوا تھا۔ میں ایک دریا کی طرف کھنچا چلتا جا رہا تھا۔ اس دریا کو میں روز عبور کر کے گذر جاتا تھا۔ لیکن اس روز اس دریا کے کنارے پر اپنی محبوبہ کو، جو شادی شدہ اور بچوں کی ماں تھی، دیکھ کر کچھ گھبرا سا گیا۔ اس دریا کو پار کرنے کی میری ہمت نہ ہوئی۔ شاید تحت الشعور میں غرقابی کا خوف جاگزیں ہو گیا تھا۔ میں دریا کے ساحل کے ساتھ ساتھ چلنے لگا، لیکن اس وقت سب طرف ریت ہی ریت دکھائی دینے لگی۔ اس ریتلے میدان میں میں نے دو خیمے نصب ہوئے دیکھے۔ میری آنکھوں کے سامنے خیمے کا اندرونی منظر نمایاں ہو گیا۔ کیا دیکھتا ہوں کہ اس کے اندر ایک مرد موجود ہے جس کو میں اچھی طرح پہچانتا تھا۔ جس کے جذبات و خیالات ایک آلے کی مانند میرے اندر ٹرانسمٹ ہو جاتے تھے۔ اس کے روبرو تین طرح کی پوشاکیں پہنے لیکن ایک ہی چہرے والی تین دوشیزہ کھڑی تھیں۔ آدمی پریشان سا ہو گیا کیونکہ ان میں سے ایک اس کی محبوبہ تھی۔ یہ کیسا چھلاوا ہے، وہ اس سوچ میں ڈوب گیا۔ اس کی حیرت کو دیکھ کر ان دوشیزاؤں میں سے ایک کی آنکھوں میں کپکی آئی، اور وہ آگے بڑھ کر اس مرد کے بازوؤں میں آ گئی۔ عین اس وقت دوسرے خیمے سے ایک مرد غصے میں بولتا وہاں آیا اور اس لڑکی کو جھڑکنے لگا..... تم اس زنداں میں کیوں پڑتی ہو، یہ تو شادی شدہ ہے، یہ تو ایک بھنورا ہے..... لڑکی نے جھٹ سے جواب دیا..... میں یہ سب جانتی ہوں، پھر بھی اس کو اپنا رہی ہوں..... اتنے میں کیا دیکھتا ہوں کہ دوسرے خیمے سے وارد ہونے والے آدمی کا سردھڑ سے غائب ہو گیا ہے۔ پہلے آدمی نے

اس لڑکی کو جوش کے ساتھ اپنے بازوؤں میں بھینچ لیا..... اور اس وقت دفعۃً مجھے محسوس ہوا کہ میں، جو غیر مرئی ہوں، اور وہ آدمی جس کا سر نہیں، وہ آدمی جو پوری طرح وہاں تھا، مجھ میں سماتے جا رہے ہیں۔ دفعۃً آنکھ کھلی تو دیکھتا ہوں کہ امرتا پریتم کا کہانیوں کا مجموعہ ”شہر کی موت“ میرے پاس کھلا ہوا رکھا ہے جس کی ایک کہانی، عدالت میں تیسری بار پڑھتے پڑھتے سو گیا تھا۔
۱۸-۱۱-۱۹۷۳ء..... دھوسواں

سانگی

یوں تو اپنی ہر کہانی کے کردار کے ساتھ میری اپنائیت ہے، کہانی لکھتے ہوئے میں اس کا درد اپنے دل پر جھیلی ہوں، اس کی تقدیر کچھ دیر کے لئے میری تقدیر بن جاتی ہے، اور اس طرح یہ اپنائیت دوام کا حصہ بن جاتی ہے۔ لیکن دھوسواں ایسے کردار میرے اندر صرف پیار اور ہمدردی ہی نہیں، اپنے لیے عزت و احترام بھی جگا لیتے ہیں۔
سیاہ کالی گھٹا:

اچانک..... ایک دن ایک نظم لکھی گئی تھی.....

آج شیلف پر جتنی کتابیں تھیں

اور جتنی اخباریں

وہ ایک دوسری کے ورق پھاڑ کر، جلدیں ادھیڑ کر

کچھ اس طرح لڑیں

کہ میرے خیالوں کے شیشے کڑکڑوٹتے رہے.....

ملکوں کے نقشے، اور ساری حدیں سرحدیں

ایک دوسرے کو بانہوں اور لالتوں سے گھسیٹ کر گراتے رہے.....

اور دنیا کے جتنے بھی ازم تھے اعتقاد تھے

وہ سب کے سب ایک دوسرے کے گلے گھونٹتے رہے.....

گھمسان کی لڑائی..... بے انتہا خون بہا

..... لیکن کتنا حیرت ناک واقعہ

کہ کچھ کتابیں، اخبار، ازم اور نقشے ایسے تھے.....

جن کے جسموں سے.....

سرخ لہو کے بجائے ایک کالا زہر بہتا رہا.....

محسوس ہوا..... اُداسی، بوند بوند اکٹھی ہوتی رہی تھی، اور اس دن سیاہ، کالی گھٹا کی مانند میرے سر پر چھا گئی تھی، یہ اپنے زمانے کی پست سطح کی اخبار نویسی اور معاصروں کے شوشوں سے لے کر..... دور دور تک مذہب، سماج اور سیاسیات کی ان حرکتوں تک پھیلی ہوئی تھی جن کی رگوں میں سرخ خون کے بجائے کالا زہر حرکت میں ہوتا ہے.....

یہ، اتنا درد بھی شاید اسی لیے تھا کہ یہ کاغذ اور یہ حرف، میں نے دنیا میں سب سے اونچی ادب و احترام کی جگہ پر رکھے ہوئے تھے۔ یہاں تک کہ محسوس ہوا..... اُداسی میں جب چین کے لوگوں نے سمرقند پر حملہ کیا، حملے میں شکست کھائی، اور ان کے جو لوگ عربوں کے جنگی قیدی بنے، ان میں سے جن کو کاغذ بنانے کا ہنر آتا تھا، عربوں نے ان سے وہ ہنر سیکھ کر پہلی بار کاغذ پر، جس ہاتھ نے پہلی نظم تحریر کی تھی، اس ہاتھ کی لرزش آج بھی میرے ہاتھ میں ہے.....

او خدا یا.....

میری دوست:

جب ”رسیدی ٹکٹ“ شائع ہوئی، اوتا میری واحد دوست ہے، جس کو میں نے وہ کتاب بھیجی، اور اس کے صفحہ اول پر لکھا..... ”میری دوست! تجھے تو سب کچھ معلوم ہی ہے۔ لیکن دیکھ! آج سارے عالم کو اپنے زخم دکھا دیئے! اس ایک سطر میں سب کچھ کا علم ہونے کا ایک لمبا عرصہ ہے، سٹینیس برس کا.....

یہ واحد دوست ہے جو اب جنوری ۱۹۷۱ء میں کینیڈا سے آئی، تو آتے ہی بولی..... ”ری میں تمہیں بیچ کے کھا آئی ہوں.....“ جس کا مطلب صرف اسی قدر تھا کہ اس نے لندن سے گلاسگو فون کر کے کچھ دن جس کے گھر میں رہنے کا بندوبست کیا، میرا نام لے کر کیا، میرا حوالہ دے کر کہ میں اس کی دوست ہوں جب امروز کا نام وہ صرف اندر جیت جانتی تھی، ایک بار عرصہ بعد ملی، اسی طرح گلے سے لگ کر تب تھلیے میں لے جا کر مجھے پوچھنے لگی..... ”ری، ایک

بات بتا، اب تو نے اندر جیت کو بھی چھوڑ دیا؟ مجھے اس کے سوال کی سمجھ نہ آئی تو کہنے لگی۔“
لوگوں سے سن کے آئی ہوں کہ اب تو کسی مسلمان، امروز کے پاس رہتی ہے!“ یہ امروز وہی
اندر جیت ہے! میں نے بتایا۔ لیکن روح کی عمیق ترین گہرائیوں تک جان لیا کہ یہ امروز اگر وہ
اندر جیت نہ بھی ہوتا، کوئی دوسرا ہوتا، تو بھی میری یہ دوست اوتار، یہی دوست اوتار ہی رہتی

.....

سینتیس ۳۷ سال لمبی ایک تسلی ہے، جس کا نام اوتار ہے۔ یہی دوست ہے جو آج بھی
میرے مونہہ سے ساحر کی بیماری کا حال سن کر بمبئی گئی تو اس ہسپتال تک بھی پہنچ گئی، جہاں ساحر
تھا۔ جا کر اس کے سینے پر سر رکھ کر رو پڑی۔ اس کی پیشانی چومی اور رو کر اس کا حال دریافت
کرتی رہی۔ میرے پاس آئی تو کہنے لگی..... ”گئی تھی، اس کے سینے پر سر رکھا تو محسوس ہوا، یہ
میں نہیں، تو ہے۔ تیری جگہ گئی تھی، تو بن کر.....“ یہ دوستی کی کیسی بلندیاں ہیں، کبھی کبھی میری اپنی
آنکھیں بھی چندھیا جاتی ہیں.....

یہی دوست ہے جس کے بارے میں ”قرمزی لکیریں“ میں، میں نے ”ایک پل کا
قرض“ لکھتے ہوئے لکھا تھا..... ”جن دنوں نظم لکھی“..... دکھاں داسا با بھاراسنید الیہہ بنوگ بلی
، میں تاں جنم جلی“ دنیا کے سارے چہرے میرے لیے اجنبی بن گئے تھے اوتار کا ٹیلی فون آیا
..... ”تمہیں ملنے کے لیے آسکتی ہوں؟“..... جواب دیا..... ”نہیں!“ اس نے پھر کہا.....

کچھ ایک ثانیوں کے لیے؟..... پھر جواب دیا..... ”نہیں!“..... ایک خاموشی چھا گئی۔ یہی
خاموشی چاہتی تھی، جس میں کوئی شناسا آواز سنائی نہ دے۔ آدھ گھنٹہ بیت گیا۔ ملاقاتی لوگ گھر
کے اگلے دروازے کی راہ سے آتے ہیں۔ عقبی دروازے پر دستک ہوئی اور میں نے کھولا، تو
اوتار جلدی کے ساتھ اندر داخل ہو گئی۔ معذرت کرتے ہوئے کہنے لگی..... ”میں نے تمہارا کہا
نہیں موڑا..... تم نے سامنے کا دروازہ میرے لیے بند کیا تھا، میں نے اس دروازے کو نہیں
کھٹکھٹایا.....“ یہ اوتار ہے، جو دل کے اندر کسی بھی دروازے سے داخل ہو سکتی ہے.....

وہ زمین و آسمان کو بانہوں میں لیتی شخصیت میرے الفاظ میں نہیں سماتی۔ شاید اس کے
اپنے لفظوں میں وہ کچھ سمجھی، گرفت میں لی جاسکے، اس لیے اس کے دو خط، اپنی زندگی کی امارت

کے حساب میں، یہاں شامل کر رہی ہوں.....

۶ جون، ۱۹۷۵ء

پیاری امرتا!

معلوم نہیں، کیوں، لگتا ہے کہ بغیر کچھ کہے کے بھی تو جان لے گی جان لیا ہے ساری کی ساری تو نے مجھ کو! پھر بھی کچھ بچ گیا ہے، نہ جانا ہوا۔ جو کچھ اپنی ہستی کا بے حد اسینشل لگتا ہے، وہ پھسل پھسل جاتا ہے، فراست میں سے، لفظوں کی گرفت میں سے آرٹی کو لیٹ ہی نہیں ہوتا، الفاظ کے حصار میں نہیں سمٹتا۔ الفاظ اس کی وزنی جان، اور حدت کو اٹھانے سے معذور ہیں۔ جب بھی کچھ کہنے لگو..... لگتا ہے، یہ تو اپنے ایک ایٹم کی، ایک سیل کی، ایک پور کی، ایک نرو کی کہانی ہے، باقی کروڑوں کی ان کہی چلی جائے گی۔

ٹوٹیلٹی کے قیاس کا احساس کبھی کبھار صرف خاموشی میں آنکھیں بند کر کے، چھاتی پر ہاتھ رکھ کر، پیشانی کی لرزش میں محسوس ہوتا ہے۔

میں کوئی استثنیٰ نہیں۔ ہر انسان اپنے آپ میں ایک عجیب حیرت خیز دنیا ہے، حالات کی..... کنڈیشننگ کی بھٹی میں پگھلا اور ڈھلا، حادثات کا پچھاڑا، جھنجھوڑا، چھانٹا، کہیں سے کٹا پھٹا، کہیں سے دست بردہ کہیں سے لمبوترابنا، تاہم بڑا ہی پیارا ہیومن، گرتا، ہمت سے اٹھتا، شکست تسلیم نہ کرنا، سعی و جہد کے تفاخر کی دمک پیشانی پر لیے، آگے ہی آگے چلتا چلا جاتا ہے۔ تمہارا خط آیا۔ یوں لگا، تم نے بانہوں کے حصار میں لے لیا ہے۔ گلوڑی! کیا جانتی ہو، تم سے ایک محبوب ایسا پیار ملتا ہے۔ تصور میں..... تمہاری خوشبو، سگریٹ کی خوشبو کے ساتھ ملی جلی تمہارے جسم کی خوشبو،..... میں نے لمبا سانس لے کر پی ہے۔ گلوڑی سگریٹ میرا دامن نہیں چھوڑتی۔ دنیا نے تمہاری یہ حسرت دل بھر کے پوری کر دی ہے۔ وہ قریب ہوتی ہے تو مجھے پیار کرنے والوں کی پہچان بھی اب اس مہک سے ہونے لگ گئی ہے..... ہے یا نہیں آرنی؟

ہاں، دنیا کا ذکر تھا..... بالکل نیلگوں لو ہے، سیاہ موٹی تہوں درتہوں کی غار میں پڑی ہوئی بھی، انتہا کی حدت دے جاتی ہے۔ اس کا وجود کسی شے کے کانسٹریٹڈ شکل میں کیسپول میں بند ایسا، یا باریک نلکی میں سے خارج ہوئی کسی تیز بُو والا ہے۔ جہاں بھی اس کی پھونک پڑتی ہے، وہاں دل و دماغ کا گوشت یا تو جھلس جاتا ہے یا ہمیشہ کے لیے راضی ہو جاتا ہے۔ ایک

نقطہ بن کے، ایک زاویے پر ٹکی ہوئی، وہ میرے عین برعکس ہے۔ میں تو جگہ جگہ، دانہ دانہ بکھیرتی مٹھی میں سے کچھ اونچا پھینکے ہوئے ایسی ہوں، تبھی تو وہ جلدی ہی مجھ سے اکتا جاتی ہے۔ کبھی کبھی لڑھک پڑتی ہوں۔ وہ جسے بھی محبت کرے گی، وہ ایک طرف ہی لڑھک جائے گا۔ اتنی پیہم اور ایک سی طاقت وراس کی کشش ہے۔

بیراگ، اینگلو کش بریکنگ پوائنٹ، دل بھر کر اوڑھ بیٹھنے کا، قدرتی و فطری طور سے اسے جھیل لینے کا اس کو ڈھنگ ہے، شوق ہے، تمنا ہے۔ یہ کچھ اس کی ساخت میں ہے۔ اسے وہی لمحات دھڑکتے محسوس ہوتے ہیں، زندگی کی رو سے، جن لمحے وہ درد سے کراہ رہی ہو، سانس تکلیف سے آ رہا ہو، پیشانی اور ہونٹوں پر ضبط کا تشنج ہو، اور جسم کسی زہر میں لوٹ رہا ہو، کرب کی لکیریں برقی رو کی مانند آ پار گزر رہی ہوں، اس گھڑی اس کو لگتا ہے، وہ جی رہی ہے۔ یہ تو ہلکا سا اس کے ظاہری وجود کا عکس ہے، معلوم نہیں، اس کا دل اور روح کس کس کرب، تڑپ اور تشنج میں سے گزرتے ہوں گے جیسے بھیا نک زلزلے زمین کے نیچے دبے، جب پہلو بدلتے ہیں، تو سطح پر معمولی سی ہلچل اور سائیں سائیں ہی سنائی دیتی ہے۔

اپنی چھاتی کا درد برداشت ہو جاتا ہے، کچھ لطیف سا لگتا ہے، دوسرے کی چھاتی پر ہاتھ رکھ کر..... کرب کی سبک لیکن طاقتور آنکھوں کا احساس ہوتا ہے، دوسروں کے درد کو برقی لمس کے ساتھ اندر داخل کرنے پر..... بھلا کیوں کوئی اندر آ سکتا ہے، اپنا گھر سمجھ کر ڈٹ جاتا ہے۔ لاکھ کوشش کرنے پر بھی باہر نہیں جاتا، اور کسی کو اندر آنے نہیں دیتا، خدایا! کب تک کوئی دربان بن کے دروازے پر بیٹھا رہے گا!

انسان اپنے خون سے زیادہ قیمتی کوئی آب حیات پلاتا ہے، اپنے آپ کو، اس کشش، کا شیریں اور کیلا، لیکن طاقت ور، ذائقہ چکھنے کے قابل بنانے کے لیے۔ نیک ساعت ہوتی ہے ملن کی، جب دودل کہیں ایک ڈائی مینشن میں، ایک فلو میں بہتے ہیں۔ باقی بے مثل ڈائی مینشنز کا راگ مدھم پڑ جاتا ہے قوی ایک ڈائی مینشن کا وجود، دونوں فریقین کے لیے بڑا ہی خوبصورت لمحہ، دوام اور خود کے غائب ہونے کا احساس دیتا ہے..... بڑا کچھ جل جل کر بھی کچھ جلنے سے بچا رہا، جس نے اب ارغوانی لو چھوڑی ہوگی۔ اپنی

غیر طمانیت کی ذمہ داری کسی پر تھوپنے کو جی نہیں چاہتا اب، اپنے اوپر لینے کو چاہتا ہے۔ سب کچھ اپنے جسم سے اٹھے ہوں، ابال نجی ہیں، لیکن اور سینوں کو بھی ٹھوک بجا کر، کھرچ کر دیکھا ہے، بڑا کچھ وہی ہے۔ اسٹ بھوک اس خود کو کھرچنے، رلانے، دلانے کی..... کبھی بھی کچھ تسلی دیتا محسوس نہیں ہوتا۔ اس لیے یہ ماند پڑے گی، لیکن کرنے کے بعد مغالطے کا احساس مضبوط ہوتا ہے۔

جہاں بے اطمینانی ہے، وہاں تسلی بھی ہے کہ گھبرا کر سب کچھ ہاتھ سے پرے نہیں کر دیا۔ اس کو پورا روبرو رکھ کر دیکھنے کی جرات کی ہے۔ اس کو اوپر اچھا کر، پھر گرنے پر، اس کے گرتے سنبھلتے وجود کو دیکھنے کی ہمت کی ہے۔ اب دکھاوے کے طور پر اچھا اچھا کہنے سے کام نہیں چلتا۔

کہیں کوئی سخت ہی اُدھورا پن، محرومی اور خلاء رہ گیا ہے۔ شاید یہ ہر انسان کی تقدیر ہے۔ بالکل تنہا، اُداس، ایک پاؤں کہیں، دوسرا کہیں۔ لیکن کہیں پر کوئی دوستی کا احساس دیتا ہے، پروانہ ہونے کا۔

کیوں ایک نقطے کو کھینچ تان کو کائنات جتنا بڑا کر کے اوڑھنے کی ضرورت محسوس ہوتی ہے۔ جو ظاہر حقیقت ہے، اصلیت ہے، سچ مچ ویسی کی ویسی دکھائی نہیں دیتی۔ رات کی خنک خاموشی، چاند کا اکیلے آسمان پر ہونا، مدھم چاندنی کا پھیلاؤ، ایک امر پھل کی طرح خاموش، یہ سارا کچھ صرف، رات، ہی کیوں لگتا ہے، یہ تو میں ہوں..... ہر کسی حالت میں میں لگتی ہوں..... کتنا ڈال کر بھی کتنا خالی..... یہ احساس گہرا دھنستا، فہم کو صاف صاف دکھائی دیتا، دل میں بیراگ پیدا کرتا چلا جاتا ہے۔

ایک جزویہ میرے وجود کا، دوسرا جو سداسینسز کے لیول پر جڑا رہتا ہے۔ خوشبوئیں، آوازیں، ہوائیں، بے پناہ کشش ڈال رہی ہیں۔ جی چاہتا ہے، اسی لمحے میں سمٹ کر جیوؤں، ایک تپسوی کی مانند یکسو ہو کر ایک نقطہ پر، ایک طبعی پرداز میں لامحدود آسمان پر میرے پر نکلے ہوں، میرے بے حرکت کھڑے پروں کے نیچے لامحدود کی پرواز سانس لے رہی ہو۔

نئے پتے روئیں دار نکل رہے ہیں، جینے کے لیے، اگلے روز تک مرجھا کر مر جانے کے

لیے، دن، رات کی ہستی کو مٹاتا، رات کی گود میں پھر سونے کے لیے۔
 مسرت کا موہوم سا احساس ملتا ہے، جسموں کی آپسی رگڑ میں سے، روح اور دل سے نکلتی
 بے جسم، بے وزن کشش خون میں حدت پیدا کرتی ہے۔ یہ حدت،..... روانی، رفتار، صورت
 اختیار کرتی، اس لمحے کی اتھاہ حسرت، تڑپ کہ کچھ بھوس شکل میں سامنے پیش ہو جائے،..... اور
 ساتھ ہی اس کے الٹ، اس سنیز اور تھائرس کی ریلیم سے دور کی طبعیات کا کوئی سرا چھو جائے۔
 مست ہوا، شبنم سے بھیگی مٹی کی مہک سے بوجھل، نئی صبح کی اُمنگ سے بھری تیزی سے
 بہہ رہی ہے۔ پیڑ خاموش کھڑے..... ایک ایک ثانیہ کی تبدیلی اعضاء میں چھپائے، کسی انتظار
 میں تڑپتے بیدار کھڑے ہیں۔ انسانیت کا ہر آدمی، اپنے لیے ساری کائنات کا محور، اپنے اپنے
 سینے میں نجی دردوں اور مغالطوں کی گھٹری اٹھائے، مرنی اور غیر مرنی کو ہاتھوں میں بھینچے، آج
 کے نئے دن، پھر ایک اور دن کے لیے گردش میں گھومے گا۔ پرندوں کی پہیم چچہاہٹ لگاتار
 کہہ رہی ہے۔ صرف مجھے سنو، کچھ نہ دیکھو، سونگھو، احساس کے باقی دروازوں کو بند کر دو کیونکہ
 ہماری آواز میں سفیر کا نغمہ ہے۔ سامنے خلاء میں میرا وجود ایک نقطہ بن کر، اوپر والے سمندر میں
 پڑے چھوٹے بلبلوں کی صورت اختیار کرتا ادھر ادھر چل پھر رہا ہے۔
 تم نے دنیا کو لکھا کہ اتار میری مصائب کی سیلی ہے، بڑا رشک آیا اس کو ان مصائب پر،
 کئی بار آنکھوں میں خون کھینچ کر اس نے سر کے کی طرح یہ جملہ میری آنکھوں میں ڈالا ہے

تیری اتار

۱۱۔ اگست، ۱۹۷۶ء

پیاری امرتا!

تمہارا خیال آنے پر، خط لکھتے وقت، تمہارے گھر کی سیڑھیاں چڑھتے ہوئے، دروازے
 میں داخل ہوتے، تمہاری نگاہیں، تبسم، بانہوں کے پھیلاؤ، جو تم مجھے دیا کرتی ہو، ان کے
 ساتھ یہاں بیٹھی میں شرابور ہو رہی ہوں..... معلوم نہیں، روز روز تم کو کیوں لکھنے لگ گئی ہوں

تمہارا ایک مضمون ”نو کر دے نہ ویائیں بابلا!“ پڑھ کر سر میں پڑا سب کچھ ایک بار چھٹ جاتا ہے۔ عورت کا اندر تو انتہائی متاثر ہوتا ہے، مرد معلوم نہیں، اپنی کنڈیشنگ کی وجہ سے کتنا ری سٹو ہے؟ میری بھی تو کنڈیشنگ ہوئی ہے نا، مرد۔ عورت دکھائی دیتے ہیں، انسان نہیں دکھائی دیتے۔

تمہاری نظم ”سیاہی چوس“..... کوئی کبھی کبھی کمال کرتا ہے، تم روز روز کرتی ہو، میرے خدا کی طرح آفتاب طلوع کر کے، رات لا کر، رزگارنگ موسم اور نباتات کے روپ بدل کر..... تم بی بی! پیغمبر بن گئی ہو.....

لیکن سوائے گہری یاس..... کہ کیا کا کیا بن گیا ہے، کیوں بن گیا ہے؟ دل و دماغ میں کچھ خلیج ایسا بنتا ہے، چیرتا ہے، سب کچھ غلط ہو جانے کا درد، سب سے زیادہ، اس کا احساس! لیکن ایک چیز، یہ جو ساری سو جھوڑے میں دے جاتی ہے، وہ ہے..... انتہا کا کمپیشن! تمہاری سطریں،..... یہ حرف، جو چھاتی کا اندھیرا ہے..... اس سے آگے یوں لگتا ہے، میں جیسے نہر کے باندھ کی اُتھل پتھل میں غرق ہو رہی ہوں جہاں سے بچ نکلنے کی کوئی امید نہیں۔ پاس کی آخری حد! اور..... ”وہ اصلی عبارت کب کی کھو چکی ہے.....“ یہ سسکی کے آخری سانس کو سچی سیار سے کھینچ کر اندر سے لائے، لعاب کے ساتھ بمشکل حلق کے نیچے اتارا ہے، بہن میری! یہ انسان ہونے کی لعنت کہ یہ سچائی جاننا ہے، جان کر بھی اس کے الٹ جھوٹ میں روز رہنا ہے۔ پل پل پردے اترتے ہیں، پھٹتے ہیں..... پل پل جانتے بوجھتے غلاف اوڑھتے جانا ہے۔ لیکن چھاتی میں کچھ پھٹتا ہے، سچ باہر آنے کے لئے تڑپتا ہے۔ میں دعویٰ نہیں کرتی کہ میرا اس وقت، کا سچ سدا کے لیے ہے لیکن اس لمحے ضرور وہ میرے لیے اہم ہے۔

چل، چندال کہیں کی! میرا تناو وقت لے گئی ہو..... اک طرف ہٹ جا اب!

..... تیری، اوتار

ایک مشکل تجربہ:

دوستوں یا شناساؤں کو آہستہ آہستہ اپنے سے دور ہٹتے دیکھنا، یا اُداس ہوتے دیکھنا ایک

بڑا تکلیف دہ تجربہ ہے۔ لیکن زندگی کے اس راستے پر بھی چلنا ہوتا ہے..... چلی ہوں..... جن معاصروں کے ساتھ..... ایک ہی شکل و صورت کا تجربہ بار بار دیکھا..... الفاظ کے پیڑوں سے ہوئے ہوئے معانی کے پتوں کے جھڑنے ایسا، دلپ نوانہ ان ہم عصروں میں سے نہیں۔

جانتی تھی..... وہ جب کسمن تھی، خواب بنتی کے ہاتھوں سے زندگی نے سلایاں چھین لی تھیں اور اس کے خواب ادھر گئے تھے..... لیکن جب ۱۹۷۲ء کا سال چڑھا، محسوس ہوا، زندگی اپنے کجوس برسوں کی کمی پوری کرنے کے لیے بڑی سختی بن گئی ہے..... اکٹھے تین ہاتھ اس کی طرف بڑھے، اس کا ہاتھ تھامنے کے لیے۔ ایک ہاتھ شہرت کا تھا جس نے اس کے قلم کو اکادمی کا ایوارڈ دیا اور مسکرا پڑا۔ اور دوسرے، دوسروں کے ہاتھ تھے جو اس کا ساتھ مانگ رہے تھے۔ دلپ نے مجھے پٹیلہ سے آواز دی۔ میں گئی، اور دیکھا..... زندگی کے اس فعل کو ہاتھ سے چھونے کے لیے اس کے کانپتے کانپتے ہاتھ آگے بھی بڑھ رہے تھے..... اور آگے بڑھنے سے گھبرا بھی رہے تھے۔ ان دونوں میں سے ایک کو، دلپ برسوں سے جانتی تھی، اور ایک کو صرف کچھ مہینوں سے۔ عجیب سبب تھا کہ جس کو وہ زیادہ جانتی تھی، اس کو میں بھی کچھ جانتی تھی، اور جس کو وہ تھوڑا سا جانتی تھی، اس کو میں بالکل ہی نہیں جانتی۔ لیکن اس کے ہاتھ اس طرف کو بڑھ رہے تھے..... جدھر اس کا کچھ بھی جانا پہچانا نہیں تھا۔

میں نے ایک دوبار دل کی تسلی کے لیے دلیل کا سہارا لیا۔ لیکن دیکھا..... دلیل سے آگے کہیں کچھ تھا جو سوتی جاگتی دلپ کو بلارہا تھا۔ یہ بلاوا، معلوم نہیں، اس نے کس طرح سنا تھا کہ اس کے کان اس نے موہ لیے لگتے تھے، اس کے ساتھ۔ یہ وقت شاید کچھ کہنے کا نہیں تھا، یہ صرف اس کے پہلو میں کھڑا ہونے کا وقت تھا.....

اس نے کہا..... ”ایک مختصر سی رسم کرنا ہے..... لیکن پٹیلہ میں نہیں!“ جواب دیا..... ”تمہارا گھر صرف پٹیلہ میں نہیں، دہلی میں بھی ہے!“

۳۰ مارچ کے روز دلپ کو ایوارڈ ملنا تھا۔ وہی ایوارڈ اس کی شادی کا تحفہ بن گیا۔ شام کا ماحول پوجا اور ہون کی سمگری سے مہکا ہوا تھا۔ کنیا دان کے لیے امروز نے ہاتھ آگے کیا اور بھائی کی جگہ میرے لڑکے نے کھڑے ہو کر دلپ کا پلو پکڑا.....

دلپ کو وہ واقعہ یاد تھا..... میرے لڑکے کی شادی کا، جب اس کی گجراتی دہن کے کنیا دان کے موقع پر..... اس خالی جگہ کو بھی امروز نے پر کیا تھا۔ آج جب دلپ کی زندگی کی خالی جگہ پر بھی امروز کھڑا ہو گیا تو دلپ نے اس کو ”غیر مولود بیٹیوں کا بابل“ کہہ کر میرے رشتے کے ذریعے نہیں براہ راست اپنے رشتے کے ذریعے، اس کے ساتھ تعلق جوڑ لیا.....

تین دن بعد، دلپ کو اس کے شوہر کے ساتھ وداع کرتے وقت یوں دل بھرا آیا، جیسے سگی ماں یا سگی بہن کا دل ڈوبتا ہے۔ اور اس لمحے میں نے پہلی بار اس کے مرد کو ایک ٹکڑے مرد کے روپ میں دیکھا، جب اس نے کہا۔ ”اب آپ فکر نہ کریں.....“ سچ مچ اس لمحے وہ دلپ سے بھی بڑی عمر کا ہو گیا معلوم ہوتا تھا۔

یہ دلوں کی عمر کس حساب سے بڑھتی گھٹتی ہے، کسی کو بتلا سکنے کی گرفت میں نہیں آتا۔ امروز بھی کئی بار میرے ۵۲ برس کا ۵،۲ سے ادھر کر کے اس کو ۲۵ بنا لیا کرتا تھا، اور اپنے ۴۶ برس کے ہندسوں کو الٹا کر ۶۴ برس کا بن جایا کرتا تھا..... دلپ کا روپ بھی اس روز اسی طرح کا تھا..... گویا وہ اپنی عمر کے سینتیس ۳۷ اڑتیس ۳۸ سال ”مائیوں“ بیٹھی رہی ہو، اور اب سرخ و سبز، لباس عروسی پہن کر اس پر لوک گیتوں کی گوری ایسا جو بن آیا ہو.....

پھر عجیب دن آئے۔ میرے لیے ایک ہی دریا میں، جیسے کنارے پر ٹھنڈا خن پانی بہتا ہو، اور دوسرے کنارے پر گرم ابلتا۔ وہ جس کو دلپ نے اپنے ساتھ کے لیے نہیں چنا تھا، میں نے اس کی دیوانگی کا عالم دیکھا..... اس کی وہ نظمیں سنیں جن کو صرف دل میں جلتی آتش سوزاں لکھوا سکتی ہے..... اس نے اپنی یک طرفہ محبت کی تقدیر کو قبول کر لیا تھا، لیکن اس کے دل میں گہرا ایراگ آ گیا تھا۔ کبھی کسی دن مجھے اس کا خط آتا، جس میں مرنے کی خواہش سے بھری ہوئی ایک آدھ سطر ہوتی، اور کچھ نہیں۔ میں اس کی اداسی سے اداس تھی، لیکن دلپ کو خوش دیکھنا چاہتی تھی، اس لیے کبھی اس کی بات دلپ کو نہ سنائی۔ دلپ کو خوش دیکھنا اس کی بھی لگن تھی۔ اور اس نے دلپ کے راستے سے گزرنا بھی چھوڑ دیا..... گواپنی زندگی کے تمام راستوں پر اس کو صرف دلپ دکھائی دیتی تھی..... جانتی ہوں..... دلپ کے دل میں اس کا خیال نہیں تھا۔ اس کا جو کچھ بھی تھا، اپنے ہی خیالوں کا جادو تھا۔ تاہم جادو، جادو ہی ہوتا ہے۔ جب اس کے

قلم میں سے اترتا، نظم بن جاتا.....

میرے پاس اس کا ایک خط ابھی تک سنبھال کے رکھا ہے..... ”جب سے دہلی آیا ہوں، آپ کو کچھ نہیں لکھا۔ جب بھی لکھنے کو جی چاہتا ہے، مجھے رونا آ جاتا ہے۔ پتہ نہیں، کیوں،..... ہر وقت شراب پینے کو جی چاہتا رہتا ہے..... آپ کا ناول..... ”دلچ کی گلیاں.....“ کیا وہاں ختم نہیں ہو سکتا تھا، جہاں کئی برس بعد، جب سنیل کامنی کو اس کے دفتر میں ملنے کے لیے آتا ہے، چار بجے، اور دفتر کے بند ہونے کا وقت پوچھ کر لوٹ جاتا ہے، اور پانچ سال بعد پھر آنے کے لیے کہہ جاتا ہے، اور اس دوران میں کامنی، ناصر کو فون کر کے یہ سب کچھ بتا دیتی ہے، اور ناصر کہتا ہے کہ تمہیں ضرور اس کے ساتھ جانا چاہیے..... جو بھی ناصر ہے، وہ یہی کہتا ہے..... ناصر نے ہمیشہ یہی کہا ہے، یہی کہے گا..... اور ناصر کبھی کامنی نہیں ہو سکے گا..... لیکن آپ نے کہانی میں ناصر سے کیوں کامنی کے دروازے پر دستک دلا دی؟ کیوں؟ ناصر کو کبھی یہ نصیب نہیں ہوا۔ اس کی تقدیر ہے کہ اس نے ہر راستے پر چلنا ہے، ہر رنگ میں جینا ہے..... میں آج کل نہ پٹیا لہ میں ہوں، نہ چندی گڑھ، نہ لدھیانے، نہ گاؤں میں..... ہاں ان شہروں کو ملاتی سڑکوں پر سفر کر رہا ہوں، بھٹک رہا ہوں..... لیکن یہ کہنا شاید اس طرح معلوم ہوگا جیسے میں رحم کا طلب گار بن رہا ہوں..... آپ کا اپنا..... جس کا آج کوئی ایڈریس نہیں..... میں نے یہ خط کبھی دلیپ کو نہیں سنایا تھا۔ لیکن سنا..... اس کے گھر کا پتہ بھی اس سے گم ہوا جارہا ہے، دلیپ کے نہیں، اس کی بے جی کے بول کانوں میں پڑے..... سب پچھلے جنموں کے حساب کتاب ہوتے ہیں، بیٹی!“

دلیپ سے جب بھی خط لکھ کر دریافت کیا، تو وہ ہر بار جواب کو ٹال گئی۔ اور ہر بار کچھ اس طرح لکھ دیتی ”آپ میری فکر نہ کیا کریں..... طاقت جواب دیتی محسوس ہوتی ہے، بخار آتا رہا تھا، لیکن فکر نہ کریئے گا..... موت کے نزدیک سرکنے کا احساس بھی عجیب ہوتا ہے..... پھر بخار آنے لگا ہے..... میرا فکر نہ کریئے گا.....“

یہ فکر نہ کریئے گا“ جیسے اس کا تکیہ کلام بن گیا لگتا تھا۔ ہر خط میں یہی فقرہ۔ نادان نے اتنا نہ سوچا کہ وہ بار بار کہے گی ”فکر نہ کریئے گا“ تو اس میں سے کتنا فکر چھنے گا؟

صرف ایک خط میں اس نے لکھا..... ”آپ نے کبھی نظم لکھی تھی.....“ پھولوں کا تھا اک قافلہ، گرم ریگزاروں سے گذرا.....“ آج میرا جی چاہتا ہے، ایک ناول لکھوں جس کا آغاز بھی یہ ہو، اور انجام بھی!“

یہ خط بہت کچھ کہہ گیا، بندلیوں سے بھی۔ اور آئندہ اس کے خط کی سطریں اور کم ہوتی گئیں، اور پھر ایک سے دوسرے خط کا درمیانی وقفہ طویل ہوتا گیا..... ایک بار پھر اس کا گونگا سا خط آیا..... ”آج غیر مولود بیٹیوں“ کا بابل یاد آ گیا تو خط لکھنے بیٹھ گئی۔ آپ نے کہا تھا نا، کہ دوستوں پر یقین نہ چھوڑنا.....

اور طویل عرصہ کے بعد جب ایک بار دلیپ ملی تو پوچھا..... دلیپ! تمہاری چھپ رہی کتاب کا انتساب ہے..... ”تاریخ صرف تاریخ کی کتابوں میں نہیں ہوتی۔ کتابوں میں لکھے جانے سے بہت عرصہ پہلے تاریخ لوگوں کے بدنوں پر لکھی جاتی ہے۔ اور اس کتاب کا انتساب ان لوگوں کے نام ہے جو تاریخ کا اپنے بدنوں پر لکھا جانا برداشت کرتے ہیں“ سو ایک طرح سے تم نے یہ کتاب اپنے آپ کو پیش کی ہے.....“

وہ کہنے لگی..... ”آپ کہتے ہیں، تو ٹھیک ہی کہتے ہوں گے.....“

کہا..... ”پھر اس تاریخ کی بات کر، جسے بدن پر لکھا جانا تم نے سہہ لیا!“

اس نے آواز بند کر لی۔ کہنے لگی..... ”ساری ہی باتیں لفظوں میں ہی نہیں کیے چلے جاتے.....“

پوچھا..... ”کچھ میں نے لکھ کر تمہاری باتیں کی تھیں، اور ان باتوں کا نام رکھا تھا۔“ فری زون میں ایک رات..... لیکن آج کی باتیں، اگر لکھوں، تو اس کا کیا نام رکھوں؟“ ”کہنے لگی..... ”فری زون کے الٹ کیا لفظ ہوتا ہے؟ جو ہوتا ہے، وہی رکھ دیجیے!“

آنکھوں میں پانی سا بھر آیا، کہا ”نہیں، فری زون نہیں.....“ سوچتی ہوں.....، یہ بھی شاید زندگی کا ایک موڑ ہے..... ہو سکتا ہے، موڑ گھوم کر زندگی اس کو پھر اس خندہ راستے پر ڈال دے جو اس نے ۱۹۷۲ء کے آغاز میں ڈھونڈنا تھا..... لیکن دوستوں کو قدم قدم اُدا سی کے راستہ پر چلتے ہوئے دیکھنا بڑا کڑوا تجربہ ہے.....

خدا ایسا آسرا:

زندگی میں بہت سے دن ایسے آئے ہوئے ہیں..... جب ہاتھ میں پکڑے ہوئے قلم کو گلے سے لگا کر روئی ہوں ”خدا ایسا آسرا تیرا“ معلوم نہیں، کب اور کون کسی کا یہ بن جاتا ہے یہ قلم میرے لیے ہمیشہ ہی حاضر ناظر خدا ایسا رہا ہے..... جس کو آنکھوں سے دیکھ سکتی ہوں، ہاتھوں سے چھو سکتی ہوں اور ایک سنان کا غذ کی طرح جس کے گلے لگ سکتی ہوں..... اس کا اور اپنا رشتہ کچھ حرف، نظم میں بتا سکی تھی.....

پھر وہی ہوا، جس نے گود میں کھلایا
اور جس نے میرے ماں کی، ماں کی، ماں کو جانیا
کہیں دوڑ کے آئی اور ہاتھوں کے اندر کچھ حروف لائی

”یہ ننھی، کالی لکیریں نہ جانیں
اور اس طرح کہتی وہ نکل گئی آگے
تیری آگ کی عمران حرفوں کو لگے

نصف صدی کے عرصہ میں کچھ راہ چلتے شوق بھی لگے تھے..... سب سے پہلا فوٹو گرافی کا تھا۔ والد نے گھر میں ڈارک روم بنا رکھا تھا، اس لیے فلمیں دھوتے، اور نیگٹو سے پازیٹو بناتے وقت..... خالی کاغذوں پر ابھرتے، تابناک چہرے..... ایک دنیا تخلیق کرتے ایسے لگتے تھے۔ کچھ عرصہ اس شوق نے دل پر قبضہ کیے رکھا پھر قص نے دل اور توجہ کھینچ لی۔ لاہور میں تارا چوہدری سے قریب چھ آٹھ مہینے سکھائی لیتی رہی۔ لیکن جب تارا نے سٹیج پر اپنے ساتھ کام کرنے کی دعوت دی تو گھر سے اجازت نہیں ملی۔ شوق مرجھا گیا۔ یہ خشک پتوں کی طرح جھڑ کر زمین پر گرنا تو ایک نئے بیج کی شکل میں پنپ اٹھا..... ستار بجانے کا شوق۔ ہندوستان کی تقسیم تک یہ شوق بڑی کھلی ہوئی صورت میں تھا۔ لاہور ریڈیو پر کئی بار ستار بجانے..... ماسٹر رام رکھا سراج احمد اور فینا ستار یا میرے استاد رہے تھے۔ اس کے ساتھ ساتھ ٹینس کھیلنے کی بھی لگن لگی تھی۔ لاہور لارنس گارڈن کے عقبی لان میں روز ٹینس سیکھتی تھی۔ لیکن ملک کی تقسیم ہوتے ہی یہ سارے شوق میرے لیے اجنبی ہو گئے۔ ان کے لیے جس طرح کی فرصت اور جس قسم کی

سہولتوں کی ضرورت تھی، ان کے لیے زندگی میں کوئی جگہ نہیں رہی تھی، اس لیے یہ شوق بیگانہ ہو گئے۔

سامنے..... غم روزگار تھا۔ اچانک رندھاوا صاحب کے ساتھ ۱۹۳۸ء میں ملاقات ہوئی، تو انہوں نے دہلی ریڈیو کے سٹیشن ڈائریکٹر کو خط لکھ کر ملازمت دلا دی۔ بارہ سال یہ ملازمت کی.....

اس ملازمت کے پہلے برسوں میں کانٹریکٹ روزانہ حساب پر ہوتا تھا، پانچ روپے روز کے حساب۔ جس دن بیمار ہو جاؤں، چھٹی لے لوں، اس دن کے پیسے کاٹ لیے جاتے تھے۔ اس لیے بیمار ہونے کا بھی جسم کو حق نہیں دے سکتی تھی۔ کبھی کبھی بخار اور زکام سے آواز رندھ جاتی تو دشواری بن جاتی۔ آج یاد آیا ہے..... میرے سیکشن کا میرا ایک کولیک، کمار ہوتا تھا۔ میری اس طرح کی حالت کے وقت اس نے میری جگہ اناؤنس کرنا ہوتا تھا۔ لمبی اناؤنسمنٹ وہ کر دیا کرتا، لیکن بہت چھوٹی اناؤنسمنٹ مجھ سے کروا دیتا تا کہ اس دن کی رپورٹ میں غلط بھی کچھ نہ درج کرنا پڑے اور اس دن کے میرے پانچ روپے بھی مجھے مل جائیں.....

دیکھا..... زندگی کے ہر اتار چڑھاؤ میں جو سدا ساتھ رہا تھا..... وہ میرا قلم تھا۔ چاہے کوئی حادثہ میری اکیلی چھاتی پر گذرتا، چاہے ملک کی تقسیم ایسا لاکھوں..... لوگوں کو پیش آیا، یہ قلم میرے اعضاء کی مانند میرے بدن کا حصہ بن کر رہتا تھا۔ سو صرف یہی، زندگی، کا فیصلہ تھا، باقی سارے شوق گویا کھاد بن کر اس کے رگ وریشہ میں سما گئے۔

معلوم نہیں، زندگی میں کون سے مہک کی خاطر کیا کیا کھاد بنتا ہے..... ساحر..... کی دوستی بھی محسوس ہوتا ہے،..... امروز کی دوستی کے پھول میں کہیں شامل ہے، چاہے کھاد بن کر اس کو زرخیز بنانے کی صورت میں!

کچھ عرصہ ہوا.....، دو تین سال پہلے،..... ساحر سے ملاقات ہوئی تو اس کا تقاضا ایسا خوبصورت تھا، دو دن اس کے گھر رہی۔ واپس آ کر دو نظمیں لکھیں..... ”کئی برسوں کے بعد اچانک ایک ملاقات، اور دونوں کی ایک جان ایک نظم کی طرح کانپی.....“، لیکن اس کا نپتی خوبصورتی کے باوجود، وہ حالت میں نے صرف امروز کے ساتھ دیکھی ہے جس میں اس کے یہ

کہنے پر ”میں ۱۹۶۰ء کا تمہارا قصور وار ہوں، یہ ۱۹۶۰ء کا سال میں میرا بچپن تھا، میرا قصور تھا.....“ اور گو میں نے اس کے قصور کی درد میں سے ”جنم جلی“ جیسی کئی نظمیں لکھی تھیں، آہ متانت کے ساتھ یہ کہہ سکتی ہوں، ”بے تیرے اور میرے قصور بانٹے ہوئے تھوڑے ہیں!“

یہ آج، ہے۔ پتہ نہیں، کتنے بکل، اس کی کھاد بنے ہیں.....

یہ، آج، میری عمر جتنا بڑا ہو، یہ چاہ کر سکتی ہوں، لیکن اگر یہ کسی روز کل نہ بننا چاہے، تو بھی محسوس ہوتا ہے،..... کہہ سکوں گی ”ہمارے قصور بٹے ہوئے نہیں ہیں!“

اس آج کی کوئی بھی کل نہ ہو، تو بھی اس کے معافی کم نہیں ہوتے!

امروز مجھ سے ساڑھے چھ سال چھوٹا ہے، مجھ سے دھوپ اور بارش اب برداشت نہیں ہوتے، لیکن اس کو یہ فرق نہیں ڈالتے۔ کئی بار ہنس کر کہتی ہوں..... خدا ایک جوانی تو سب کو دیتا ہے، لیکن مجھ کو اس نے دودی ہیں۔ میری ختم ہو گئی تو دوسری اس نے مجھے امروز کی صورت میں دے دی۔ جس کے حصہ میں دو جوانیاں آئیں، اس کے آج، کوکل کا کیا غم ہو سکتا ہے،

جب، روزی، نظم لکھی تھی ”جوئی کمانا سوئی کھانا، نہ کوئی کنکا کل دا بچیا، نہ کوئی بھورا بھلک واسطے“ اس وقت اس آج کی آنکھوں میں کرب کی سرخ دھاریاں تھیں۔ اس تقدیر کو قبول کیا تھا، لیکن دانٹوں تلے ہونٹ چبا کر!

آج تقدیر دل کی طبعی سکون کی حالت ہے.....

اب، جس لمحے بھی، سب کچھ سے رخصت ہونا پڑے، پرسکون دل کے ساتھ رخصت ہو سکتی ہوں۔ صرف چاہتی ہوں..... جن کا میرے ہونے جینے سے کوئی واسطہ نہیں تھا، ان کا میری موت سے بھی کوئی واسطہ نہ ہو۔ اس طرح کے مواقع پر اکثر وہ لوگ گرد آکھڑے ہوتے ہیں جو لمحہ بھر کا بھی ساتھ نہیں ہوتے صرف مجمع ہوتے ہیں مجمع کا میری زندگی سے بھی کوئی واسطہ نہ تھا۔ چاہتی ہوں، اس کا میری موت سے بھی کوئی واسطہ نہ ہو۔ رسم و رواج کبھی بھی میرے کچھ نہیں لگتے تھے، وہ کسی بھوک یا ماتمی جلسے کی صورت میں اس وقت بھی کچھ جھوٹ بچ بولنے کی تکلیف نہ کریں۔

پنجابی کا کوئی اخبار رسالہ ایسا نہ تھا، جس کو کھولتے وقت مجھے یہ پتہ نہیں ہوتا تھا..... کہ اس

میں کس نے کیا میرے خلاف اگلا ہوگا (کئی جو مجھ سے پہلے امروز، کے ہاتھ لگ جاتے تھے، وہ مجھ سے چھپا کر ان کو پھاڑ ڈالتا تھا۔ اس کا کچھ ذکر..... میرے ناول ”دلی کی گلیاں“ میں آیا تھا۔ اس میں امروز ناصر کی صورت میں تھا) اور میری موت کے بعد انہی اخباروں کے ماتم، ایک بہت بڑا دروغ ہوں گے۔ اور میں سمجھتی ہوں..... کسی کی لاش کے پاس اگر کوئی گل و برگ نہیں رکھ سکتا، تو اس کو دروغ ایسی شے رکھنے کا بھی کوئی حق نہیں۔ امروز نے حتی الواسع زندگی میں بھی ان جھوٹوں سے بچایا تھا، اسی کو کہہ سکتی ہوں..... کہ وہ کسی جھوٹ کو میری لاش کے قریب نہ بھٹکنے دے.....

میری مٹی کو صرف میرے بچوں کے، اور امروز کے ہاتھ کافی ہیں.....
صرف کافی نہیں، غنیمت ہیں.....

مری ہوئی مٹی کے پاس، کسی زمانہ میں لوگ پانی کے گھرے یا زروسیم کی چیزیں رکھا کرتے تھے۔ ایسی کسی ضرورت میں میرا کوئی اعتقاد نہیں..... تاہم ہر چیز کے پیچھے اعتقاد ضروری نہیں ہوتا..... چاہتی ہوں، امروز میری مٹی کے پاس میرا قلم رکھ دے!

ایرک ہافر کے لفظوں میں، انسان خدا کی نامکمل تخلیق ہے، اور اس کی ہر جدوجہد خدا کے نامکمل چھوڑے ہوئے کام کو تکمیل تک لے جانے کی سعی ہوتی ہے۔ کبھی اپنے یا تری، ناول کے بارے میں کچھ سطوریں لکھتے ہوئے میں نے لکھا تھا..... ”یہ اپنے سے آگے اپنے تک پہنچنے کا سفر ہے“ آج ایرک ہافر کو پڑھتے ہوئے یہی محسوس ہوا..... یہ اپنے سے آگے تک پہنچنے کی کوشش شاید ادھر سے خود کو کچھ نہ کچھ مکمل کرنے کی ہی سعی تھی..... اسی لیے جو قلم اس سارے راستے میں میرے ہمراہ رہا، چاہتی ہوں..... گوشت پوست کے مٹی بننے کی حد تک میرے ساتھ رہے!
چھوٹا سچ، بڑا سچ:

روز صبح، پیٹر پودوں کی پانی دینا، میرے سب سے پیارے کاموں میں شامل ہے، روز سویرے جتنی دیر پانی دیتی ہوں، امروز ہاتھ میں صبح کا اخبار لیے ساتھ ساتھ خبریں سناتا ہے۔ پہلے اگلے صحن میں، پھر پچھلے، اور پھر درمیانی صحن میں۔ ایک روز پیٹر کے گرد لگایا منی پلانٹ امروز کو دکھاتے ہوئے کہہ رہی تھی۔ ”دیکھو تو، یہ منی پلانٹ کیسے سیلوں کی طرح بڑھ گیا ہے۔“

”اور اس نے جواب دیا۔“ تم نے تو پانی دے کر وارث شاہ کی ٹیل کو بھی بالیدگی عطا کر دی ہے، یہ تو صرف مٹی پلاٹ ہے!“

کبھی کبھی مسرت اور دل گیری اکٹھے یکبارگی آ جاتی ہیں۔ کہا..... ”وارث شاہ کی ٹیل کو دل کا پانی دیا تھا، دل کا بھی، آنسوؤں کا بھی..... لیکن یاد ہے وہ وقت، جب تمہارے پہلے میل سے چاروں طرف یہ خبر پھیلی تھی، جالندھر میں کسی مجلس کی صدارت کے لیے میرا نام پیش ہوا تو کمیونسٹ پارٹی کے ایک رہنما نے کہا تھا.....“ نہیں، ہم اس کو نہیں بلائیں گے۔ اس کی بدنامی سے ہماری انجمن بدنام ہو جائے گی۔“ اسی شام دہلی خالصہ کالج نے مجھے ریسپشن دی اور دہلی یونیورسٹی کی طرف سے ڈی، لٹ کی ڈگری کے سلسلہ میں۔ دل میں وہی صبح والا ماحول تھا۔ ان کا شکریہ ادا کر کے کہا ادیب ہر حالت میں ادیب ہے، موسم چاہے شہرت کا ہو، چاہے گمنامی کا، یا بدنامی کا.....

اب..... وقت پا کر، شہرت کو، گمنامی کو اور بدنامی کو زندگی کے موسم کہہ سکتی ہوں۔ تسلی بھی ہے کہ سارے موسم دیکھے ہیں۔ لیکن کئی برس پہلے ان موسموں میں سے گزرنا بڑا دشوار معلوم ہوتا تھا۔

زندگی، امروز کے ساتھ میں، ہموار شے نہیں..... یہ بے شمار بلندیوں اور پستیوں سے بھری ہوئی ہے۔ اس میں دو خودیاں..... ملتی ہیں اور ٹکراتی ہیں۔ دریاؤں کے پانیوں کی طرح ملتیں، اور دو چٹانوں کی طرح ٹکراتی۔ لیکن چودہ برس کے (رام بن باس جتنے برسوں کے) تجربے کے بعد کہہ سکتی ہوں کہ اس راستے کی پستیاں چھوٹا سچ ہیں اور اس راستے کی بلندیاں بڑا سچ ہیں

امروز کی شخصیت دریا کی روانی ایسی ہے، جس طرح دریا ایک حد قبول کرتا ہے، لیکن نہر ایسی پختہ اور ٹھوس حد نہیں، وہ چاہے تو اپنے بہنے کا رخ بدل بھی سکتا ہے۔ امروز کے لیے کوئی رشتہ صرف اس وقت تک رشتہ ہے جب تک وہ بندش نہیں۔ رشتے اکثر اپنے طبعی آواز اور پ میں نہیں ہوتے..... کبھی ان کی ٹکیل قانون نے تھامی ہوتی ہے اور کبھی سماجی فرائض نے، لیکن امروز کے لفظوں میں..... ”اگر راہ اپنا ہے تو راہداری کی کیا حاجت؟.....“ ہر قانون راہداری

ہوتا ہے۔ امروز کو راہداری اپنے راہ کی توہین معلوم ہوتی ہے۔

مجھ پر اس کے پہلے ملن کا اثر..... میرے بدن کی تیز حرارت کی شکل میں ظاہر ہوا۔ دل میں کچھ ڈوبا، اور زور کا بخار آ گیا۔ اس روز..... اس شام، اس نے پہلی بار اپنی ہتھیلی کے ساتھ میری پیشانی کو چھوا..... ”بہت بخار ہے؟“ لفظوں کے بعد اس کے منہ سے صرف ایک ہی فقرہ ادا ہوا تھا۔ ”آج ایک دن میں میں کئی سال بڑا ہو گیا ہوں!“

امروز مجھ سے ساڑھے چھ سال چھوٹا ہے۔ لیکن اس روز،..... اس پہلے ملن کے روز..... وہ جب دفعہ کئی سال بڑا ہو گیا، تو اتنا قد آور ہو گیا کہ اپنی اور میری تنہائی کو ماپ کر وہ اکثر کہنے لگ پڑا..... ”نہیں، اور کوئی نہیں، اور کوئی بھی نہیں، تم میری بیٹی ہو، اور میں تمہارا بیٹا ہوں!“ اور جہاں تک اس کی دوستی کے راستہ میں آنے والی پستیوں کا سوال ہے،..... ان کی وجوہ بالکل حقیر ہوتی ہیں، لیکن اس سے پیدا ہوا اس کا غصہ اور میری اداسی..... قریب تین گھنٹوں کے عرصہ کے لیے بڑے گہرے ہو جاتے ہیں، اس قدر عمیق کہ تنہائی آخری سچ معلوم ہونے لگتی ہے۔ یہ وجوہ ہوتی ہیں..... ڈرائیونگ روم کی گدی الٹی کیوں پڑی ہوئی ہے؟..... سگریٹ کا خالی پیکٹ دیوان پر گر پڑا ہے؟..... گوند کی بوتل کو جس میز سے اٹھایا تھا، اس کے بجائے دوسرے کمرے کی میز پر کیوں رکھ دیا؟..... اگر کار باہر نکالی تھی تو گیراج کا شٹر کیوں نہیں بند کیا؟..... اور نوبت یہ آ جاتی ہے، ہاتھ کا لقمہ ہاتھ میں!..... اور سامنے پلیٹ میں رکھی ہوئی چپاتی پلیٹ میں پڑی رہ جاتی ہے۔ گھڑی کی سوئی ایک ہی مقام پر اڑ جاتی ہے۔ ایک خاموشی چھا جاتی ہے، جس میں صرف ایک ہی کھڑاک، بہت اونچا، ایک بار سنائی دیتا ہے..... کہ اس کے کمرے کا دروازہ دھم سے بند ہو جاتا ہے۔

قریب تین گھنٹے اس طرح گذرتے ہیں جیسے وقت کا اوپر کا سانس اوپر رہ گیا ہو، اور نیچے کا سانس نیچے۔ پھر امروز کے ایک حسین ترجمے کے ساتھ سکوت ٹوٹتا ہے ”میں تیرا سس آسن، تو میرا پرانا نام!“

اسی لیے ان سب ڈھلوانوں، پستیوں کو چھوٹا سچ کہہ سکتی ہوں اور اس کی

ہستی کو بڑا سچ!

ہندی شاعر کیلاش یا چپئی کو علم جیوتش کی گہری واقفیت ہے، ایک روز کیلاش نے کہا.....
 ”امرتا! تمہارے جنم کے وقت چاند تمہاری قسمت کے خانہ میں بیٹھا ہوا تھا۔“ میں ہنس رہی
 تھی۔ ”لیکن وہ تو اڑھائی گھڑی بیٹھ کر چلا گیا ہوگا.....“ کہ پاس سے ہنس کر امروز نے کہا
 ”وہ کوئی امروز تھوڑے ہی تھا، جو پھر کہیں نہ جاتا، وہ صرف چاند تھا۔ آیا بیٹھا اور پھر اٹھ کر
 چلا گیا..... چاند نے تو گھر گھر جانا ہوتا ہے.....“

یاد آ رہا ہے..... ایک روز بیماری کی حالت میں میں نے امروز سے کہا..... ”میں اس دنیا
 سے چلی گئی تو تم اکیلے نہ رہنا، دنیا کا حسن بھی دیکھنا اور شباب بھی!“ تو امروز نے غصہ سے بل
 کھا کر کہا..... میں پاری نہیں، جس کی لاش کو گدھوں کے حوالے کر دیا جاتا ہے۔ مجھے گدھ نہیں
 چاہیے۔ تم میرے ساتھ اور دس برس جینے کا وعدہ کرو۔ میری ایک حسرت ابھی باقی ہے کہ میں
 ایک عمدہ فلم تخلیق کر لوں۔ بس، وہ بنا کر پھر اکٹھے اس دنیا سے وداع ہوں گے!“

یہ لفظ جس لمحے لیے گئے۔ اس لمحے اس سے بڑا سچ اور کوئی نہیں تھا۔ اسی لیے کہتی ہوں،
 زندگی کی ساری دشواریاں چھوٹے سچ ہیں، اور اس کا ساتھ بڑا سچ ہے.....

یہ بڑا سچ..... کبھی ہنسی مذاق کے پھولوں کیسے رو میں بھی چھوٹا نہیں ہوا۔ ایک بار مجھے اور
 امروز کو چائے پینے کی طلب تھی..... امروز نے کہا..... ”اچھا، تم گیس پر چائے کا پانی چڑھا دو،
 آج میں چائے بناؤں گا۔“ میں گرم سی ہوئی بستر میں بیٹھی ہوئی تھی اٹھنے کو جی نہیں کر رہا تھا۔
 کہا ”میرے تو اب تھوڑے سے دن رہ گئے ہیں، جینے کے، لیکن جتنے بھی رہتے ہیں، اب میں
 نے اس طرح جینے ہیں۔ جیسے خدا کی بارات میں آئی ہوں۔“ امروز ثانیہ بھر خاموش رہا۔ پھر
 کہنے لگا۔ ”لیکن میں بھی تو خدا کے بیاہ پر آیا ہوں۔“ مجھے ہنسی آگئی ”ہاں لیکن تم لڑکی والوں
 کی طرف سے ہو..... میں لڑکے والوں کی طرف سے ہوں۔“ اس دن سے روز کا ایک مذاق
 چل پڑا۔ بات بات میں امروز کہہ دیتا، ”اچھا، جی! یہ بھی کام ہم ہی کیئے دیتے ہیں..... ہم لڑکی
 والوں کی طرف جو ہوئے.....“ ”آپ بیٹھے رہیئے، لڑکے والو!“

سچ..... امروز کی دوستی میں جیسے میں نے سچ مچ خدا کی بارات دیکھی ہو..... شادی بیاہ پر
 ہونے والے شریک والوں کے جھگڑے بھی دیکھے ہیں، لیکن بیاہ بھی.....

کھانا بنانے والا نوکر کبھی میرے لیے ضروری ہوتا تھا، اتنا کہ نوکر کو کبھی بخار آتا معلوم ہوتا
گھبرا کر سوچتی تھی،..... خدایا مجھے بخار آجائے لیکن نوکر کو نہ آئے، ورنہ کھانا مجھے بنانا پڑے گا
..... لیکن گزشتہ سولہ سترہ برس سے کوئی نوکر میری ضرورت نہیں رہا (اپنے ہاتھ سے کھانا بنانے
کے عادت مجھے اندر بیٹا جا کر پڑی۔ سو بھانگہ جی کو میں اور امروز ملنے گئے تھے۔ لیکن ہمارے
کھانے کا سارا بار جب سو بھانگہ جی کی اہلیہ پر پڑ گیا، تو اچھا نہیں لگا۔ میں نے کوشش کی، تو مجھ
سے لکڑیوں کی آگ نہیں جلتی تھی۔ لیکن امروز نے پھونکیں مار مار کر جب آگ جلانے کا ذمہ
لے لیا، تو میں نے کھانا بنانے کی ذمہ داری اٹھالی، اور پھر واپس آ کر نوکر ایک دخل اندازی
محسوس ہونے لگا) سو گزشتہ سولہ سترہ سال سے روٹی اپنے ہاتھ سے بناتی ہوں۔ کمروں کی اور
برتنوں کی صفائی کے لیے، پارٹ ٹائم، انتظام ہے اس سے زیادہ مجھے کسی نوکر کی ضرورت نہیں
پڑتی۔ لیکن یہ پارٹ ٹائم والا کبھی بیمار ہو، چھٹی پر ہو، تو برتن بھی خود ہی صاف کر لیتی ہوں۔
ایسے موقع پر میں برتن مانجھتی ہوں اور امروز پاس کھڑا ہو کر مجھے گرم پانی دیئے جاتا ہے، میں
برتن دھوئے جاتی ہوں..... اور جب وہ کبھی سٹوڈیو میں پیٹ کر رہا ہوتا ہے، میں اس کو اٹھنے
نہیں دیتی، خود ہی برتنوں والا کام ختم کر کے..... آواز دے دیتی ہوں۔ ”لو، لڑکی والو! آج تو
لڑکے والوں نے برتن بھی مانجھ دیئے ہیں“..... اور جیسے یہ مذاق ہماری زندگی کا ایک حصہ بن
گیا ہے، اس طرح ایک جوش، ایک امنگ بھی ہم نے اپنے لیے محفوظ رکھی ہوئی ہے..... امروز
کا پیشہ بہت گراں ہے۔ کینوس بھی گراں اور رنگ بھی۔ جب کبھی اس کے پاس نئی کینوس
خریدنے کے لیے پیسے نہ ہوں تو کہتی ہوں۔ ”تمہاری پہلی پینٹنگ میں نے خرید لی، یہ لو پیسے!
..... تم نئی کینوس خرید لو اور پیٹ کر لو!“ اور جب کبھی مجھ کو میری کتاب سے پیسے نہ مل رہے ہوں
میں دل گیر ہوں تو وہ کہتا ہے..... ”چلو، آج میں نے تمہاری فلاں کہانی پر فلم بنانے کا حق خرید
لیا۔ یہ لو سائینگ اماؤنٹ“ اور اس کے فلمی حقوق مجھے بیچ دو!“..... معلوم ہے..... پیسے اس کے
پاس ہوں یا میرے پاس، رہتے اتنے کے اتنے ہی ہیں..... لیکن ہم وقت پر اس دن کی امنگ
ضرور کما لیتے ہیں اور یوں ہر مشکل دن کو آسان بنا لیتے ہیں اور یہ سب کچھ اتنا بڑا سچ بن جاتا ہے
..... کہ پیسوں کی کمی چھوٹا سچ بن جاتی ہے۔

میں صرف دل میں نہیں، ٹرنکوں، الماریوں میں..... بھی کئی چھوٹی چھوٹی چیزیں سنبھال رکھتی ہوں..... کسی جنم دن پر کوئی تحفہ دینا ہو، میرے ٹرنکوں اور الماریوں میں سے کچھ نہ کچھ ضرور نکل آتا ہے۔ اچانک کچھ خریدنا پڑ جائے، بنک کے کسی نہ کسی اکاؤنٹ میں سے وہ رقم بھی مل جاتی ہے، بے وقت بھوک لگ جائے، فرج میں سے کچھ نہ کچھ کھانے کے لیے بھی ہاتھ لگ جاتا ہے۔ امروز اس بات پر بڑا ہنستا ہے۔ ایک بار ہنستا ہنستا کہنے لگا..... ”تم نے میرا بھی کچھ حصہ کہیں بچا کر ضرور رکھا ہوگا اگلے جنم میں کام آئے گا.....“

اگلے کا پتہ نہیں، لیکن معلوم ہوتا ہے، پچھلے جنم میں ضرور کچھ پس انداز کر کے رکھا تھا، جو اس جنم..... انتہا کے ریگ زاروں میں..... میں دل بھر کر پانی کے کٹورے کی طرح پی سکی ہوں۔ اور سوچتی ہوں..... خدا کرے، اس کی بات بھی سچ ہو جائے اور میں اس کو، کچھ کہیں سے، اپنے اگلے جنم کے لیے بھی بچا کے رکھ سکوں.....

ایک نظم کی تشریح:

۵ ستمبر ۱۹۷۳ء کی رات تھی۔ شب کے ساڑھے دس بجے تھے، میں کا زان زاکس کی کتاب ”دُراک گارڈن“ پڑھ رہی تھی کہ ٹیلی فون آیا..... ایک یونیورسٹی کے وائس چانسلر کہہ رہے تھے..... ”صبح سینٹ کی میٹنگ ہے، جس میں تمہاری کہانی ’ایک شہر کی موت‘ کے خلاف ریزولیشن پاس ہونا ہے۔ میں تمہارے والد کا دوست ہوا کرتا تھا، ان کی عزت کرتا تھا، اس لیے تم کو فون کر رہا ہوں کہ تمہاری کہانی، ایک شہر کی موت، کے ساتھ تمہاری تحریر کی موت ہو گئی ہے!“

میں نے موت کی خبر سنی۔ وائس چانسلر سچ بچ اس موت پر افسوس کر رہے تھے، اس لیے ان کی ہمدردی کا شکریہ ادا کر کے پوچھا..... ”آپ نے یہ کہانی پڑھی ہے؟“
 ”نہیں، مجھے لٹریچر کے بارے میں علم نہیں، میں تو سائنس کا آدمی ہوں“
 ”آپ کو لٹریچر کے بارے میں علم نہیں، تو بھی آپ کی فراست پر اعتماد کر کے کہنا چاہتی ہوں..... آپ ایک بار اس کہانی کو پڑھیں!“

”میرے پاس اس کے سنا پسز آئے ہیں، وہ بہت بُرے ہیں“

”سنا پسند، ہو سکتا ہے، صحیح نہ ہوں“

”سنا پسند کیسے غلط ہو سکتے ہیں؟“

”کوئی پریجوڈسڈ مائنڈ لکھے تو وہ غلط ہو سکتے ہیں“

”ہاں، یہ صحیح ہے، تاہم.....“

”جب کہانی موجود ہے تو اس کو پڑھنے کی تکلیف گوارا کی جاسکتی ہے“

”ہمارا کوئی آدمی، شاید رجسٹرار، اگر دہلی آئے تو اس کو وقت دے دینا، اس

کے ساتھ کہانی کو ڈسکس کر لینا!“

”اگر آپ خود پڑھیں، تو مجھے فون کیجئے، میں کہانی کو آپ کے ساتھ

ڈسکس کر سکتی ہوں“

”اچھا، آئندہ ہفتہ فون کروں گا۔ آج میں نے بے وقت فون کیا ہے۔

اصل میں میں تمہارے والد کا احترام کرتا تھا، وہ بڑے بلند خیال انسان تھے،

تمہاری عزت بھی کرنا چاہتا ہوں.....“

”لیکن وہ مجھے پڑھے بغیر نہیں ہو سکتی.....“

”تم ایسا لکھو کہ ہم تمہاری عزت کر سکیں“

”فکر نہ کیجئے جب تک میری نگاہوں میں میری عزت ہے، میرے ناموس

پر حرف نہیں آ سکتا“

میری طرح میری عزت نے بھی ساری عمر کسی پر انحصار نہیں رکھا۔ فون بند ہو گیا، تو وہ بھی

میری طرح ہنس رہی تھی۔ چار قدم پر کھڑا امروز فون کی بات چیت کو سن رہا تھا۔ زور سے ہنس پڑا

۔ کہنے لگا۔ ”ریز ویلوشن کاموں کی تعمیر کے بارے میں بنے تھے، ان لوگوں نے ریز ویلوشنوں کو

کس کام پر لگا دیا؟ یہ اس قسم کے ریز ویلوشن پاس کریں گے تو ریز ویلوشن لفظ کی ہتک کریں

گے، تمہیں کیا؟“

ان دنوں اس کہانی کو سریش کوہلی اک اس کتاب کے لیے انگریزی میں تبدیل کر رہا تھا

جس میں ہندوستان کی کچھ کہانیوں کا انتخاب شائع ہونا تھا۔ بھارتی گیان پیٹھ کی طرف سے

میرے سلیکٹڈ ورکس چپ رہے تھے..... اس کے لیے بھی یہ کہانی چنی گئی تھی، اور راج پال کی طرف سے میری کہانیوں کی ”پنجاب سے باہر کے کردار“ کے نام سے جو کتاب شائع ہو رہی تھی، اس کی اہم کہانی یہی تھی۔ لیکن یہ سب کچھ اگر نہ بھی ہوتا، تو بھی مجھے معلوم تھا کہ یہ کہانی میری بہترین کہانیوں میں سے ہے..... اور جس کے لکھ سکے کی میری تسلی کو کسی یونیورسٹی کاریز ولیوشن کم نہیں کر سکتا۔

اُداسی یہ نہیں تھی،..... لیکن دل اُداس تھا۔ دل گیریوں کا ایک طویل سلسلہ تھا..... جو، جس روز ہاتھ میں قلم پکڑا تھا، اسی روز سے میرے ساتھ چل پڑا تھا..... اور پھر ہمیشہ میرے ساتھ چلتا رہا۔

پھر ان دنوں دیوندر ستیا رتھی صاحب کا ہمیشہ کی طرح میرے متعلق ”درشتی“ میں ایک سینڈلس مضمون شائع ہوا۔ ستیا رتھی صاحب زندگی میں میرے کبھی بھی زیادہ شناسا نہیں رہے، لیکن وہ جب بھی کبھی میرے بارے میں لکھتے رہے، معلوم نہیں، کس نفسیاتی الجھن اور رُکرب میں بھیگ کر لکھتے رہے۔ خیر،..... پنجابی میں کئی دیوندر ستیا رتھی ہیں جن کی کسی کی روح کی پاکیزگی سے کوئی واسطہ نہیں۔ سو اس مضمون کا بھی اثر تھا، صرف اس مضمون کا نہیں تھا، لیکن یہ آزر دگی کے سلسلہ کو جاری رکھنے والی ایک چھوٹی سی کڑی ضرورت تھی۔ اس لیے آزر دگی اور طویل ہو گئی اور اداسیوں کے اس سلسلے سے تنگ آ کر میں نے ایک نظم لکھی..... الوداع!

کسی نظم کی تشریح کرنے کی حاجت نہیں ہوتی۔ لیکن سوچتی ہوں،..... یہ نظم ایک تشریح مانگتی ہے، کیونکہ یہ نظم اتنی ان ڈائریکٹ ہے،..... کہ بظاہر صرف ایک انسان سے علاقہ رکھتی دکھائی دیتی ہے، لیکن اس کا باطنی چہرہ ایک انسان کا نہیں، پورے پنجاب کا ہے

پنجاب کا چہرہ میرے لیے محبوب کا چہرہ ہے،..... لیکن اس محبوب کا جو غیروں کی محفل میں بیٹھا ہو..... لکھا.....

خدا تیری نظم جتنی تمہیں عمر دے!

میں اس نظم کا مصرعہ نہیں،

جو اور مصرعوں کے ساتھ چلتی رہوں،

اور تجھے ایک قافئے کی طرح ملتی رہوں،
میں تیری زندگی سے نکلی ہوں..... چپ چاپ..... اس طرح..... جیسے لفظوں میں سے
معانی نکلتے،

اور بد نصیب معانی کا کیا.....

ان کا ہونا بھی ان کے نکلنے ایسا

اور جیسے ایک معنی نکلا

کل کو کوئی نامراد اور معنی نکلے گا۔

لیکن نظم ایک عالم پر سلامت رہے

اور خدا تیری نظم جتنی تمہیں عمر دے!

اپنی ہستی پر مجھے فخر ہے..... اگر پنجاب کی سرزمین پنجاب کی ایک نظم ہے..... تو میں اس

نظم کے معانی ایسی ہوں۔ معانی نکالے جاتے ہیں..... آج اور معانی، کل کو کچھ اور۔ پنجاب

میں اس وقت جس قسم کی دانش اور ادبی سیاست ہے، میں سچ مچ اس میں سے چپ چاپ اس

کے معانی کی طرح نکل جانا چاہتی ہوں۔ اور کل کو، مجھے معلوم ہے، میری طرح اس کے معانی

ایسے اور ادیب بھی اس میں سے نکل جائیں گے..... نکالے جائیں گے۔

نظم ایسی سرزمین سلامت رہے، پنجاب سلامت رہے، میری تمنا صرف چپ چاپ اس

میں سے نکل جانے کی ہے..... اسی لے یہ الوداع لکھی۔

ققنوسی نسل:

تاریخ بتلاتی ہے، ققنس (ققنس) کے ساتھ اپنے تئیس مشابہت دیتی نسل نے اپنا نام

ققنیشین رکھا تھا۔ ققنس پھر پھر اپنی راکھ میں سے جنم لیتا ہے..... انسان کی جس نسل نے ہر تباہی

میں سے نکل سکے کی اپنی طاقت کو پہچانا..... اپنا نام جل مرنے اور اپنی راکھ میں سے پھر پیدا

ہوتے ققنس کے ساتھ وابستہ کر لیا۔

یہ ققنس سورج کی عبارت سے متعلق ہے، سورج جو روز غروب ہوتا ہے اور روز طلوع ہوتا

ہے۔ اور یہ ققنیشیز، جن کی آبائی سرزمین کا آج تک تاریخ کو سراغ نہیں ملا، چاہے ان کا تعلق

سمرقند اور ہندوستان کے ساتھ ڈھونڈتے ہیں، ہمیشہ سورج کی عبادت کرتے تھے۔ اون، سورج کا ایک نام تھا، اسی لیے قفنی لوگوں نے جب یورپ میں نئی سرزمین تلاش کی تو اس کا نام این۔ اون۔ ڈون (آفتاب کا شہر) رکھا، جو آج لندن ہے

اسرائیل کے جب بارہ قبیلے منتشر ہوئے تھے، معلوم ہوتا ہے، ان میں سے بھی کچھ لوگ قفنیوں سے مل گئے تھے کیونکہ لفظ انگلینڈ کی جڑیں ہبروزبان میں ہیں۔ جوزف قبیلہ کا نشان بیل ہوتا تھا۔ بیل کے لیے ہبرو میں اینگل لفظ آتا ہے۔ نئی ملی سرزمین کو ان لوگوں نے اینگل لینڈ کا نام دیا، جو آج انگلینڈ ہے۔

میرے خیالات کا تاریخ کے ساتھ صرف اسی قدر تعلق ہے کہ جس نسل قفنیوں کے ساتھ اپنا رشتہ جوڑا تھا، وہ رشتہ مجھے بڑا اپنا اور پہچانا ہوا معلوم ہوتا ہے۔ قفنی نسل کو میں اپنی زبان میں قفنی نسل کہہ سکتی ہوں۔ دنیا کے سب سچے ادیب مجھے قفنی نسل کے معلوم ہوتے ہیں، تخلیقی عمل کی آگ میں جلتے، اور پھر اپنی راکھ میں سے تخلیق کی صورت میں پیدا ہوتے!

بہت برس ہوئے..... سورج اور سرما، نام کے مضمون میں میں نے لکھا تھا..... سورج کے ڈوبنے سے میرا روز کچھ ڈوبتا ہے، اور اس کے پھر آسمان پر نمودار ہونے سے میرا روز کچھ آسمان پر چڑھتا ہے۔ رات میرے لیے ہمیشہ اندھیرے کے ایک چناب ایسی رہی ہے..... جس کو روز اس لیے تیرنا ہوتا ہے کہ اس کے اس پار سورج ہے!“ اور لکھا۔ ”یہ سب شعوری طور پر نہیں ہوا۔ کب ہوا؟ کیوں ہوا؟ پتہ نہیں۔ میں نے صرف اس کو شعوری طور پر سمجھنے کی کوشش کی ہے۔ یاد ہے..... بہت چھوٹی تھی، جب آفتاب کے غروب ہونے کے وقت اچانک رونے لگ جاتی تھی۔ ماں کبھی پیار دیتی، کبھی گھڑکتی اور کبھی مجھے سہلا کر سلا دیتی، اس کا علاج ڈھونڈ کر دیتی تھی“..... بس آنکھیں میچی سورج آیا۔“ اس سے روز میرا سوال ہوتا تھا..... ”لیکن سورج ڈوبا کیوں؟“

سورج کا ذکر پھر پھر میری نظموں میں آتا رہا۔ صرف ۱۹۷۳ء میں میں نے شعوری طور پر پرانی تحریریں پڑھیں، دیکھا..... کہ یہ ذکر کیسے کیسے آتا رہا۔

۱۹۴۷ء میں ملک کی تقسیم کے وقت جبری اٹھائی گئی عورتوں کی کوکھ سے پیدا ہوئے ”مجبور

”بچے کی زبان سے ایک نظم لکھی تھی..... میرا خیال ہے کہ سورج کا پہلا اور ٹکڑا ذکر اس میں آیا تھا.....

لعنت ہوں میں وہ، جو انسان پر پڑ رہی
پیدائش ہوں اس وقت کی، جب ٹوٹ رہے تھے تارے
جب بجھ گیا تھا سورج.....

اس سال ملک کی آزادی کے ساتھ بڑے خواب جوڑ کر نظم لکھی تھی..... ”میں تو ارتخ ہوں
ہند کی.....“ اور آزادی کے جشن کے لیے کہا تھا.....

چاند جو جھکا عرش سے، اس کو کہے سلام!

سورج اڑا آسمان سے، اس کو کرے سلام!

نجی محبت کی بھرپور شدت میں نے ۱۹۵۳ء دیکھی تھی..... اس وقت کی نظموں میں سورج
کا ذکر اس طرح تھا۔

چاند سے سپید اعضاء زمین کے

سب کرنوں نے سورج سے رنگ قرمزی ڈھویا.....

گھول کر سورج ہم نے..... زمین کو ڈبولیا.....

پورب نے کچھ پالیا، کون سے عرش ٹٹول

ہاتھ کٹورادودھ کا، اس میں کیسردیا گھول.....

سورج نے آج مہندی گھول دی.....

ہتھیلوں پر رنگی گئیں، آج دونوں تقدیریں.....

یہ سورج، کیسروالے دودھ کے کٹورے کی صورت میں، اور اس کی لالی کو..... مہندی کی

شکل میں، میں نے صرف اس وقت دیکھا تھا، پھر اس کا ذکر اُداس ہوتا گیا۔

ڈمگائی سورج کی کشتی پچھم اٹھی لہرے

گٹھڑپوٹلی اٹھا شا میں آئیں ہماری طرف رے.....

سالہا سال سورج جلانے، سالہا سال چاند لگائے

عرشوں سے مانگے جا کر تارے چاندی رنگ کے
کسی نے آ کر شمع جلائی، گنی تاریکیوں نے حنف لپیٹی
برسوں کی اس بتی سے، نور رہے نکھڑے.....

آندھیاں چڑھیں پورب سے آسمان گئے یول لد،
چڑھتا سورج تو ملایا، اجالا دیا دھنک

کالے کوس پار کرتے، دھوپ اتری یوں
سورج ہوا سر کندا، کرنیں بن گئی مونج.....

پورب چولہا جلایا، پھونکیں مارے صبا
کرنیں ہوئیں اونچی، جیسے نکلے کوئی شعلہ

سورج رکھیں ہانڈیاں، آٹا گوندھا دھوپ
بڑھ بڑھ آئیں فصلیں گویا دیا بچھا کے مونڈھ
آیا آج پردیسی! کل کی جانے کون.....

سورج کر لی پیٹھ.....

سب ہی تنکے سنبھال کے پھاگن باندھی گٹھ
یہ بھی گئے تین سو پینسٹھ یوم نکل.....

ہماری آگ مبارک ہم کو..... سورج ہمرے در پہ آیا
اس نے آج اک کوئلہ مانگ کے اپنی آگ سلگائی ہے
نازک پور دلوں کے..... کرنوں نے چھوئی سوئی، پار ہو گئی.....

یادوں نے بھڑکائی آگ..... لاکھ بچائے پلو، کئی چھو گئی.....
آج چاند سورج حیات کا سودا کر رہے ہیں

اور اجالے سے دونوں پلڑے جھکتے ہیں
پھر ہم کو کیوں تمہاری دہلیز یاد آ گئی

آج لاکھوں خیال سیڑھیاں چڑھتے اترتے ہیں.....

کو اڑ بند نہ کراے حیات! سفر ختم نہ ہوا ابھی
 سورج بائیں روشنی، دھرتی نے لی سو گندھی
 غیند کے ہونٹوں سے جیسے سپنے کی مہک آتی ہے
 پہلی کرن جیسے رات کے ماتھے پر شگن لگاتی ہے.....
 حسرت کے دھاگے جوڑ کر ”سالو“ ہم بنتے رہے
 فراق کی بچکی میں بھی شہنائی کو سنتے رہے.....

رات کی بھٹی کو کس نے جلایا
 کھولتی ہے دیگ سورج کی کیسے
 بات ہے دنیا کی، دنیا والو!

دیگ میں پھر بیٹھنا ہے عشق نے.....

سورج کا پیڑ ایسا لہو، کرنیں کس نے توڑیں
 اور چاند کا گوٹہ کس کسی نے عرش سے آج اُدھیڑا.....
 سورج کا گھوڑا نہ بنایا، روشنی کی کاٹھی اتر گئی
 عمروں کا سفر کرتے..... زمین کا مسافر رو پڑا.....

روشنی کی پھلکاری، تو پا کون بھرے!

عرش کا ایک آلہ، سورج جلا دوں

دل کی اونچی مٹی، دیا کون رکھے.....

آنکھوں پر دُھند لپٹی کس کے نقش پا کی ریت کو چومے
 سورج کا طواف کرتی زمین رک گئی.....

نظر کے آسمان سے چل دیا ہے سورج کہیں

چاند میں لیکن اس کی خوشبوا بھی آرہی.....

سورج نے کچھ گھبرا کے آج نور کی اک کھڑکی کھولی

بادل کی اک کھڑکی بند کی، اتر گیا اندھیرے کی سیڑھی.....

عرش عاشق اوندھے مونہہ بیٹھا دھند کا حقہ پیتا

سورج کا ایک کونلہ لے کر لکیریں ڈالے، پھر بجھائے.....

پورب کی آج کھٹیا خالی کوئی سویر بیٹھنے نہ آئی

عرش برابر ڈھونڈ رہا ہے۔ زمین کی ہر خندق کھائی.....

مونہہ میں لقمے کے بجائے، رہ گئی لقمے کی باتیں

آسمان پر اڑ رہی، کالی چیلوں ایسی راتیں.....

سورج ایک کشتی ہے جو مغرب کی کہروں میں غرقاب ہو گئی

سورج روئی کا ایک کالا ہے جس کو گہری گھٹانے دھنک ڈالا

سورج سرکنڈوں کا ایک جنگل ہے جو سوکھ کر کاٹا بن گئے

سورج دل کی آگ سے خالی ہے جس نے میرے دل کی آتش سے کونلہ مانگ کر اپنی

آگ ساگائی

سورج سوئیوں کی ایک پوٹلی ہے جس کی سوئیاں میری انگلیوں کے پوروں میں چبھ کر پار

ہو گئیں

سورج ایک کھولتی ہوئی دیگ ہے جس میں میرے عشق نے بیٹھنا ہے

سورج ایک پیڑ ہے۔ جس سے کسی نے شعاعیں توڑ لیں

سورج ایک اسپ ہے جس پر سے روشنی کی کاٹھی اتر گئی

سورج ایک چراغ ہے جس کو آسمان کے طاق میں رکھ کر جلایا جاسکتا ہے

سورج میرے دل کی مانند ہے جو گھبرا کر اندھیرے کے زینے سے اتر جاتا ہے

سورج ایک بجھا ہوا کونلہ ہے..... جس کے ساتھ آسمان تقدیر کی لکیریں کھینچتا ہے

سورج ایک امید ہے..... جس کے بغیر راتیں آسمان میں سیاہ چیلوں کی طرح

اڑ رہی ہیں..... یہ سورج کی کتنی ہی صورتیں دیکھ رہی ہوں۔ اور ان میں شعور کی صورت

بھی ہے۔

دل کے آنگن میں رات پڑ گئی اس داغ کو کیسے سلاؤں

دل کے کوٹھے پہ سورج پڑھا اس داغ کو کیسے چھپاؤں.....
ابھی فجر ہوئی ہے

چھاتی کو چھید کے، چھاتی میں سورج کی کرن پڑی ہے.....
زندگی جو سورج سے شروع ہوئی ہے،..... تمام سیاروں کو پھلانگ کر آخر میں پھر سورج
کی طرف لوٹتی ہے..... یہ عمل بھی لاشعوری طور پر رقم کیا تھا..... آج اس کو باشعور دیکھ رہی
ہوں.....

دل کے پانی لہر جواٹھی لہر کے پاؤں میں سفر سنا جاتا
کرنیں ہمیں بلانے آئیں،..... اب سورج کے گھر چل دے.....
ذاتی محبت کی نظموں کے علاوہ سورج اور نظموں میں بھی زبردستی آتا رہا..... جیسے ہو چکی
منہ سے ملاقات پر میں نے نظم لکھی تھی.....

ویت نام کی دھرتی سے آج ہوائیں بھی پوچھ رہیں
تواریخ کے گالوں پر سے آنسو کس نے پونجھا!
دھرتی کو آج کچھلی رات میں ایک ہر باؤ لاپسنا آیا
عرش کے کھیتوں میں جا کر سورج کس نے بیجا!

اور جنگ کی ہولناک صداؤں سے سرخرو ہوئی سرزمین کی تمنا میں جو نظمیں لکھیں.....
دھرتی نے آج پوچھ بھیجا،..... کون لکھے بعدشہ کی لوری
کہتے ہیں..... ایک امید پڑی، کرنوں کی کوکھ میں
پورب نے پنگھوڑا اجھلایا، جدی پشتی ایک پنگھوڑا
سورج پڑا رات کی کوکھ میں.....

عرض کرے رات کی دایہ.....
رات کبھی بھی بانجھ نہ ہو، درد کبھی بھی بانجھ نہ ہو.....

یہ ساری نظمیں وہ ہیں..... جو ۱۹۴۷ء اور ۱۹۵۶ء کے درمیانی برسوں میں لکھی تھیں۔ اس
سے اگلے تیرہ برس میں۔ دیکھ رہی ہوں..... ان برسوں میں بھی سورج کا ذکر موجود ہے.....

مجھے وہ وقت یاد ہے.....

جب ایک ٹکڑا دھوپ کا، سورج کی انگلی پکڑ کر
اندھیرے کا میلہ دیکھتا، بھیڑ کے بیچ کھو گیا.....
گلیوں کے کیچڑ میں سے گذر کر اگر تو آئے کہیں،
میں تیرے پاؤں دھو دوں

بت تیرا سورجی،.....

کمبل کا دامن اٹھا کر میں ہڈیوں کی ٹھنرں گر مالوں.....
ایک کٹوری دھوپ کی، میں لاجر عہ پی جاؤں
اور ایک ٹکڑا دھوپ کا میں کوکھ میں اپنی ڈال لوں.....
میں کوٹھڑی در کوٹھڑی..... روز سورج پیدا کرتی
میں روز سورج پیدا کرتی، اور روز سورج یتیم ہوتا ہے.....

اس نگر میں بھی سپنے آتے

کتنی بھی فکر وں کو بند کرو، یہ پھر بھی اندر آگھستے ہیں
کہیں سنگ مرمر کی وادی، پتہ اس کا دے جاتے ہیں
سارا شہر ان کے کہے..... نیند میں چل پڑتا ہے
پھر راستے میں سورج کی ایڑی اس کو لگے.....
ڈیڑھ گھنٹے کی ملاقات.....

جوں بادل کا ایک ٹکڑا آج سورج کے ساتھ ٹانکا
ادھیڑتے تھک گئی ہوں، لیکن کچھ نہیں بنتا، اور معلوم ہوتا ہے.....
کہ سورج کی لال قمیض میں یہ بادل کسی نے بنا ہے.....
سورج کو سارے خون معاف ہیں
دنیا کے ہر انسان کا.....
وہ ہر روز ”ایک دن“ قتل کرتا ہے.....

اندھیرے کے سمندر میں، میں نے جال ڈالا تھا
کچھ کر نیں، کچھ مچھلیاں پکڑنے کے لیے
کہ جال میں پورے کا پورا سورج آ گیا!

اس زمانہ کی لینن اور گورونانک جیسی شخصیتوں پر لکھی نظموں میں سورج کا ذکر ہے.....
تو میری تاریخ کا کس طرح کا کردار؟

میری دیوار کے کیلنڈر میں سے نکل کر تو روز اس کی تاریخ بدلتا
اور مجھے اک نئے دن کی طرح ملتا۔

کیلنڈر سے باہر آ کر تو سڑکوں پر نکل پڑتا ہے
تو ایک دھوپ نکل آتی ہے.....

کچے حمل کے ان روئے، میرا جی نہ ٹھہرے
بیٹھی بلونے لگی، اور لگا، گویا مکھن ہلا

میں نے چائی میں ہاتھ ڈالا تو سورج کا پیڑ اٹکا.....

گورونانک کی اہلیہ، سلکھنی، کی طرف سے جو نظم لکھی..... وہ ساری کی ساری
سورج سے بھری ہوئی ہے.....

میں ایک چھاؤں تھی..... ایک چھاؤں ہوں

میں نے سورج کے سفر کے ساتھ سفر کیا، سورج کی دھوپ پی۔

اور دھوپ کے ایک دریا میں نہائی

یہ سورج کے امتحان کا وقت تھا، اور سورج کے امتحان کا خاتمہ نہیں تھا

چھاؤں کی اس کوکھ کو ایک حکم تھا،

کہ اپنے اندھیرے میں سے اس نے کرنوں کو پیدائش دینا ہے

کرنوں کا درد زہ برداشت کرنا تھا۔

اور چھاؤں کی چھایتوں سے..... کرنوں کو دودھ پلانا تھا۔

اور جب سورج نے کائنات کے چاروں چک گھومنے تھے، بہت دور جانا تھا

تو چھاؤں نے بعد میں.....

ان بلکتی ہوئی کڑیوں کو کھلانا تھا.....

سورج کا جہاں میں نے اور بے شمار طرح سے تصور کیا..... وہاں اس کے ساتھ جماع

تک کو متصور کر گئی.....

ایک کٹوری دھوپ کی، میں لا جرمہ پی لوں

اور ایک ٹکڑا دھوپ کا، میں کوکھ کے اندر ڈال لوں.....

اور سورج سے ہوئے حمل میں سے سورج پیدا کرنے کی بات تک یہ ذکر پہنچا.....

کوٹھڑی در کوٹھڑی، میں روز سورج پیدا کرتی.....

اور روز سورج یتیم ہوتا ہے.....

عبادت کی شکل میں، میں نے کبھی سورج کی عبادت نہیں کی۔ لیکن یہ کس طرح کی تڑپ

ہے..... کہ اس کی ہستی کو اپنی کوکھ کے اندھیرے تک بھی لے گئی ہوں..... اور اس سچ کی سلکھنی

کے خیالوں میں بھی ڈال دیا.....

معلوم ہوتا ہے..... مجھ جیسے کچھ لوگ، چاہے وہ کسی ملک میں ہوں، اور چاہے کسی صدی

میں، تقنوسی نسل سے ہوتے ہیں!

کہتے ہیں..... تقنوس پرندہ چیل کی جسامت کا ہوتا ہے۔ اس کے پر چمکیلے قرمزی اور سنہری

ہوتے ہیں۔ اس کی آواز میں نغمگی ہوتی ہے اور یہ ہمیشہ تنہا۔ اکیلا ہوتا ہے۔ اس کی عمر کم سے کم

پانچ سو سال ہوتی ہے۔ لیکن کئی اس کی عمر ایک ہزار چار سو اسیٹھ برس گردانتے ہیں۔ اس کی عمر کا

ایک قیاس ستانوں ہزار دو سو سال بھی ہے۔ عمر کی میعاد جب ختم ہونے لگتی ہے..... یہ مہک دار

پیڑوں کی شاخیں جمع کر کے ایک گھونسلہ بناتا ہے، اور گھونسلے میں بیٹھ کر گاتا ہے..... جس سے

ایک آگ پیدا ہوتی ہے۔ اور یہ بمعہ گھونسلے کے اس میں جل مرتا ہے۔ اس کی راکھ میں سے

ایک نیا تقنوس پیدا ہوتا ہے جو ساری مہک دار راکھ کو سمیٹ کر سورج کے مندر کی طرف جاتا ہے اور

وہ راکھ سورج کے آگے چڑھادیتا ہے۔

کچھ مورخ اس کی موت کا حال یوں بیان کرتے ہیں..... کہ یہ جب زندگی کے آخری

وقت کو آیا جان لیتا ہے تو خود ہی اڑ کر سورج کے مندر میں پہنچ جاتا ہے اور عبادت کی آگ میں بیٹھ جاتا ہے، یہ جب آگ میں جل کر راکھ ہو جاتا ہے..... تو اس کی راکھ میں سے نیا تقفس پیدا ہو جاتا ہے۔

مصر کی قدیم تاریخ کے اس پرندے کا وطن اس سمت میں بتایا جاتا ہے، جدھر آفتاب طلوع ہوتا ہے اس لیے مورخ اس پرندے کا آبائی وطن عرب یا ہندوستان سمجھتے ہیں، لیکن ہندوستان زیادہ اغلب..... اس لیے کہ مہکدار پیڑوں کی شاخیں ہندوستان کی سرزمین سے تعلق رکھتی ہیں۔

ایک لاطینی شاعر نے تقفس کا تعلق رومن سلطنت کے ساتھ جوڑا تھا، کچھ پادریوں نے اس کو یسوع کی موت اور پھر زندہ ہونے کی روایت کے ساتھ وابستہ کیا، اور کچھ لوگ اس کو کنواری ماں کے پیٹ سے پیدا ہوئے یسوع کی پیدائش کے ساتھ جوڑتے ہیں لیکن میں اس کو ہر سچے ادیب کی ہستی کے ساتھ جوڑنا چاہتی ہوں..... چاہے وہ کسی ملک کا ہو، اور چاہے کسی صدی کا!

ایک ڈائری کے اقتباسات:

ڈائری لکھنے کی میری عادت نہیں۔ کئی بار کوشش کی، لیکن دو چار دن سے زیادہ مجھ سے اس کی پابندی نہیں ہو سکی۔ شاید اس کا ایک حزیں پس منظر تھا..... جو شعوری طور پر تو نہیں، لیکن غیر ارادی طور پر ہمیشہ میرے سامنے آکھڑا ہوتا تھا..... معلوم نہیں.....

پس منظر یاد ہے..... اس وقت چھوٹی تھی جب ڈائری لکھا کرتی تھی اور ہمیشہ تالے میں رکھا کرتی تھی۔ لیکن الماری کے اندرونی خانہ کی اس تالی کو شاید یوں ضرورت سے زیادہ احتیاط سے سنبھال سنبھال کے رکھتی تھی کہ اس کی سنبھال کسی کی نظر میں چڑھ گئی۔ (یہ شادی کے بعد کا واقعہ ہے) ایک روز مجھ سے چوری اس الماری کا خانہ کھولا گیا اور ڈائری کو پڑھا گیا۔ اور پھر مجھ سے ڈائری کی کئی سطروں کی تفصیل طلب کی گئیں۔ اس روز کی قصوروار ہو کر میں نے ڈائری پھاڑ دی تھی اور آئندہ کبھی ڈائری نہ لکھنے کا اپنے سے عہد کیا تھا۔

پھر بڑی ہوئی تو اپنا ہی عہد اپنے آپ کو نادان لگا۔ اس عہد کو توڑ کر پھر ڈائری لکھنے کے

لیے ارادہ پختہ کیا۔ کچھ عرصہ لکھتی رہی۔ اور پھر اچانک وہ ڈائری میرے کمرے میں سے چوری ہو گئی۔ یہ ظاہر تھا کہ ایک معمولی چور کی ضرورتوں میں یہ ضرورت نہیں ہو سکتی، یہ کسی خاص کی ہی ضرورت ہو سکتی تھی۔ کئی سال مجھے اس کا غم لگا رہا، آج بھی اس کی کسک سی قائم ہے۔ جس شانتی بی بی، پر مجھے اس ڈائری کے سرقہ کا شبہ ہے، اب چاہتے ہوئے بھی اس کا کچھ نہیں ہو سکتا۔ یہ دو حادثات تھے، جن کے باعث، شاید میں پھر کبھی باقاعدہ ڈائری نہیں لکھ سکی۔ ہاں، کبھی کبھی ابال سا آجاتا تھا، برس، چھ ماہ میں کچھ سطریں لکھ چھوڑتی تھی۔ آج ان منتشر اوراق کو منتشر تاریخوں کے تحت ڈھونڈنے لگی ہوں تو وہ بھی زیادہ نہیں ملے۔ جو کچھ مل سکے ہیں..... وہ یوں ہیں

”بہت معاصر ہیں، صرف ایک میں، میرا معاصر نہیں“..... یہ نظم کی پہلی سطر تھی، لیکن ابھی آگے کچھ نہیں تھا لکھا، یوں معلوم تھا کہ یہ ساری آزر دگی خود سے خود تک کی بات تھی۔ اسی کے ساتھ تعلق رکھنے والی کچھ سطریں تھیں، ابھی کاغذ پر نہیں اتری تھیں، لیکن چھاتی میں متحرک تھیں..... ”میں بغیر میرا جنم، ثواب کی تھالی میں جرم کا ایک شگون ہے.....“ کہ آنکھیں اخبار کے پہلے صفحے پر کانپنے لگیں..... ”سوویت ٹروپس آکوپائی چیکو سلواکیہ..... سر پر ازان وینٹن ٹوسمیشن، بریشن ڈرائیو..... فیٹ آف دی چیک ان سرٹن.....“ اور ابھی جو خود، صرف اپنا تھا..... معلوم نہیں، کس کس کا خود، بن گیا ہے..... فاشسزم کی ہولناکی جھیلی نہیں، صرف سنی ہے، یا اس کے زخم خوردہ ملکوں میں گھومتے ہوئے اس کی کچھ علامات دیکھی ہیں۔ تو بھی اس کا قیاس ہولناک ہے۔ اسی لیے سوشلزم کے ساتھ خواب وابستہ ہوتے ہیں۔ اس نے جن ملکوں میں جو کچھ حاصل کر لیا ہے، اس کی عظمت سے انکار نہیں، لیکن اس سے آگے جو کچھ حاصل کرنے سے ورے وہ رک گیا ہے، ٹیس صرف اس کی ہے.....

اس کا پگھلا ہوا چہرہ کبھی دفعتاً بڑا حاکمانہ اور شکن آلود نظر آنے لگتا ہے، اور گوشت کے ہونٹوں پر جو لفظ آتے ہیں، وہ خود کشی کرتے معلوم ہوتے ہیں۔ اور لگتا ہے، اگر وہ خود کشی سے بچتے ہیں، کاغذ پر اترتے ہیں، تو قتل ہوتے ہیں۔

نظم میرے گرد چکر کاٹتی، پتہ نہیں، کہاں چلی گئی ہے..... کہاں کی کہاں! کاغذ پر صرف

اپنے نقش پا چھوڑ گئی ہے.....
بندوق کی گولی

اگر ایک بار مجھے ہنوی میں لگتی ہے
تو دوسری بار پرگ میں لگتی

اور ایک دھواں ہوا میں تیرتا ہے
اور میرا ”میں“ اٹھما ہے بچے کی طرح مرتا ہے.....

۲۲۔ اگست، ۱۹۶۸ء:

"Mr. Gernik said "Go away and urge the best
brains of the country to get out whilst they can..."

یہ خبر آج میرے یوم پیدائش پر دنیا کی طرف سے کس طرح کی سوغات ہے؟
آرتھر کونسلر نے اپنا ہاروسکوپ بنانے کے لیے اپنے پیدائش کے روز شائع ہوئے
اخبارات تلاش کئے تھے۔ دیکھا تھا کہ جس روز وہ پیدا ہوا، اس روز دنیا میں کون سے حادثے
وقوع پذیر ہوئے تھے..... کون سا جہاز غرق ہوا تھا، کس بنک میں ڈاکہ پڑا تھا،..... کن ملکوں
کے درمیان سمجھوتے طے پائے تھے یا شکست ہوئے تھے..... ”ہرز اچہ آدم کی پیدائش کی ایک
جھوٹی گواہی دیتا ہے.....“ کے بعد اگر کوئی ہاروسکوپ سوچا جاسکتا ہے تو آرتھر کونسلر والا،
سو میری سالگرہ کے روز یہ خبر کس طرح کی خبر ہے۔ ابھی ایک عجیب ٹیس بھری نظم لکھی ہے.....
”دیوار پر لگی ایک فیملی فوٹو گراف.....“

۳۱۔ اگست، ۱۹۶۸ء:

کافی رات ہو چکی تھی، گلزار کا ٹیلی فون آیا..... ”اتنی رات گئے فون کرتے ڈر رہا ہوں“
میں نے ہنس کر کہا ”بھلے آدمی! ڈرنے کی کوئی بات ہے، میں ٹالنے نہیں!“ تب وہ بھی ہنس
پڑا۔ کہنے لگا..... ”اچھا، پھر ایک ٹالنے سے بات کرو، میرے پاس بیٹھا ہے اس نے فون
کروایا ہے“

اور سنت سگھ سیکھوں کی آواز آئی..... ”کیا حال ہے، مہاراج؟“
 سیکھوں میں ایک جاٹ کی زندہ دلی بھی ہے، اس لیے میں نے ہنس کر کہا..... ”حال
 پوچھو گے یا حال بھی ڈکیٹ کرواؤ گے، جیسے لوگوں کو دوستی ڈکیٹ کروا رہے ہو.....“
 سیکھوں ہنسنے لگ پڑا..... ”اس طرح کے حملوں سے نہیں گھبرایا جاتا۔ بے گور و سانگ
 پلٹا، سگھ صدق نہ ہارے!“

کہا..... ”دھن سکھی، سیکھوں صاحب! گورو بھی بدل لیا تو بھی صدق نہیں ہارا لیکن
 گور بانی کی آڑ سے باہر بات کرو!“
 یہ کل رات کی بات تھی، ۳۱۔ اگست کی رات کی، اور آج ایک ہنگرین ادیب ڈاکٹر اشت
 دان کے گھر آنے پر جب میں نے کچھ پنجابی ادیبوں کو بھی بلا لیا تو ان میں سیکھوں بھی تھا۔
 میننگ کے بعد جب سب چلے گئے، سیکھوں نے میرے پاس بیٹھ کر تازہ حادثے پر ایک نظم
 لکھی..... جس میں سوشلزم ایک کنواری نازنین، عوام کاریپ کرتا ہے۔ نازنین کی آنکھوں میں
 آنسو چھلک آتے ہیں، لیکن بعد میں مسکراتی ہے۔

یہ نظم پڑھی تو دل بہت اداس ہوا..... ہمارے مفکر سوشلزم کا کس قسم کا تصور قائم کر
 رہے..... جو عوام کا دل مسخر کرنے کے بجائے عوام کاریپ کر کے ہیرو دکھایا جا رہا ہے، یہ
 سوشلزم عوام کا کس طرح کا محبوب ہے؟ بے چارے عوام.....

۱۔ ستمبر ۱۹۶۸ء:

آج چیک لوگوں نے اپنے مکانوں، گلیوں، بازاروں اور سڑکوں کے نمبر مٹا دیے ہیں
 نظم لکھی ہے۔ میرا پتہ.....

آج میں نے اپنے گھر کا نمبر مٹایا ہے
 اور گلی کے ماتھے پر لگا گلی کا نام ہٹایا ہے
 اور ہر سڑک کی سمت کا نام پونچھ دیا ہے
 لیکن اگر آپ نے مجھے ضرور ڈھونڈنا ہے
 تو ہر دیس کے، ہر شہر کی ہر گلی کا در کھٹکھٹاؤ

یہ ایک سراپ ہے، ایک ور ہے
اور جہاں بھی آزاد روح کی جھلک پڑے
..... سمجھنا وہ میرا گھر ہے.....

۶۔ ستمبر، ۱۹۶۸ء:

پی، سی، جوشی کا آرٹیکل بہت ہی تذہر اور سلجھا ہوا ہے۔ پڑھ کر اس کے ساتھ باتیں
کرنے کو جی چاہا۔ پوچھ گچھ کر کے اس کا ٹیلی فون نمبر معلوم کیا۔ اس کی آواز بھی اس کے مضمون
ایسی ہے..... فرینک اور بولڈ!۔ اس نے بتایا کہ اس کے دوست اس مضمون کی وجہ سے اس کے
ساتھ خفا ہو گئے ہیں خاص کر ارونا آصف علی۔ اور اس نے کہا..... ”تمہارا امیر المیہ ہے کہ صرف
سیاسی لیڈروں نے نہیں، ہمارے ادیبوں نے بھی اپنے ذہن گروہ رکھے ہوئے ہیں.....
کل ہی گور بخش سنگھ کا مضمون پڑھا تھا..... معلوم نہیں، ہمارے پنجابی ادیبوں کو کیا ہو گیا
ہے.....“

معانی کی برہنگی ڈھانپنے کو
میں نے ان کی گردن میں لفظوں کی بانہہ ڈلوائی تھی
یہ لفظ شاید کسی دستور پر نہیں رکتے؟
آج وہی لفظ معانی کا ریپ کر کے لوٹے ہیں
اور شرمسار میرے سامنے آنکھ نہیں اٹھاتے.....

۷۔ ستمبر، ۱۹۶۸ء:

روز جب دن چڑھتا ہے..... شہر کے سارے محلے ایک دوسرے کو بھونکنے لگتے ہیں.....
ان میں سے کئی پالتو کتوں ایسے ہیں جن کی صابن کے ساتھ دھوئی ہوئی فر روز چمکی ہوتی
ہے، اور جن کو دودھ میں بھیگی ہوئی روٹی اور گوشت کے موٹے موٹے ٹکڑے روز کھانے کو ملتے
ہیں.....

زیادہ تر گرد اور مٹی سے بھرے ہوئے ہوتے ہیں، اور کبھی کبھی وہ ہڈی پالیتے ہیں جس کو

سارا دن چھوڑتے رہتے ہیں.....

کئی خارش شدہ کھال والے ہیں جو سارا دن اپنی ایک ٹانگ کے ساتھ اپنے جسم کو کھجاتے رہتے ہیں۔

سارے اونچے اونچے بھونکتے رہتے ہیں۔ صرف جھگیاں اور جھونپڑیاں ننھے ننھے پلوں کی مانند کاٹنے کو نہیں دوڑتیں، صرف ٹاؤں ٹاؤں کرتی رہتی ہیں.....

اور روز جب شب اترتی ہے..... سارے محلے اپنی اپنی زبان کے ساتھ اپنے اپنے زخموں کو چاٹتے ہیں.....

ہاں سچ،..... یہ سبھی ایک دوسرے کو کاٹ کھانے کو دوڑتے، کبھی کبھی دُموں کو بھی ہلاتے ہیں، خاص کر انتخابات کے دنوں میں، جب ان کے آگے کوئی باسی بچی روٹیوں کے ٹکڑے پھینک دیتا ہے یا خیالی پلاؤ کے چند لقمے.....

پیدا گو جرنوالہ ہوئی تھی، لیکن عمر دوشہروں میں گذری ہے..... آدھی لاہور میں، آدھی دہلی میں..... آدھی غلام ہندوستان میں، آدھی آزاد ہندوستان میں، لیکن جس پہلو سے کسی شہر کی پورٹریٹ کا سوال ہوتا ہے، یہ مذکورہ بالا پورٹریٹ جیسی لاہور کی دیکھی تھی، ویسی دہلی کی دیکھی۔

۲۱۔ اگست ۱۹۷۷ء

تلوار کا لمس:

بہت سگریٹ پیتی ہوں۔ اور کبھی کسی کسی دن مجھے وہ سکی بھی اچھی لگتی ہے۔ اس کو روز عادت کے طور پر نہیں پی سکتی، لیکن کسی دن اچانک اس کی تیکھی طلب ہوتی ہے۔ جانتی ہوں..... یہ دونوں چیزیں جب کسی عورت کے ساتھ وابستہ ہو کر ایک ذکر بنتی ہیں۔ یہ ذکر عورت کی شخصیت کو سنجیدگی لفظ کے ساتھ نہیں جوڑتا۔ مجھے اس کے لیے ایک عجیب مثال یاد آئی ہے۔ آخر سکھ گھرانے میں پیدا ہوئی ہوں۔ مثال کے لیے اسی مذہب کی کسی مخصوص علامت کا سامنے آ جانا قدرتی ہے۔ معلوم ہوتا ہے..... جیسے میٹھا حلوہ بنا کر جب گورو گرنتھ صاحب کے سامنے رکھا جاتا ہے، اور حلوے کی پرات میں تلوار پھیری جاتی ہے تو..... وہ معمولی حلوے کی جگہ اسی وقت کڑاہ پر شاد بن جاتا ہے۔ اسی طرح میرے ہاتھ میں پکڑا عام سگریٹ یا وہ سکی کا جام جب

میری پیشانی کے افکار کو چھو لیتا ہے،..... وہ کچھ اور ہو جاتا ہے، پاکیزگی ایسا۔ احساسات کی شدت اور وسعت اس میں سے تلوار کی مانند گزر جاتی ہے، تو وہ معمولی حلوے کے بجائے اسی پل پر شاد بن جاتا ہے۔

۳۱۔ اگست ۱۹۷۲ء:

آج کا اخبار کہہ رہا ہے..... رام دھاری سنگھ دکنر نہیں رہے۔ گذشتہ ہفتے آج کا دن تھا۔ آج ۲۵ تاریخ اور اس روز ۱۹ تاریخ تھی۔ سٹار بکس کے جشن کے موقع پر دکنر ملے تھے۔

ہال میں سے باہر آرہی تھی، اور وہ باہر آ کر کار میں بیٹھ چکے تھے۔ دور سے دیکھ کر ہاتھ کے اشارہ سے انہوں نے پاس بلایا، دیویندر بھی میرے ہمراہ تھا۔ میں ان کی کار کے شیشے کے قریب پہنچی تو شیشے کو اتار کر، اپنا بازو باہر نکال کے میرا ہاتھ تھامے کہنے لگے..... ”دیکھو، مرنہ جانا، تم مر گئیں تو اس ملک کی ہریالی مرجائے گی“ معلوم تھا، وہ بیمار رہتے ہیں، دل بھر آیا کہا ”لیکن آپ زندہ رہیں یہ بات کہنے کے لیے۔ آپ کے بغیر یہ بات اور کوئی نہیں کہہ سکتا.....“

میرا دل تو ہل ہی گیا تھا، پاس کھڑے دیویندر کا دل بھی ہل گیا..... کہنے لگا..... ”دیدی! ہماری زبان میں اس طرح کے لوگ کیوں نہیں پیدا ہوتے؟“ آج دکنر چلے گئے ہیں..... صرف ہندی زبان سے نہیں، ہندوستان سے چھین لیے گئے ہیں..... آنکھیں پھر پھر بھرتی ہیں.....

۲۵۔ اپریل ۱۹۷۲ء

ایک رات:

کئی بیگانی باتیں، معلوم نہیں، کیسے اصلاً اپنی بن جاتی ہیں اور اپنے خون اور گوشت میں بھیگ جاتی ہیں۔ ایک بار رات کو مہا بھارت پڑھتے سو گئی..... خواب میں دیکھا، ایک کبوتر اڑتا ہوا آیا اور اس نے میری گود میں پناہ لے لی۔ دیکھا..... اس کے تعاقب میں باز چلا آتا ہے۔ اس نے مجھ سے کبوتر کی مانگ کی۔ کبوتر اپنی زندگی کی حفاظت مانگتا میرے ساتھ بھینچ کے لگا تھا۔ باز نے مطالبہ کیا کہ اگر کبوتر نہیں دینا چاہتی تو اس کی جگہ اپنے بدن کا گوشت تول کر دے دو

میں نے بدن سے گوشت کاٹ کر اس کے ہم وزن تو لنا چاہا، لیکن کبوتر اور بھاری ہوتا گیا، اور بھاری، اتنا کہ میں پوری کی پوری اس کی جگہ مرنے کے لیے تیار ہو گئی..... ایک قہقہہ کانوں میں گونجا اور ساتھ ہی سارے بدن میں ایسا احساس ہوا کہ یہ کبوتر میرے قلم کا روپ ہے..... اور ایک مخالفت اس کو جان سے مار ڈالنے کے لیے اس کے پیچھے پڑی ہوئی ہے..... سامنے مہا بھارت کا وہ صفحہ کھلا پڑا تھا..... جس میں، بارہویں باب میں، اگنی دیوتا کبوتر کی صورت اختیار کر کے راجہ اشیز سے پناہ مانگنے آتا ہے اور اشیز اس کے بجائے اپنے جسم کا گوشت دینے کے لیے آمادہ ہو جاتا ہے لیکن کبوتر کو پیچھے پڑے ہوئے باز کے حوالے نہیں کرتا.....

اس واقعہ سے میں نے اپنے جذبات کی شدت کو محض پہچانا نہیں، ایک رات گویا آنکھوں سے دیکھ لیا۔

ایک دن:

وہ بھی ایک دن تھا..... جب میں نے اپنے بارے میں اس قدر تفصیل کے ساتھ لکھنے کے بجائے سوچا تھا..... کبھی جب میں، اپنی سوانح حیات لکھوں گی، صرف دس سطریں لکھوں گی، اور وہ سطریں میں نے کاغذ پر لکھ کر رکھ لی تھیں۔ وہ سطریں آج بھی میرے سامنے ہیں۔ اور آج بھی وہ اتنی ہی سچی ہیں، جتنی اس روز لکھتے وقت تھیں۔

میری تحریر، کیا نظم اور کیا نثر، میں جانتی ہوں کہ غیر قانونی بچے کی طرح ہے۔ میری دنیا کی حقیقت نے میرے دل کے خواب سے عشق کیا، اور ان کے وصل ممنوع سے یہ تحریر پیدا ہوئی۔

جانتی ہوں،..... ایک غیر قانونی بچے کی قسمت اس کی قسمت ہے اور اس کو ساری عمر اپنے ادبی سماج کی پیشانی کے بل سہنے ہیں۔

دل کا خواب کیا تھا، کون تھا، اس کی تشریح میں جانے کی ضرورت نہیں۔ وہ کمبخت بہت حسین ہوگا، ذاتی زندگی سے لے کر کل کائنات کی بہتری تک کی باتیں کرتا ہوگا تب ہی حقیقت اپنی اوقات کو بھول کر اس سے عشق کر بیٹھی۔ اور تحریر جو پیدا ہوئی..... ہمیشہ کچھ کاغذوں میں لاوارث بھٹکتی رہی.....

اور آج بھی میرا یقین ہے..... یہ دس سطر میری پوری اور طویل سوانح حیات ہے.....

ایک نظم:

”چک نمبر ۳۶“ ناول میں نے ۱۹۶۳ء میں لکھا تھا، ۱۹۶۴ء میں شائع ہوا تو افواہ پھیل گئی کہ پنجاب سرکار اس کو بین، کر رہی ہے۔ لیکن ہوا کچھ نہیں..... یہ ۱۹۶۵ء میں ہندی میں بھی شائع ہوا اور ۱۹۶۶ء میں اردو میں بھی۔

اس ناول کو فلم کے لیے ڈھالنے کی بات سوچی تو ریوتی سرن شرمانے کہا..... ”نہیں، یہ ناول وقت سے ایک صدی قبل لکھا گیا ہے، ہندوستان ابھی اس کو سمجھ نہیں سکتا۔“ اور باسو بھٹا چار یہ کے الفاظ تھے..... ”اس ناول پر جب فلم بنے گی، وہ فلم ہندوستان کی پہلی ایڈلٹ، فلم ہوگی.....“ اور اس ناول کا جب میری دوست کرشنا نے ۱۹۷۴ء میں انگریزی میں ترجمہ کیا، تو اس کی ریڈنگ کے لیے میں نے جب اس کو دوبارہ پڑھا، تو اس کی کردار کا میرے اوپر اس طرح چھا گئی جس طرح شاید ناول لکھتے وقت بھی نہیں چھائی تھی.....

اس کا کردار کمار جب الکا کو بتاتا ہے کہ جسم کی بھوک مٹانے کے لیے وہ کچھ روز ایک ایسی عورت کے پاس جاتا رہا، جو روز کے بیس روپے لیتی تھی۔ اور جب الکا کہتی ہے..... ”سوچ رہی کہ وہ عورت بھی میں ہوتی، جس کے پاس آپ روز بیس روپے دے کر جایا کرتے تھے.....“ تو بہت پرانا اس ناول کا سرچشمہ یاد آیا..... ایک بار امروز نے کہا تھا کہ جسم کی بھوک کے ہاتھوں تنگ آکر میں نے ایک بار بازار کی کسی عورت کے پاس جانا چاہا تھا، تو دفعۃً میرے مونہہ سے نکل گیا..... اگر تم ایسی عورت کے پاس جاتے، تو میرا دل کرتا ہے..... وہ عورت بھی میں ہوتی.....“

پہچان آئی..... یہ الفاظ جو الکا نے کہے، یہ صرف امرتا ہی کہہ سکتی تھی، دوسری کوئی عورت نہیں..... غیر فطری حالت کا فطرتی شاید اور کسی عورت کے لیے ممکن نہیں ہو سکتا، الکا عرف امرتا.....

گو، ہر کہانی کے کردار کے ساتھ ادیب کا گہرا رشتہ ہوتا ہے، لیکن ایک فاصلہ ہر رشتے کا حصہ ہوتا ہے۔ الکا کا مطالعہ کرتے محسوس ہوا..... وہ فاصلہ کہیں نہیں..... اس رات (سات ستمبر

۱۹۶۲ء کی رات) میں نے الکا کو مخاطب کر کے ایک نظم لکھی..... پہچان!

کئی ہزار چابیاں میرے پاس تھیں

اور ایک ایک چابی، ایک ایک دروازے کو کھول دیتی تھی۔

دروازے کے اندر..... کسی کی بیٹھک ہی ہوتی تھی۔

اور دبیز پردوں میں لپٹی کسی کی خواب گاہ بھی۔

اور گھر والوں کے غم.....

جوان کے ہی ہوتے تھے۔ لیکن کسی کسی وقت میرے بھی ہوتے تھے۔

میرے سینے کی ٹیس ایسے.....

ٹیس، جودن کے وقت جاگوں، تو جاگ پڑتی تھی۔

اور رات کے وقت خوابوں میں اتر جاتی تھی۔

لیکن پھر بھی

پاؤں کے آگے، حفاظت کی لکیر ایسی، ایک رام لکیر ہوتی تھی

اور جس کی بدولت میں جب چاہتی تھی

گھروں کے مینوں کے غم ان کو لوٹا کر

اس لکیر کے پاس سے لوٹ جاتی تھی

اور لوٹتے وقت لوگوں کے آنسو لوگوں کو سونپ آتی تھی.....

دیکھ! جتنی کہانیاں اور ان کے کردار ہیں

اتنی ہی چابیاں میرے پاس تھیں۔

اور جن کی وجہ سے.....

ہزاروں ہی گھر، جو میرے نہیں، تاہم میرے بھی تھے.....

شاید وہ کہیں اب بھی ہیں

لیکن آج ایک چابی کی کرامت

میں نے تمہارے گھر کو کھولا تو دیکھا.....

وہ رام لکیر میرے پاؤں کے آگے نہیں، پیچھے ہے

اور سامنے..... تیری خوابگاہ کے اندر..... تو نہیں، میں ہوں.....

یہ میری واحد ایسی نظم ہے..... جو اپنے ہی تخلیق کردہ کردار کو مخاطب ہو کر میں نے لکھی

ہے۔

ایک تیوری:

آج بھی سامنے دیکھ سکتی ہوں..... ایک تیوری ہے، میرے والد کی پیشانی پر پڑی ہوئی نہیں، پیشانی پر کھڑی ہو کر چالیس برس سے میری طرف دیکھ رہی، میری نگہبان بن کر.....

۱۹۳۶ء کے آغاز کی بات..... جب میری پہلی کتاب شائع ہوئی تھی، مہاراجہ کپور تھلہ

نے میری کتاب کو ایک بزرگانہ تھپکی دیتے ہوئے دوسروے میرے نام بھیجے تھے۔ اور چند روز

بعد مہارانی نابھہ نے (وہ کبھی میرے والد کی شاگردہ چکی تھی) مجھے ایک ساڑھی کا پارسل اس

کتاب کی تعریف و ستائش کے طور پر بھیجا تھا۔ یہ دونوں چیزیں ڈاک کے ذریعے وصول ہوئی

تھیں اور پھر ایک اور دن جب ڈاک نے گھر کا دروازہ کھٹکھٹایا، میرے، بچے کے دل نے، اسی

طرح کے ایک اور منی آرڈر یا پارسل کی تمنا کر لی، مونہہ سے نکلا۔ ”آج پھر کوئی انعام آیا ہے!“

..... اور مجھے آج تک بمعہ اپنے بدن کے لرزہ کے، اسی طرح وہ تیوری یاد ہے جو میری جانب

دیکھ کر والد کی پیشانی پر پڑ گئی تھی۔

اس روز اتنا نہیں سمجھ پائی کہ والد میرے اندر جس قسم کی پُر عظمت شخصیت دیکھنا چاہتے

تھے، میں اس ایک جملے کے ساتھ اس سے بہت پستہ قد بن گئی تھی، صرف اسی قدر سمجھا کہ اس

قسم کی امید یا اس طرح کی آرزو غلط بات ہے۔ یہ کیوں غلط ہے، اور یہ کس پہلو سے ایک

ادیب کو پستہ قامت بنادیتی ہے، یہ بہت عرصہ بعد معلوم ہوا۔

اور جب معلوم ہوا..... میرے والد کی پیشانی کی جگہ میری اپنی پیشانی میری نگہبان بن

گئی۔ اس نے میرے خیالات کی اس طرح پاسبانی کی کہ پھر کبھی لاشعوری طور پر بھی اس قسم کا

خیال نہیں آیا۔

آج سوچتی ہوں۔ دنیا سے کچھ بھی لینے کے خیال سے، وہ ایک تیوری مجھے کیسے ہمیشہ

کے لئے سرخرو کر گئی۔ آزاد کر گئی، تو اس تیوری کے ماتھے پیار آ جاتا ہے۔ ہو سکتا ہے۔ اس روز وہ والد کے ماتھے پر نمودار نہ ہوتی تو میں کبھی اس قسم کے رُحمان سے زندگی میں اپنی توہین کر لیتی۔ لیکن خوش ہوں، مجھے اس والد کی پیشانی نصیب ہوئی تھی جس کے اوپر وہ تیوری پڑ سکتی تھی۔

یہ بھی ایک رات کی بات ہے، آج سے قریب چالیس سال پہلے کی ایک رات۔ میری شادی کی، جس رات میں مکان کی چھت پر جا کر اندھیرے میں بہت روئی تھی۔ دل میں صرف ایک بات آئی تھی،..... اگر کسی طور مر سکوں! والد کو میرے دل کی حالت معلوم تھی۔ اس لئے ڈھونڈتے ہوئے چھت پر آئے، تو میں نے ایک ہی منت کی..... میں نے بیاہ نہیں کروانا!

بارات آچکی تھی، رات کا کھانا ہو چکا تھا کہ والد کو ایک پیغام ملا تھا کہ اگر کوئی رشتہ دار دریافت کرے تو کہہ دیجئے گا کہ آپ نے اتنے ہزار روپیہ نقد بھی جہیز میں دیا ہے۔

یہ شادی والد کی گہری تسلی تھی، میری بھی؟ لیکن اس پیغام کو والد نے ایک اشارہ خیال کیا۔ ان کے پاس اس قدر رقم نقد موجود نہ تھی، اس لئے گھبرا گئے۔ مجھے بتایا..... میری واحد آرزو تھی،..... اگر میں مر سکوں.....!

کئی گھنٹوں کی اس گھبراہٹ کو، اس رات مہمان آئی میری مرحوم ماں کی ایک سہیلی، پریتم کور نے کچھ سمجھ لیا اور تنہائی میں لے جا کر اپنے ہاتھوں کی ساری سونے کی چوڑیاں اتار کر والد کے آگے رکھ دیں۔ والد کی آنکھیں بھی آ بگوں ہو گئیں، لیکن مجھے یہ سب دیکھنا موت سے بھی بدتر معلوم ہوا.....

پھر پتہ لگا..... یہ پیغام کسی طرح کا اشارہ نہ تھا، انہوں نے کسی نقد رقم کا مطالبہ نہیں کیا تھا، صرف کچھ رشتہ داروں کی تسلی کی خاطر یہ بات پھیلائی تھی۔ ماں کی سہیلی نے وہ چوڑیاں پھر ہاتھوں میں پہن لیں تھیں۔ لیکن محسوس ہوتا ہے۔ وہ اتارنے کا لمحہ دنیا کی نیکی کی علامت بن کر ہمیشہ کے لئے کہیں اٹھا ہو گیا ہے۔..... یقین ٹوٹے دیکھتی ہوں، لیکن پاس دل کی آخری گہرائی تک نہیں پہنچتی، ورے راستہ میں کہیں کھڑی ہو جاتی ہے، اور پرے، دل کے آخری سرے کے پاس، دنیا کی نیکی اور یقین بچا رہ جاتا ہے.....

آخری سطریں:

بہت عرصہ ہوا، ”گریک پینشن“ میں ایک چرواہے لڑکے کی داستان پڑھی تھی جو کرائسٹ کا ڈرامہ کھیلنے کے لئے کرائسٹ منتخب کیا جاتا ہے۔ لیکن اس کردار کا رول ادا کرنے کے لئے ریہرسل کرتا کرتا وہ کردار کی ہستی میں کھو جاتا ہے۔ اس قدر کہ تمام گاؤں کی مخالفت سہید کر، اس کی نظروں میں جو انصاف ہے، اس کے لئے سینہ سپر ہو جاتا ہے۔ تب گاؤں والے اس کو سچ مچ پتھر مار مار کر ہلاک کر دیتے ہیں۔ کوئی وہ، جس نے اس کا ظاہر و باطن پہچان لیا تھا وہ..... اس کو ایک پہاڑی پر دفناتے وقت کہتا ہے: ”آج وہ نام برف پر ثبت ہو گیا ہے۔ برف پگھلے گی، تو اس کا نام دریاؤں اور نالوں کے پانیوں کے اوپر ثبت ہوگا.....“

اسی تمثیل کو اپنے لئے بیان کروں تو کہنا چاہوں گی۔ میرے پاس جو کچھ تھا، اگر آج برف میں دفن ہو گیا ہے، تو یہ برفیں جب پگھلیں گی، اس کے دریا و نالے وہ ہوں گے جو ایمان کے ساتھ ہاتھوں میں قلم پکڑیں گے، اور ان قلموں کی شدت میں میرا وہ کچھ بھی ملا ہوگا جو آج خاموشی کی برف میں دب گیا ہے۔

حقیقت سے حقیقت تک:

خود نوشت سوانح حیات کو اکثر چمک دمک بھری یک طرفہ سچائی خیال کیا جاتا ہے..... خود ستائش کا فن کارانہ وسیلہ۔ لیکن بنیادی سچائی کو ادیب کی اپنی ضرورت مان کر میں کہنا چاہوں گی..... یہ حقیقت سے حقیقت تک پہنچنے کا عمل ہے۔

ایک کچھ وہ ہوتی ہے۔ جو سامنے، بغیر کسی تردد۔ کے نظر آ جاتی ہے، اور ایک صرف نظر جما کر دکھائی دیتی ہے، اور ایک خیالات کی مٹی کو چھان چھان کر ڈھونڈی جاتی ہے..... حقیقت وہ بھی ہوتی ہے، وہ بھی اور وہ بھی!

ہر ایک فن، تعمیر میں سے نئی تعمیر کا نام ہے۔ یہ حقیقت کی دوبارہ تعمیر بھی حقیقت ہے۔ سچائی کی کوکھ میں پڑ کر پھر اس کوکھ سے نکلی ہوئی سچائی۔ حقیقت کی تعمیر ثانی، حقیقت سے حقیقت تک پہنچنے کا عمل ہے۔

ناول یا کہانی کا قاری کرداروں میں سے ان کے چہروں کا قیاس لگاتا ہے، ان کی باطنی باجھل سے ان کے خدو خال کا تصور کرتا ہے، لیکن کسی کی آپ بیتی کو پڑھنے والا اپنی تمام تر توجہ ایک ہی جانے پہچانے چہرے پر مرکوز کرتا ہے۔ اس میں مصنف اور قاری رُودر رُودتے ہیں۔ یہ مصنف کا اپنے گھر میں پڑھنے والے کو نجی بلاوا ہوتا ہے، شرم اور جھجک کی دہلیز کے اندر۔ اور یہ صرف اسی وقت ممکن ہوتا ہے..... جب مصنف کا حوصلہ اس کے کسی سچ سے کم تر نہ ہو۔ اس میں کوئی دروغ بیانی مہمان کی نہیں، میزبان کی اپنی ہتک ہوتی ہے۔

ادیب دو طرح کے ہوتے ہیں..... ایک جو ادیب ہوتے ہیں، اور دوسرے جو ادیب دکھائی دینا چاہتے ہیں۔ جو ہیں دکھائی دینے کی سعی اس کی ضرورت نہیں ہوتی، وہ ہیں! اور ان کی اپنی ہستی کی سچائی، سچائی سے کم کچھ بھی منظور نہیں کر سکتی۔ صرف اس پار کی حقیقت جسے فن کا دریا عبور کر کے، اُس پار کی حقیقت بنتی ہے، وہ عمل اس آپ بیتی میں بھی ہے۔ یہ تخلیق کا اپنا عمل ہے۔ میں اس کو حقیقت سے حقیقت تک کہنا چاہوں گی۔

جنگ جاری ہے:

یوں تو یہ عنوان میں نے اپنی اس تحریر کا قائم کیا تھا، جو اندرا گاندھی پر بن رہی فلم کے متعلق لکھنی تھی۔ ان کے ساتھ ملک کی حالت کے بارے میں جو بات چیت ہوا کرتی تھی، وہ تو قلم بند کرنا ہی ہوتی تھی، لیکن شاٹ کیسے اور کیا سوچ کر لیے جانے ہیں، اندراجی کی شخصیت کے سنجیدہ پہلو عام، معمولی سی باتوں میں سے بھی کیسے ابھرتے ہیں، یا کچھ وہ باتیں، جو فلم کا حصہ نہیں بنتیں لیکن یوں بڑی اہم ہوتی ہیں، ان کو بھی جتنا کچھ پکڑ میں آسکتیں، لکھنے کی کوشش کرتی تھی۔ مثلاً..... دیوار کے اوپر نہرو جی کی اور موتی لال جی کی کچھ تصویریں تھیں۔ باسودا نے ان کے شاٹ لیتے وقت اندراجی سے کہا..... ”ان تصویروں کو دیکھتے ہوئے، جیسے اچانک ان پر کچھ دھول پڑی ہوئی نظر آئے، اور آپ اپنی ساڑھی کے پلو سے اس کو پونچھ رہی ہوں.....“ ظاہر ہے کہ باسودا اس شاٹ میں اندراجی کو وقت کی دھول پونچھتے دکھانا چاہتے تھے۔ لیکن اندراجی نے مستحکم لہجہ میں انکار کر دیا۔ کہنے لگیں..... ”جھاڑن لے کر پونچھ سکتی ہوں، اپنی دھوتی کے دامن سے نہیں..... تصور چاہے کسی خاص ہستی کا ہو، یہ سوال نہیں۔ جو اچھے لگتے

ہیں، وہ ہر وقت خیالوں میں رہتے ہیں، تصویروں میں نہیں۔ ساڑھی کے پلو سے پونچھوں تو پھر مجھے ساڑھی تبدیل کرنا پڑے گی..... مجھے دھول کے ساتھ کوئی انس یا عقیدت نہیں.....“

سچ ہے، جوان کے خیالوں میں نہیں، وہ کسی شاٹ میں نہیں آنا چاہیے۔ انہوں نے جھاڑن کے ساتھ تصویریں صاف کیں، اور باسودا نے شاٹ لے لیا۔ لیکن یہ ان کا طرز فکر فلم میں نہیں آئے گا۔ اور کئی کچھ جو فلم میں نہیں آسکتا، اس کو سمجھنے کی کوشش میں اس فلم کا ماحول اور اس کی تیاری کا وقت تحریر کرتی رہی۔

اسی لیے ایک شوٹنگ کے وقت میں نے ان سے پوچھا تھا..... ”اندراجی! آپ کا عورت ہونا کبھی آپ کے کاموں میں حارج ہوا ہے؟“ ”تو ان کا جواب تھا.....“ اس کے کچھ ایڈوائسز بھی ہوتے ہیں، کچھ ڈس ایڈوائسز بھی، لیکن میں نے کبھی اس پر غور نہیں کیا۔ عورت مرد کی رعایت کے بغیر، میں نے اپنے آپ کو ہمیشہ انسان خیال کیا ہے۔ ابتدا سے جانتی تھی کہ میں کام کے اہل ہوں۔ کوئی مسئلہ ہو، مردوں سے زیادہ بہتر طور پر سلجھا سکتی ہوں، سوائے اس کے کہ جسمانی طور سے زیادہ وزن نہیں اٹھا سکتی، اور ہر بات میں ہر طرح قابل ہوں۔ اس لیے میں نے اپنے عورت ہونے کو کبھی کسی کمی کے پہلو سے نہیں سوچا..... جنہوں نے آغاز میں مجھے صرف عورت خیال کیا تھا، میری طاقت و اہلیت کو نہیں پہچانا تھا، یہ ان کا انداز فکر تھا، میرا نہیں..... لوگ کچھ باتیں بناتے ہوں گے۔ زیادہ تر تو مجھ تک پہنچتی ہی نہیں، جو پہنچتی ہیں، ان کی کوئی وقعت نہیں سمجھتی!“

نظریہ میرا بھی یہی تھا، لیکن اندراجی کے لیے جودل کی طبعی اور معمولی حالت ہے، میرے جیسے معمولی انسان کے لیے ایک ایسی منزل کی طرح تھی، جس کا رستہ بڑا دشوار گذار تھا۔ سچ ہے، اب اتنا دشوار نہیں رہا، لیکن میری یہ جنگ ابھی بھی جاری ہے..... اس عنوان کو میں نے اندراجی کی سیاسی جدوجہد کے لیے استعمال کیا تھا، لیکن یہاں اپنی نجی زندگی کے متعلق استعمال کر رہی ہوں، گو اس کے مقابلہ میں اس کی اہمیت بہت چھوٹی ہے.....

عرصہ پہلے کی بات ہے کہ جب ٹیل نگر کے مکان میں ابھی بجلی نہیں تھی۔ اور میں دہلی ریڈیو میں ملازمت کرتی تھی، پڑوسیوں کے گھر میں ایک ریڈیو تھا جو بیٹری سے کام کرتا تھا اور میرے دونوں چھوٹے چھوٹے بچے وہاں چلے جایا کرتے تھے، شام کو میری آواز سننے کے

لیے۔ لیکن ایک روز میں رات کو جب گھر لوٹی تو میرا بیٹا مجھ سے کہنے لگا
 ”ماما، ایک بات مانیں گی؟ آپ بھولو کے ریڈیو پر نہ بولا کریں“
 معلوم ہوا کہ میرے لڑکے کے ساتھ بھولو کا جھگڑا ہو گیا تھا۔ اور جس کے گھر وہ نہیں
 جاسکتا تھا، وہاں میری آواز بھی نہیں جانا چاہیے تھی۔

اس وقت اپنے چار سالہ لڑکے کی اس بات پر ہنسی آئی تھی، لیکن آج یہ یاد آئی ہے تو ہنس
 نہیں سکتی، سوچتی ہوں..... کاش! میری یہ کتاب بھی ان ہاتھوں میں نہ جائے، جنہوں نے اس
 کے ایک ایک حرف کو مٹی میں خوار کرنا ہے.....

رسیدی ٹکٹ، کے پہلے ایڈیشن کے وقت میں نے آخری سطر میں لکھی تھیں..... ”کچھ
 دوستوں کی صلاح ہے کہ میں اس کتاب کو دوسری زبانوں میں چھپواؤں، لیکن پنجابی میں نہیں
 لیکن جانتی ہوں..... میری زبان کے سنجیدہ قارئین یہ نہیں چاہیں گے۔ اور میں، کسی قیمت پر
 بھی، اپنی زبان اور اس کے قارئین کا درجہ کم نہیں کرنا چاہوں گی۔ سو قیمت ادا کرنے کے لیے
 تیار ہوں!“..... اور آج اس کے ساتھ کچھ اور سطر میں جوڑنا ضروری ہیں

جہاں تک پنجابی پریس کا سوال ہے..... مذکورہ بالا سطر میں آج بھی اتنی ہی سچ ہیں، جتنی
 اول بار اس کتاب کے شائع کرنے کے وقت تھیں۔ پنجابی پریس کی ذمہ داری، ہمیشہ کی طرح،
 یا مخالفت کے ساتھ رہی یا خاموشی کے ساتھ۔ لیکن اس کتاب کے پہلے ایڈیشن نے مجھے بہت
 پیارے قارئین دیئے ہیں، اتنے کہ ان کے خط پڑھ کر میری آنکھوں میں پانی آ جاتا رہا۔
 کسی نے اس کتاب کو آگ کی سیاہی سے لکھا کہا، کسی نے لکھا وہ لمحہ قنفسی مہکدار شاخوں کے
 گھونسلے میں بیٹھ کر دل کی آگ کی حدت سے گاتا ہے۔ اور کئی ایک نے میرے اس جہاد میں
 فتح کی دعا کی۔ کچھ خطوں کے ذریعے میں نے اپنے پڑھنے والوں کو شکرانہ بھیجا ہے لیکن اس جگہ
 اپنے سبھی قارئین کے لیے کہتی ہوں..... ”رسیدی ٹکٹ نے مجھے آپ جیسے پیارے دل والے
 قارئین سے واقف کروایا ہے۔ بیتے سال اور بیتی تلخیاں، آج کے پھولوں کی کھاد جان لوں
 گی!“ میرے قارئین کے پاس پریس نہیں، تاہم دل ہیں، اور ان کے دلوں پر جو حروف کندہ
 ہو گئے ہیں، میرے لیے وہ بہت بہت قیمتی ہیں!

مجھے جذبہ ہمیشہ زندہ رہتے ہیں..... محبت پائندہ اور داستان عشق امرتانی بن جاتی ہے..... امرتا پرہتم
 ممتاز اہل قلم تھیں..... ساحر لدھیانوی لافانی اور لاٹانی حیثیت کا مالک..... امرتا پرہتم نے بھرپور جوانی میں
 ساحر سے اپنے والہانہ تعلق کو قلم بند کیا..... برصغیر میں کسی بھی زبان میں لکھنے والی یہ پہلی خاتون تھیں جنہوں نے
 نہایت وارفتگی سے ایک اک لمحے کی کیفیت لکھ دی..... اسے ساحر نے بھی اُسی شدت سے قبول کیا اور اس کی
 پیشتر نظمیں اس وابستگی کی گواہ ہیں.....

مگر..... یہ دونوں ایک کیوں نہ ہو سکے؟ یہ واقعہ بڑا سراسری رہا..... دونوں ایک دوسرے کے بغیر نامکمل
 اور ادھورے تھے..... دونوں نے بے چارگی اور بے بسی محسوس کی..... امرتا نے ایک ناول بھی اس رشتے پر لکھا.....
 ایک تھی انیتا..... پھر اپنی نظموں کی کتاب ”سنیہوئے“ (پیغام) بھی ساحر کے نام کر دی..... رستے میں نہ کوئی ظالم
 سماج تھا نہ کوئی اور مجبوری تھی لیکن تقدیر کے لکھے کو کون شکست دے سکتا ہے۔

امرتا نے سمجھتا کر لیا اپنا رخ موڑا اور تاجوڑا..... کسی اور بازوؤں میں پناہ ڈھونڈ لی..... ساحر
 بکھرتا رہا..... خود کو سمیٹنے کے لئے ادھر ادھر جموٹے سچے سلسلے بنائے یا شاید خود بننے رہے..... اور پھر ٹوٹے
 بھی رہے..... ساحر نے کہا.....“

چھڑ گیا ہر ساتھی دے کر پل دو پل کا ساتھ
 کس کو فرصت ہے جو تھامے دیوانوں کا ہاتھ
 ہم کو تو اپنا سایہ بھی اکثر بے زار ملا
 جانے وہ کیسے لوگ تھے جن کے پیار کو پیار ملا

راستے جدا ہونے کے باوجود پیار کی منزل ایک ہی تھی..... نہ امرتا ساحر کی یادوں سے دامن چھڑا سکی نہ
 ساحر پر چھائیوں کے حصار سے نکل سکا.....

”رسیدی نکٹ“ اس عہد کی بوٹھپتا ہے..... چاہت کی دستاویز ہے اور اپنے رومان اور روحانی وسیلے سے
 اہل دل کی دھڑکنوں میں بسی رہے گی۔ لکھنے والے مر جاتے ہیں مگر تحریریں ہمیشہ ہمیشہ کے لئے تابندہ اور
 رخشندہ رہتی ہیں.....

امرتا نے کہا تھا..... میں جو کے گھرے داپانی تے کل جیک نہیں رہتا.....

ساحر نے کہا..... کل اور آجائیں گے نفوس کی کھلتی کلیاں پھنسنے والے
 مجھ سے بہتر کہنے والے تم سے بہتر سننے والے

لیکن امرتا اور ساحر..... ساحر اور امرتا..... کبھی..... کبھی فراموش نہیں ہوں گے بھلائے نہیں جاسکیں
 گے۔ ”رسیدی نکٹ“ اُلفت کے انصاف کا روشن حصہ بنی رہے گی۔

اظہر جاوید